

ምዕራፍ ዘጠኝ

አይበቃም

ሰውዬው ልጃቸውን አባትም እናትም ሆነው በብዙ ትግል ካሳደጉት በኋላ ያ ልጅ ተምሮ ትልቅ ቦታ ይደርሳል። ልጁ ግን የአባቱን ውለታ ወደኋላ መለስ ብሎ አላየም። እርሳቸውም ሳይከፋ በመጽናናት ሁሉን ትተው መኖር ቢጀምሩም የሰው ጥያቄ ግን አላስቀመጥ አላቸው። በመንገድ ሲሄዱ «አንድ ምን ዋሉ?» ካሉአቸው በኋላ፡- «ያ ልጅዎ ደህና ነው?» ይሏቸዋል። እርሳቸውም፡- «ደህና ነው?» ብለው ይመልሳሉ። አንድ ቀን ግን አጥብቆ ጠያቂ ገጠማቸውና፡- «ለመሆኑ ይረዳዎታል?» አላቸው። እርሳቸውም፡- «አዎ ይረዳኛል» አሉ። ጠያቂ አይደክመውምና፡- «ምን ያህል ይረዳዎታል?» አላቸው። «ዘጠና ብር ይረዳኛል» አሉ። «ዘጠና ብር ምንድነው?» ቢላቸው፡- «አየህ ወዳጄ ይህ ልጄ እኔ ጋ ሳለ በቀን ሦስት እንጀራ ይበላ ነበር። በቀን ሦስት እንጀራ ሦስት ብር ሲሆን በወር ዘጠና ብር ነው። ይህን ስለቀነሰልኝ ዘጠና ብር ይረዳኛል» አሉ ይባላል። ይህ የሰማሁት እውነተኛ ታሪክ ነው።

ራስን መቻል ቀላል ባይሆንም ለዚህ ልጅ ግን ራሱን መቻሉ ብቻውን በቂ ነው ብሎ የማንም አእምሮ አይቀበለውም። ራስን ከመቻል ያለፈ ነገር እንደሚጠበቅበት ይታየናል። ብዙዎች የተማሩት ሳይቀሩ የጠፉት እዚህ ላይ ነው። ራሳቸውን በማዳናቸው ብቻ ይረካሉ። ወደ ወጡበት ሕዝብና ወገን የሚያይዩ ዓይን፣ የሚያስብ ልብ የላቸውም። የሕሊናን ድምፅ ዝም ማለገት ሲያቅታቸው አላሠራ ያላቸው ፖለቲካው፣ የቤተ ክርስቲያን ድክመት ነው በማለት ምክንያት ይሰጣሉ። መማር ራስ ወዳድ ካደረገ አለመማር ምን ያደርጋል ተብሎ ተሰግቶ ነው መማር ያስፈለገው? ከትግል ውጭስ የሚከናወን ምን ነገር አለ? «ያለ ትግል ድል የለም።»

ዛሬ የሰው ልጆችን ዘውድ ጭኖ እየገዛ ያለው ራስ ወዳድነት ነው። ይህ ደግሞ ተምረናል በሚሉት ይብሳል። ቴክኖሎጂውም ራስ ወዳድነትን የሚያግዝ እንጂ የሚከላከል አይደለም። ከራሳቸው ውጭ ማንንም ማየት ያቃታቸው፣ ዓለም ሁሉ ለእነርሱ ጥቅም የተፈጠረ የሚመስላቸው፣ ምን እደረኩላቸው ሳይሆን ምን ያደርጉልኛል? በሚል ስሌት የሚኖሩ ብዙዎች ናቸው። በድህነት አቅም

ያስተማሯቸውን ወገኖቻቸውን ማየት ያቃታቸው፣ እንደ እባብ ልጅ ወደኋላ የማያዩ ዛሬም አሉ። የእባብ ልጅ ወደኋላ አያይም፣ የሰው ልጅ ወደኋላ ማየት የሰውነት ክብሩ ነው። ድሃ አገራቸው አስተምራቸው፣ ከአገራቸው ወጥተው እውቀታቸውንና ሀብታቸውን በባዕድ ምድር ላይ የሚያፈሉ ብዙዎች ናቸው። ላለፉት ሠላማ ዓመታት እየተቃወሙ የሚኖሩ ወደ አገራቸው ላለመመለስ ተቃዋሚነትን የመረጡ ብዙዎች ናቸው። የእነርሱ ትችት ግን ለድሃው ሕዝብ ያብስበታል እንጂ ምን ይቀንስለታል? ኃይለኛ አስተኝቶ የሚደበድበውን ለማስጣል ኃይለኛውን ብንደበድበው ለታችኛው ደካማ እናብስበታለን። እነዚህም ወገኖች ለሕዝባቸው የሚያብሱበት መሆናቸውን አያውቁም። ነገር ግን መንግሥትም ሥርዓትም ይለወጣል። ሕዝብና አገር ግን ቋሚ ነው። ቋሚውን ሕዝብ ለመደገፍ ባለ ራእይ መሆን ግድ ነው።

ከሰው በቀር ፍጥረት ሁሉ የእግዚአብሔርን ደግነት ተላብሷል። ፀሐይ ባዶ ሰሌዳዋን ለዘረጋቸው ጨረቃ ብርሃኗን ትሰጣለች፤ ጨረቃ የተቀበለችውን ምንም ሳታስቀር ለጨለማው ዓለም ትልካለች፤ ከዋክብት ለዓለም ያበራሉ፤ እጽዋት ራሳቸውን ለመቆረጥ እዘጋጅተዋል፤ አትክልት ፍሬአቸውን እንዠርገው ብሉን ብሉን ይላሉ፤ በሬ ለመታረድ ይነዳል፤ ላም ወተቷን ሳትቀምስ ትሰጣለች፤ አእዋፋት በሰው ጎጆ አጠገብ ስለ ሌሊቱ ማለፍ ይዘምራሉ፤ ወንዞች ወደ ራሳቸው ሳይቆጥቡ ወደ ውቅያኖስ ይፈሳሉ፤ ውቅያኖስ በትነት ራሱን ለደመና ይሰጣል፤ ደመናም የተቀበለውን ዝናብ አድርጎ ወደ ታች ይለቃል፤ አትክልት የሰውን የተቃጠለ አየር ወስደው አዲስ አየር ለሰው ይሰጣሉ፤ ውሾች የበሉበትን እጅ አስታውሰው ያለ ደሞዝ ይጠብቃሉ... ፍጥረት ሁሉ የፈጣሪውን ደግነት ያንፀባርቃል፤ ፍጥረት ሁሉ አንድ ስንኳ ለራሱ አይኖርም። የሰው ልጅ ግን ከእነዚህ ሁሉ አንሶ በራስ ወዳድነት ተይሏል።

ራስህን አድን

ጌታችን ኢየሱስ ክርስቶስ የሕይወታችን አዳኝ ብቻ ሳይሆን የኑሮአችንም አብነት ወይም አርአያ ነው። እግዚአብሔር የሚወደው አኗኗር ምን ዓይነት መሆኑን በቃል ብቻ ሳይሆን በኑሮም አሳይቶናል። የሰው ማንነት የሚሰቀቃቸውን ድህነትን፣ ስደትንና ነቀፋን ተጋፍጦ አሸንፏል። ዝቅ ብሎ የደቀ መዛሙርቱን እግር በማጠብ ቃል ሳይሆን ሕይወትን የሚገልጥ መምህር መሆኑን

አሳይቷል። ጌታ ሳለ እንደ አገልጋይ የመኖርን ነጻነት ገልጦልናል። በጋይሱ ደዌያችንን አስወግዷል፤ በድካሙም ሊያበረታታ፤ በሞቱም ሕያው ሊያደርገን መስቀል ተሸክሟል። ኑሮውም ሆነ ሞቱ ለእኛ ቤዛ ነው። እርሱ በሂደቡት ሁሉ እንድንከተለው ፈለጉን ትቶልናል። ክርስትናችን በተጻፈ እጅ ጽሕፈት ላይ ደርቦ እንደ መጻፍ፤ በእንድ የእግር ዱካ ላይ በትክክል እንደ መርገጥ የክርስቶስን አኗኗር የሚደግም መሆን አለበት። ጌታችን ለእንድ ቀን እንኳ ለራሱ አልኖረም። ጸጋ ፈውሱን ብቻ ሳይሆን ሕይወቱንም ለሰዎች ለመስጠት አልሰሰተም። በኑሮአችን ተካፋይ፤ በሀዘናችን አልቃሽ፤ በሠርጋችን ተደሳች፤ በደዌአችን ፈዋሽ፤ በሥቃያችን ዕረፍት በመሆን ወደር የሌለውን ፍቅርን ገልጦልናል።

ሰዎች ለአካሉ እርጥብ እንጨትን አሸክመውታል። ከእርጥብ እንጨት የሚከብድ ንግግሮችን ቢናገሩትም ታግሦአል። ሰቅለውት እንኳ አልረከምና ሥጋውን ገድለናል፤ መንፈሱን ደግሞ መስበር አለብን ብለው የቃላት ጦር ከሥር ወደ ላይ ይወረውሩ ነበር። በመስቀሉ ዙሪያ ከሚነገሩ ቃላት አንዱ፡- «ራስህን አድን» የሚለው ዋነኛው ነው (ሉቃ. 23+35፤39)። እርሱ ራሱን ማዳን ይቻለው ነበር። ነገር ግን ራሱን ካዳነ ትውልድ ሁሉ በመቃብርና በሲኦል ተዘግቶ ይቀራል። ኢየሱስ ክርስቶስ ግን እኛን ለማዳን የራሱን ሕይወት አደጋ ላይ ጣለ። ዛሬም በሩቅ የሚሳለቁና የቅርብ አሳቢ የሚመስሉ ወገኖች ራሳችንን እንድናድን፤ ሌላው የራሱ ጉዳይ እንደሆነ ይነገሩናል። «ራስህን አድን» የሚለው ቃል ግን በኢየሱስ ክርስቶስ ዘንድ እንደ ተግዳሮት ነው የሚቆጠረው። እርሱ ያለ ጊዜው ላለመሞት ተጠነቀቀ፤ ጊዜው ሲደርስ ደግሞ ጨከነ። እርሱ ራሱን ቢያድን ኖሮ መላው ዓለም የመቃብር፤ የሲኦል፤ የጋጢኦትና የሞት ባሪያ ሆኖ በቀረ ነበር። ስለዚህ የራሱን ሕይወት አደጋ ላይ ጥሎ እኛን ሊያድነን ቆረጠ። የዚህ ዓለም ነገሥታት ብዙዎች ስለ እነርሱ ይኖራሉ። እርሱ ግን ስለ ብዙዎች ሞተ። የንጉሥ ሞት አስጨናቂ ነው። የንጉሥ ክርስቶስ ሞት ግን አሳራፊ ነው።

ለራስ ብቻ በመኖር ሕይወት አትጣፍጥም። ለእኔ ለእኔ እንደሚል ኑሮ መራራና አሰልቼ ጎዳና የለም። ኢመርሰን፡- «ደስተኛ ለመሆን ቦታው እዚህ፤ ሰዓቱም አሁን ነው፤ እርሱም ሌሎችን መርዳት ነው» ብሏል። ደስታ በቦታና በጊዜ ተወስኖ አልተቀመጠም። እግዚአብሔር የእኛን ደስታ ያስቀመጠው በሌሎች ጉድለት ውስጥ ነው። ያዘኑትን ስናጽናና፤ የተራቡትን ስናጠግብ፤ ግራ ለገባቸው ቀኝን ስናሳይ ያን ጊዜ ደስታን እናገኛለን። ሰዎች ያልተረዳነው አንድ ነገር ቢኖር ደስታን በመፈለግ ደስታ እንደማይገኝ ነው። ወደ ራስ በማፍጠጥና ደስታን ብቻ በመፈለግ

ደስታ አትገኝም። የአቅምን ያህል በመሮጥ ብቻም የዚህ ዓለም ችግር አይፈታም። አንዳንዴ መሥዋዕትነትም ይጠይቃል። ስለ ሠራን በምንሰጠው መባም የእግዚአብሔር ቤት ፍላጎት አይሟላም። ለመስጠትም መሥራት ያስፈልገናል።

በኢየሩሳሌም መቅደስ ደጃፍ ላይ ስምንት ሙዳዩ ምጽዋት ይቀመጥ ነበር። ጌታችን በሴቶች መግቢያ በኩል ባለው ሙዳዩ ምጽዋት አጠገብ ቆሞ፤ ሁሉን በሚያውቅ ባሕርይው ስጦታውንና ስጦታው የተሰጠበትን ልብ ያይ ነበር። አንዳንዶች ለዝና ሰጡ፤ ሌሎች ስጦታቸው ኑሮአቸውን ሊያናጋ እንደማይችል በማሰብ ሰጡ። አንዲት ድሃ መበለት ግን በቤትም በእጇም የነበራትን ሁለት ሣንቲም በሙሉ ሰጠች። ከእነዚህ ከሁለት ሣንቲሞች ውጭ በምድር ላይ ምንም ጥሪት/ሀብት/ የላትም። በዚህ ጊዜ ጌታ፡- «እውነት እላችኋለሁ፤ ይህች ድሀ መበለት ከሁሉ ይልቅ አብልጣ ጣለች፤ እነዚህ ሁሉ ከትርፋቸው ወደ እግዚአብሔር መዝገብ ጥለዋልና፤ ይህች ግን ከጉድለትዋ የነበራትን ትዳርዋን ሁሉ ጣለች አለ» (ሉቃ. 21+1-4)። እውነተኛ ስጦታ ከትርፍ ሳይሆን ከጉድለት ነው። ስጦታችን ካልተሰማን ገና አልሰጠንም ማለት ነው። ልብ አድርገ! እውነተኛ ደስታ ያለው በመስጠት እንጂ በመቀበል አይደለም። ፍቅር የሚባለውም ሌሎች እኛን መውደዳቸው ሳይሆን እኛ ሌሎችን መውደዳችን ነው። ሕይወት የሚበዛውም በመቆጠብ ሳይሆን በመፍሰስ ነው።

የምንኖርለት ነገር ከሌለ መኖር ያን ያህል ምክንያታዊ አይደለም። ሰዎች ራሳቸውን ለማጥፋት የሚጨክኑት ወይ የሚወዱት አሊያም የሚወዳቸው ሰው የሌለ ሲመስላቸው ነው። ለመውደድ ወይም ለመወደድ ካልሆነ በቀር የምንኖርበት ሌላ ምክንያት የለንም። አንድ ፀሐፊ፡- «እንኳን የሰው ፍቅር የውሻ ፍቅርም ዕድሜን ይቀጥላል» ብሏል። አንዲት ቆንጆ ልጅ የያዘች የጎዳና እናት፤ በአንድ ጋዜጣ ላይ ስትጠየቅ እንዲህ ብላለች፡- «ራሴን ላጠፋ ገመድ ሳስተካክል ልጄን ዞር ብዬ ሳየው ምን ይሆናል? ብዬ አሰብኩና ገመዱን ወረወርኩት። ለራሴ መኖር ባልፈልግ እንኳ ስለጄ ስል መኖር እንዳለብኝ ተረድቻለሁ» ብላለች። ፍቅር ዕድሜ ይቀጥላል። የምንኖርለት ነገር የመኖርን ፍላጎት ይጨምራል።

የማይገባ እርካታ

እግዚአብሔር ያየልንን ሁሉ መውረስ የተፈጥሮአችን ክብር ነው። እርሱ ያስበልንን ሳንወርስ በትንሹ መርካት ተገቢ አይደለም።

እንደንረከብት የታዘዝነው ነገር አለ። እርሱም፡- «ኑሮዬ ይበቃኛል» የሚለው የሕይወት መመሪያ ነው። የዕለት ጉርስ፣ የዓመት ልብስ ካለን ለራሳችን በቂ ነው (1ጢሞ. 6+6-10)። የሚገባ እርካታ እንዳለ ሁሉ የማይገባ እርካታ ደግሞ አለ። በትንሽ መልካምነታችን፣ በትንሽ ስጦታችን፣ በትንሽ አገልግሎታችን ተደላድለን ያንን እየተረከን መኖር የማይገባ እርካታ ነው። እንደ መንፈሳዊ አገልጋይ በእንደ ወቅት እንደ ሚሊዮን መንፈሳዊ መሪዎችን የማውጣት ራእይ አለኝ ብሏል። ይህ ሰው አላሳነሰም፤ በትንሹም ረከቶ ያንን እየተረከ ለመኖር አልፈለገም። እግዚአብሔር ለዚህ ሰውና ለእኛ የሰጠው የተፈጥሮ ሀብትና ጸጋ የተለያየ አይደለም። ልዩነታችን ግን ዋጋችንን ማወቅና አለማወቅ ነው።

ብዙዎቻችን እንደ ጥቅስ ካወቅን ይበቃኛል እንላለን። ይህ የማይገባ እርካታ ነው። እያንዳንዱ የመጽሐፍ ቅዱስ ገጽ የምንወርሰው መንፈሳዊ ርስት ነው። እንደ ሰውን እንኳ ነጻ ካወጣሁ ይበቃኛል እንላለን። ብዙ ጊዜ ያንንም ሳናደርገው እንቀራለን። ይህ ዋጋን ማሳነስ ነው። በእኛ የሚሠራው እግዚአብሔር ነው። በኃይላችን የምናደርገው አንዳች ነገር የለም። ስለዚህ ራእያችን ጉልበት ሊያደርግ የሚገባው እግዚአብሔርን ነው። እርሱ የሚያወርሰን ያየነውን ነው። የሚያጎርሰንም አፋችንን በከፈትንለት መጠን ነው። ቃሉ፡- «አፍህን አስፋ እምላዋለሁም» ይላል (መዝ. 80+10)

የማይገባ እርካታን የሚያመጡ በዋናነት ሁለት ናቸው፡-

1ኛ፡- ለራሳችን ተግባር የሰጠው ከፍተኛ ዋጋ፤

2ኛ፡- ሌሎች ለተግባራችን የሚያወርዱልን መገላ ነው።

የሠራን ሲመስለን ትልቅ አደጋ ነው። ብዙ የሚያሠራን አለመርካት ነው። መንፈሳቸው ጠንካራ ለሆኑ ሰዎችም ከመገላ ይልቅ ነቀፋ ብዙ እንዲሠሩ፣ የጠራ ነገር ለትውልድ እንዲያበረክቱ ያደርጋቸዋል። በሠራነው ጥቂት ሥራ ሰዎች ከሥራው በላይ የሆነ ውዳሴ ሲያቀርቡልን፣ አክብሮት ሲያበዙብን ወደፊት የምንሠራውን ያስረሳናል። በተቃራኒው ትችትና ነቀፋ ሲያበዙ የሠራነውን ደግመን ለማየትና ለማስተካከል ዕድል እናገኛለን።

የእስራኤል ልጆች ወደ ተስፋይቱ ምድር ሲጓዙ የዮርዳኖስን ወንዝ ተሻግረው ሲወርሱ ጥቂት ሲቀራቸው፣ የተወሰኑ የነገድ ክፍሎች የማይገባ እርካታ ገጠማቸው። የሮቤልና የጋድ ልጆች የዮርዳኖስን ወንዝ ተሻግረው ለመውረስ ልባቸው ታከተ። ወዲህ

ባገኙት ድልና ባዩት ለምሳሌ ስፍራ ረኩ። ያዩት እግዚአብሔር ካየላቸው ጭላጩን ነው። ድላቸውን እያስከበሩ ወደፊት ለመሄድ አልፈለጉም። ለምን እንታገላለን? የያዝነው ይበቃናል አሉ (ዘጉ.32)። ይህ ግን የተለያየ ጉዳት አስከትሎባቸዋል።

1. የሌሎች ተዋጊዎችን ልብ አዝለዋል
2. ውጊያው አልቀረላቸውም፤ ድሉን ግን አልወረሱም
3. ከወገኖቻቸው ተነጥለው በመቀመጣቸው ለጠላት ተጋልጠዋል።

እኛም በትንሹ ድል ረከተን ስንቆም የሌሎችን ጉዞ እናደናቅፋለን። መከራው ብንሠራም ባንሠራም አይለቀንም። ነገር ግን ክብር የሌለው መከራ ይደርስብናል። «መከራው ላይለቅሽ ዓለሙ /ደስታው/ አያምልጥሽ» የተባለው ተረት ይደርስብናል። ትንሽ ድል ለዛሬ ቢከበር፣ ቢወደድ ለነገ ግን ይናቃል። ትንሽ ድል ትልቅ ኩራት ያመጣልና ከወገኖቻችን ይለየናል። ብቻችንንም እንደንታገል ያደርገናል።

አይበቃም

አዎ አይበቃም። ሁልጊዜ ራስን መጠበቅ፣ እንከን የለሽ አለባበስ መልበስ፣ ለእኔ ለእኔ እያሉ መኖር የሕይወትን ጥያቄ አይፈታውም። በዘመናችን ሚሊዮኖች በራስ አድማጭነት መንፈስና ባለመርካት ተይዘዋል። ስለ ሌሎች ለማስብ አለመፍቀድ፣ ከራሳችን ቅጥር ወጥተን አለመንቀሳቀስ፣ ለራሳችንና የራሳችን ለሆኑት ብቻ ከመሮጥ ስሌት አለመውጣት የሕይወትን እርካታ ያደርቃል። ከራሳችን ባሻገር ማየት ያስፈልገናል። እርሱም ራእይ ነው። ለሌሎችም ለመትረፍ እንጂ ለራሳችን ብቻ እንደንበቃ ሆነን አልተፈጠርንም። ራስን መቻል ብቻ አይበቃም።

እናስተውል

- መንግሥትም ሥርዓትም ይለወጣል። ሕዝብና አገር ግን ቋሚ ነው። ቋሚውን ሕዝብ ለመደገፍ ባለ ራእይ መሆን ግድ ነው።
- ከሰው በቀር ፍጥረት ሁሉ የእግዚአብሔርን ደግነት ተላብሷል።
- የንጉሥ ሞት አስጨናቂ ነው። የንጉሥ ክርስቶስ ሞት ግን አሳራፊ ነው።

- ለራስ ብቻ በመኖር ሕይወት አትጣፍጥም። ለእኔ ለእኔ እንደሚል ኑሮ መራራና አሰልቼ ጎዳና የለም።
- የአቅምን ያህል በመሮጥ ብቻም የዚህ ዓለም ችግር አይፈታም።
- የምንኖርለት ነገር ከሌለ መኖር ያን ያህል ምክንያታዊ አይደለም።
- ፍቅር ዕድሜ ይቀጥላል። የምንኖርለት ነገር የመኖርን ፍላጎት ይጨምራል።
- ራእያችን ጉልበት ሊያደርግ የሚገባው እግዚአብሔርን ነው።
- ትንሽ ድል ለዛሬ ቢከበር፤ ቢወደድ ለነገ ግን ይናቃል። ትንሽ ድል ትልቅ ኩራት ያመጣልና ከወገኖቻችን ይለየናል። ብቻችንንም እንድንታገል ያደርገናል።
- ለሌሎችም ለመትረፍ እንጂ ለራሳችን ብቻ እንድንበቃ ሆነን አልተፈጠርንም።

ምዕራፍ ዐሥር

በትርህን ያዝ

ነጻ አውጪዎች በተነሡ ቀጥር በዋናነት የሚጠቀሰው መሴ ነው። መሴ የነጻነት ታጋይ፤ የነጻነት መሪ፤ ግቡን ያስቀመጠ ባለ ራእይ ነበር። የእስራኤል ልጆች በጊዜያዊ ረሀብ ወደ ግብፅ ወርደው በዚያ ባገኙት ምቹት ተደልለው፤ ግብፅን አገራቸው መኖር ጀምረው ነበር። እነርሱ ግብፅን አገራ ቢሏትም ግብፅ ግን ዜጋዬ ብላ አልተቀበለቻቸውም። በግብፅ ምድር ላይ እየበዙ መምጣታቸው ለግብፃውያን ስጋት ስለሆነ የእስራኤል ወንድ ሁሉ ገና ሲወለድ እንዲገደል አዋጅ ወጣ። በማግኘት በር ተቀምጦ አዲሱን እንግዳ የሚገድል ሾተላይ በእስራኤል ላይ ታዘዘ። ያ ልጅ አድጎ ጦረኛ የሚሆነው ቢያንስ ከሃያ ዓመት በኋላ ነው። ጠላት ግን ሥጋው ያልጠነከረ፤ አጥንቱ ያልፀና ነው ብሎ አልናቀውም። ጠላት ቢያንስ ለሃያ ዓመት ያቅዳል። እስራኤላውያን ግን በሚያዩት ተወስነው ይኖራሉ። የመቶ ዓመት የቤት ሥራ ለአገራት የሚሰጡ አገሮችና መንግሥታት አሉ። የመቶ ዓመት እቅድ ይዘውም ወደ ልዩ ልዩ አገሮች የሚገቡ የእምነት ተቋማት አሉ። ጠላት ነገን ያየበትን ዓይን እስራኤል ግን አያዩም ነበር።

የእስራኤል ልጆች ግን የሞት አዋጅ ባለበት ዘመን መብዛታቸውን አላቋረጡም ነበር። የምንኖረው ገዳይ ባለቀበት ሳይሆን ገዳይ ባለበት ዓለም ነው። በሞት ጥላ ውስጥ በሕይወት ማለፍ ይህ ነው የሕይወት ምሥጢር። ጠላትም ሞትን ያውጅ፤ እኛም እንበዛለን ልንል ይገባናል። ጠላት ስላለ መክነን አንጠብቀውም። የመከራው መብዛት ግን እስራኤል ግብፅ አገራቸው አለመሆኗን እንዲያስታውሱ ሳያደርጋቸው አይቀርም። ግብፅ እስከ ዘለቀታው ብትስማማቸው ኖሮ እስራኤል የሚባል ዘር ተወጥሶ ተደባልቆ ዛሬ ባልተገኘ ነበር። ግራቱ ግን ወደ ዘላቂ ህልውና አምጥቷቸዋል። የራሳቸው አገር ያላቸው፤ የራሳቸው ማንነት ያላቸው፤ የእግዚአብሔር ተስፋ የሚፈጸምባቸው ሕዝቦች ናቸው። ጊዜያዊ ምቹት ግን አገራቸውን፤ ማንነታቸውንና ተስፋቸውን አስክዷቸው ነበር። የደለበ ባሪያ ሆነው ብዙ ዘመን ኖረዋል። አሁን ግን ከድልብ ባሪያ መከረኛ ባሪያ ሆኑ። ምቹት ያለው ባርነት ዘላለም ይገዛል። የማይመች ባርነት ግን ወደ ነጻነት ወጋገን ይመራል። አንድ አባት፡- «ኢትዮጵያ እንደ ህንድና እንደ ቻይና በደንብ አልተቸገረችም። እነርሱ ጨካኝ ቀንን ስላዩ ጨክነው ወጥተዋል። እኛ ግን ተቸገሩ ሲባል ስንዴ እየተላከልን በግልግል ነው

የምንኖረው። በግላጋይ የሚኖር ሕዝብ አይለወጥም» ብለዋል። የቆረጡ ቀኖች ለብዙዎች ቊርጠኝነት ሰጥተዋል። ልሞት ነው አያሉ ገመድ ይዘው ሲያስፈራሩ የነበሩ ሙቱ ሲባሉ፡- «እኔማ አልሞትም» ብለው ሲኖሩ፤ «ልጄ ልጄ» የተባሉ ደግሞ ራሳቸውን ያጠፉ ብዙዎች ናቸው። ለመኖር የምንጨክነው ነገሮች ሲጨክኑብንም ነው። የእስራኤል ልጆች በመከራው ስለ አገራቸው ማሰብ ጀመሩ።

እግዚአብሔር ባለ ራእዩን ይጠብቃል። ለዚያ መከረኛ ሕዝብ መሪ የሚሆነው ሙሴ ነበር። እግዚአብሔር ከታናሽነቱ ጀምሮ ተንክባክበው። በዚያ ጭንገፋና ሞት በበዛበት ዘመን መልኩ ያማረ ሕፃን ተወለደ። እናቱም ሦስት ወር በሙሉ በቤት ውስጥ በእምነት ሸሸችው። ከሦስት ወር በኋላ ግን የሕፃኑ ድምፅ ስለሚያይል በገዳይ ወታደሮች እጅ ይወድቃል። ስለዚህ እናቱ የደገገል ሣጥን ሠርታ ውሃ እንዲያስገባ በቅጥራን ለቅልቃ ሕፃኑን በመክተት በወንዝ ዳር ባለ ቁጠማ ውስጥ አስቀመጠችው። በሩቅ ሆኖ እንድትከታተል አህቱ ዘብ ቆመች። ባለ ራእዩን ሳያውቁት ተንክባክቡት። ብዙ ትልልቅ ሰዎች ከሚደነቅላቸው ባሕርይ አንዱ፡- «ሕፃን ሲመጣ በከፍተኛ አክብሮት ተነሥተው ይቀበሉት ነበር» በመባል ነው። የሕፃኑ የወደፊት መድረሻው ትልቅ ይሆናልና ሕፃንን ማክበር ተገቢ ነው። የሙሴ እናትና አህትም የእስራኤልን መሪ ሳያውቁት ይንክባክቡት ነበር። የፈርዖን ልጅም ልትታጠብ ወርዳ በወንዝ ዳር በቁጠማ ውስጥ የነበረውን ሣጥን አየችና ደንገጠሮቿን ልካ አስመጣችው። ሲከፈት መልኩ ያማረ ሕፃን ነበርና ልጄ እንዲሆን ልዕልቷ መውሰድ ፈለገች። በዚህ ጊዜ የሙሴ አህት ፈጥኖ መጥታ የምታጠባው ሴት ልፈልግልኝ ወይ? አለችት። የፈርዖን ልጅም ይሁን አለችት። የሙሴ እናት መጣች። በዋጋ ተነጋግረው ልጇን ልታሳድግ ወደ ቤተ መንግሥት ይዛው ገባች። ከዚህ ውስጥ ብዙ ነገሮችን ማየት እንችላለን።

1. ያለ ስጋት ያ ልጅ እንዲያድግ በቤተ መንግሥት ተቀመጠ።
2. ማንነቱን እንዳይረሳ በእናቱ ሞግዚትነት አደገ።
3. የቤተ መንግሥቱን መውጫ መግቢያ ማወቅ፤ የፈርዖንንም ፊት መላመድ ለኋላ ተልእኮው ያስፈልገዋል።

ከሁሉ በላይ የሚገርመው የገዛ ልጇን በደሞዝ ያጠባች እናት ብትኖር ከሙሴ እናት ሌላ በዓለም ላይ አልሰማንም። ባለ ራእዩን በመንከባከቧ ለጡት እንኳ ተከፈላት። ባለ ራእዩን መጠበቅ

ደመወዙ ከቤተ መንግሥት ነው። ወይም ንጉሣዊ ደሞዝ የሚያስገኝ ነው። እግዚአብሔር ባለ ራእዮችን እንድንከባከብ ይፈልጋል። የእርጉዟ ደገንነት የጽንሱ ደገንነት ነው። ራእይን የፀነሱ ሰዎች ደህና መሆናቸው ለሚወሰድልን ራእይ ደገንነት ወሳኝ ነውና ባለ ራእዮችን እንጠብቅ!

ሙሴ ባደገ ጊዜ የፈርዖን ልጅ ልዑል ከመባልና የስደተኛ ሕዝብ ወገን ከመባል አንዱን መምረጥ፤ ከቤተ መንግሥት ድሎት የወገኑን መከራ መካፈልን መምረጥ ነበረበት። ሙሴ ግን ራእይ በውስጡ ተቀምጧልና ራሱን ረስቶ ወገኑን ማሰብ ጀመረ። ችግራቸውን ከመካፈልም ነጻ ለማውጣት እንቅስቃሴ ጀመረ። ባለ ራእይ ራሱን የረሳ ለሌላው የሚኖር ነው። ችግርን ተካፋይ ሳይሆን መፍትሔ ፈላጊ ነው። ሙሴ ግን ችግሩን የሚፈታበት መንገድ ሌላ ችግር የሚያስከትል፤ የገዛ ራሱን ለማዳን እንዲፈረጥጥ የሚያደርገው ሆነ። ይኸውም በሥጋ ጉልበት ነጻ ለማውጣት አሰበ። አንዱን ገድሎ ሌላውን ለማሳረፍ ፈለገ። ይህ ግን ከገዛ ወገኑም፤ ከፈርዖንም ለየው። የፈርዖንን ቊጣ በሰማ ጊዜ ግብፅን ለቆ ተሰደደ። የራእይ የመጀመሪያ ሙቀት ሥጋዊ ኃይልን እንድንታመን ያደርጋል። ራእይ ግን የጡንቻ ሳይሆን የእውነት ኃይል ነው።

የማናልፈው ነገር ቢኖር በሙሴ ውስጥ ራእይን የቀረፀች እናቱ ናት። እናቱ ያልተማረች፤ ንቃተ ገሊና የሌላት፤ የግብፅን ሥልጣኔ ያልቀመሰች ልትሆን ትችላለች። ነገር ግን ትምህርትን የሚገራ፤ ሥልጣኔን የሚቆጣጠር፤ ቤተ መንግሥትን የሚያስገዛ ራእይን በሙሴ ውስጥ ማስቀመጥ ችላለች። ራእይ በሠርተፍኬት/በምስክር ወረቀት/ የሚገኝ አይደለም። ራእይ የሚገኝ ው ከእግዚአብሔርና ለመልካም ነገር ከሚቆጭ ልብ ነው። ልጆቻችንን አስከ ዘለቂታው የምንመራቸው ገና በጠዋቱ መልካም ራእይን በውስጣቸው ስናስቀምጥ ብቻ ነው። እውቀት፤ ገንዘብና ሥልጣን ኃይል እንጂ ራእይ አይደለም። ራእይ የእውቀትን፤ የገንዘብንና የሥልጣንን ኃይል ለመልካም ያውላል። አንዱን ኒውክሮስ አንዱ ሰጥቅም፤ አንዱ ሰጥፋት ሊያውሰው የሚችልበት ምክንያቱ ራእይ ብቻ ነው። ራእይ ኃይልን ለመልካም ሲጠቀም፤ ራእይ አልባነት ግን ሰጥፋት ይጠቀምበታል።

ከመነሻው አቅጣጫውን የያዘ ጉልበቱን፤ ጊዜውንና ሰላሙን ሲያተርፍ፤ ጉዞ ከጀመረ በኋላ አቅጣጫውን የሚያስተካክል ግን ብዙ ኪሣራ አለበት። ገና ከጠዋቱ በራእይ የታነፁ ጉልበታቸውን ያተርፋሉ። ከሰረው የሚማሩ ግን ጥቂቶች ናቸው። ወላጆች ለልጆቻቸው መብል ብቻ ሳይሆን ራእይም ማሰብ ያስፈልጋቸዋል።

በልጅነት የለመዱት ነገር በወጣትነትና በሽምግልና ቀላል ነው። በሰጋነቱ የተቃና አይሰበርም። ተጣሞ ያደገ ግን ላቃና ሲሉት ይሰበራል። የሙሴ እናት እርሱ አስራኤላዊ መሆኑን በመናገርዋ ግብዓዊ ልዑል ነኝ ብሎ ከንቱ መመገብ እንዳያደርግት አድርጋዋለች። ባልሆነው ነገር እንዳይከራ በመንገር፤ መከረኛውን ወገኑን ነጻ እንዲያወጣ እየነገረች አሳደገችው። ዛሬ በልጆች አስተዳደግ ላይ የምናየው ይህን ነው። ያልሆኑትን እንዲመስሉ ገና በጠዋቱ በግብዝነት ያድጋሉ። ቋንቋቸውን እንዲጠሉ፤ የፈረንጅ ቋንቋ እንዲማሩ በማድረግ ያለ አገራቸው ልዑል እንዲሆኑ በመስበክ ልጆችን እያሳደግን ነው። በአማርኛ ልጄ ስትናገር «አማርኛ ካነ ነው» ብላ ልጄን የቀጣች ወጣት አይቼ አዝኛለሁ። የዚህ ሁሉ ችግር ራእይ ያልቀደመበት ገንዘብ መጥቶብን ወይም ራስን መሆን ትልቅ ክብር፤ የዕድገት መሠረት መሆኑ ስላልገባን ነው። በአገራችን በኢትዮጵያ በአዲስ አበባ ከተማ ውስጥ ባሉ መዋዕለ ሕፃናት አማርኛ የሚናገሩ ሕፃናት እንደሚቀጡ በአደባባይ ሰምተናል። እንደውም በአንድ መዋለ ሕፃናት ውስጥ፡- «አማርኛ መናገርና ድንጋይ መወርወር ክልክል ነው» የሚል ማስታወቂያ እንደ ተለጠፈ ብዙዎች ተናግረዋል። ከዚህ በላይ ጣልያንስ ምን አደረገ? በገዛ አገራችን፤ በገዛ አመለካከታችን ራሳችንን መጥላታችን ያሳዝናል። የአካል ቅኝ ያልተያዘን ብንሆንም የሕሊና ቅኝ ግን ከማንም በላይ ይዞናል። የሙሴ እናት ግን ልጄን ከሐሰተኛ መታለል ጠበቀችው። አስራኤላዊ መሆኑን ነገረችው። ለወገኑ ሊያበረክት የሚገባውንም አሳየችው። ፈረንጆቹ ገና ከልጅነት ጀምሮ ለአገራቸው አንድ ነገር ማበርከት እንደሚገባቸው እየተነገራቸው ያድጋሉ። እኛ ደግሞ አድጎ የፈረንጅ አገር መሄድ እንደሚገባው እየነገርን እናሳድገዋለን። አገራችን፤ አገራችን አልመሰል ብትሉን እንኳ የሰው አገር የእኛ አገር ሊሆን አይችልም።

ሙሴ በእኔነት ትምክሕት የተያዘ ስለ ነበር ለራእይ ገና የሚበቃ አልነበረም። ስለዚህ እግዚአብሔር በምድረ በጻ ለእርባ ዓመት አሰለጠነው። ሙሴ የጉልበት ትምክሕቱ እስከ 80 ዓመቱ አልለቀቀውም ነበር። እኔነቱ ሲሞት ግን እግዚአብሔር በኮሬብ ተራራ ተገለጠለት። በተገለጠው ራእይ ውስጥ፡-

- ለተገለጠለት ነገር ክብር እንዲሰጥ
- የራእዩን ምንነት እንዲያስተውል
- ጥሪውን እንዲቀበል ተነግሮታል

ሙሴ ራሱን ነጻ አውጥቶ እስከ ኮሬብ ተራራ ደርሷል። ሕዝቡ ግን ከግብፅ መውጣት የማይችል ባሪያ ነበር። ያ ሕዝብ ነጻ

ወጥቶ በኮሬብ ተራራ ላይ መንፈሳዊና ሥጋዊ መመሪያን መቀበል፤ አምልኮችን ለእግዚአብሔር ማቅረብ ይገባዋል። ስለዚህ ሙሴ የተጠራው ፍጻሜው ላይ ቆሞ ሳለ ነው። ራእይ የምንለው ይህ ነው። ፍጻሜው ላይ ቆሞ መጀመር ራእይ ይባላል። እግዚአብሔር ሙሴን በዚህ ተራራ ላይ እንገናኝ ብሎ በቀጠሮ ተለያዩ። እግዚአብሔር አልፋ የሚጋ ነው። የጅማሬና የፍጻሜ አምላክ ነው። መጀመር ፍርሃት ሲሆንብን ፊተኛውን ወይም አልፋ የተባለውን ጌታ፤ ፍጻሜ ጣር ሲሆንብን ኋለኛውን /የሚጋ/ የተባለውን አምላክ ማሰብ አለብን። እግዚአብሔር ያስጀምራል፤ ያስፈጽማል።

ሙሴ አንድ ራሱን ነጻ ለማውጣት የነጻነት ታጋይ መሆን አያስፈልገውም። አንድ ራሱን አስመልጧልና ለወገኑ ግን ወደ ተወው አገር ተመለሰ። አንድ ራሳቸውን ለመርዳት ሌሎችን እንረዳበታለን የሚል የእርዳታ ድርጅት የሚያቋቁሙ አሉ። አንድ ራሱን ለመርዳት መዋሽት አይገባም። በሌሎችም መነገድ አያስፈልገውም። እንደ ሙሴ በግ ጠባቂ መሆንም ይቻላል።

- ሙሴ በተጠራ ጊዜ የተለያዩ የመከላከያ አሳቦችን አነሣ፡-
1. ራሱን ተመለከተ
 2. ሕዝቡ አይሰሙኝም አለ
 3. ችሎታውን ገመገመ
 4. አመነታ

ራሱን ተመለከተ

እግዚአብሔር አስቀድሞ የሕዝቡን መከራ በማሳሰብ የሙሴን ልብ ሊቀስቅስ ፈለገ። በመጨረሻ፡- «ሐሁንም ናተ ሕዝቤን የአስራኤልን ልጆች ከግብፅ ታወጣ ዘንድ ወደ ፈርዖን አልክሃለሁ» አለው (ዘፀ. 3+10)። ሙሴ ግን እግዚአብሔርን፡- «ወደ ፈርዖን የምሄድ የአስራኤልንም ልጆች ከግብፅ የማወጣ እኔ ማን ነኝ?» አለው (ዘፀ. 3+11)። እግዚአብሔርም፡- «በአውነት እኔ ከአንተ ጋር እሆናለሁ፤ እኔም እንደ ላክሁህ ምልክትህ ይህ ነው፤ ሕዝቡን ከግብፅ ባወጣህ ጊዜ በዚህ ተራራ ላይ ለእግዚአብሔር ትገዛላችሁ» አለው (ዘፀ. 3+12)።

ፈርዖን በወቅቱ ገናና ከሚባሉት በየዘመናቱ ከተነሡት ታላላቅ ነገሥታት አንዱ ነው። ሙሴ እግዚአብሔር ሲጠራው በፈርዖን ፊት ለመቆም እኔ ማን ነኝ? አለ። በምርኮ የተያዘ ሕዝብን ልቀቅ ለማለት ንጉሥ ከንጉሥ ጋር ቢደራደር እንጂ እረኛ ከንጉሥ

ጋር እንዴት ይደራጀራል? የሚል ስሜት አደረገበት። ደግሞም ከግማሽ ሚሊዮን በላይ የሚሆን የአስራኤል ሕዝብ ራሱን ነጻ ማውጣት አቅቶት ይህን ሁሉ ሕዝብ ነጻ የማወጣት እኔ ማን ነኝ? ብሎ አሰበ። ሙሴ ራሱን ቢመለከት ይህን ማድረግ የሚችል ብቃት ከራሱ አጣበት። ነገር ግን እግዚአብሔር ከእርሱ ጋር ከሆነ የማይቻል ይቻላል (ማቴ. 19+26)።

ዛሬም እግዚአብሔር ሲጠራቸው ማንነታቸውን የሚያዩ ብዙዎች ናቸው። እግዚአብሔር ግን ራእይ ሲሰጥ የሚከብደው ማንነታችንን ሳይሆን እምቢታችን ነው። እርሱ በዘመናት ሁሉ ልማዱ ምንም የሚመኩበት በሌላቸው ድሆች ላይ ከብሮ መድመቅ ነው። በዓለም ታሪክ ስናይ እንኳ ድል በኃይል መመጣጠን ተገኝቶ አያውቅም። በብዙ የጦርነት ታሪኮች እንኳ እምስት መቶ ሺህ ሠራዊት ያለው ዘጠና ሺህ ሠራዊት ባለው ይሸነፋል። ድል ያለው በቆራጥነት ውስጥ ነው። ሙሴ ራሱን ተመለከተ። እግዚአብሔር ሙሴን ልኮ አይደለም ራእይ የሰጠው፤ ራእይ ሰጥቶ ላከው። ሙሴ ግን ለሚያውቀው እግዚአብሔር ራሱን ማስተዋወቅ ጀመረ።

ጳውሎስ፡- «ከእርሱ ጋር አብረን የምንሠራ ነንና» (1ቆሮ. 3+9) በማለት ተናግሯል። ልብ አድርጉ! ሥራው የእግዚአብሔር ነው። እርሱ ከእኛ ጋር ሳይሆን እኛ ከእርሱ ጋር የምንሠራ ነን። ሠራው ድርሻ የእግዚአብሔር ነውና ለጠራን ነገር እሺ ማለት ይገባል። ባለ ራእዮች ሁሉ እግዚአብሔር ለሚሠራው ሥራ የተጋበዙ የከብር እንግዶች ናቸው። ስለዚህ ማንነታችንን በማየት ከጥሪው ማፈገፈግ የለብንም።

ሕዝቡ አይሰማኝም

«ሙሴም እግዚአብሔርን፡- እነሆ አኔ ወደ አስራኤል ልጆች በመጣሁ ጊዜ፡- የአባቶቻችሁ እምላክ ወደ እናንተ ላክኝ ባልሁም ጊዜ፡- ስሙሳ ማን ነው? ባሉኝ ጊዜ፡- ምን እላቸዋለሁ? አለው» (ዘፀ. 3+13)። የሙሴ ንግግር እኔ እሺ ብልህ እንኳ ሕዝቡ እምቢ ቢሰኝሰ? የሚል ነበር። እግዚአብሔር ግን የሕዝቡን ሽማግሌዎች እንዲያናግር አዘዘው። የእግዚአብሔር አሳብ፡- «ላንተ እዚህ ስነግርህ በዚያ ደግሞ ለሕዝቡ ሽማግሌዎች እነግራለሁ። በኮራብም በራምሴም አሁን አለሁ» የሚል ይመስላል። መላውን ሕዝብ ከማናገር ሽማግሌዎቹን ማናገርና ማሳመን ሥራውን ያቀላል። ዋናው ነገር ግን እኛ እሺ ካልን እግዚአብሔር እሺ ያሰኝናል።

ዛሬም ከራእይ ወደ ጌላ ለማፈገፈግ፤ ጥሪውን ላለመቀበል በሕዝቡ እምቢታ የምናመካኝበት ጊዜ ብዙ ነው። ሴት ዘር ተቀብላ ለፍሬ /ለልደት/ እንደምታደርስ ሕዝቡም ራእይ ተቀባይ ነው። ከተቀበለ በጌላ ፍሬውን ያሳየናል። ስለዚህ የእኛን እምቢታ በሕዝቡ ላይ ማላከክ የለብንም። በታሪክ ሁሉ እንዳየነው ራእይ የሌለው ትውልድ ይኖራል፤ ትውልድ የሌለው ራእይ ግን በፍጹም የለም። እንኳን የእኛ የእነ ቢላደን ራእይም ተከታይ አግኝቷል። ያውም ለመሞት የሚጨክን መስጋት ያለብን ለተቀባዩ ሕዝብ ሳይሆን የምናስተላልፈው ራእይ የጠራ ለመሆኑ ነው።

ችሎታውን ገመገመ

ሙሴ በእጁ ያለውን ነገር አሰበ። ሕዝቡን እንዴት እሳምናለሁ? ብሎ ተጨነቀ። «ሙሴም መለሰ፡- እነሆ አያምኑኝም ቃሌንም አይሰሙም፡- እግዚአብሔር ከቶ አልተገለጠልህም ይሉኛል አለ» (ዘፀ. 4+1)። እግዚአብሔር ግን፡- «ይህች በእጅህ ያለችው ምንድር ናት? አለው። እርሱም፡- በትር ናት አለ። ወደ መሬት ጣት አለው፤ እርሱም በመሬት ጣት፤ እባብም ሆነኝ፤ ሙሴም ከእርሱም ሸሸ» (ዘፀ. 4+2-3)። እግዚአብሔር የሰጠው ትልቅ ምልክት ነበር። በትሯ እባብ ሆነኝ፤ ጅራቷን ያዛት ሲለው እንደገና በትር ሆነኝ። ድጋፍ የምትሆነው በትር የምትጥመለመል ዳግመኛም የምትጎዳ እባብ ሆነኝ። ለራእያችን የምንፈልገው ችሎታ፤ የምንፈልገው የምንመክበት ነገር የሚጥመለመል ብሎም የሚጎዳን ነው። እግዚአብሔር የማንነት ስቃይ የነበረበትን ሙሴን በዚህ ምልክት አስተማረው። ዳግመኛ ጅራቷን ያዝ አለው። ተመልሳም በትር ሆነኝ። በራእይ ላይ የማንጠብቃቸው ሰዎች የራእዩ ደጋፊ እንደሚሆኑ፤ የምንጠብቃቸው ደግሞ እንደሚልፈሰፈሱ የሚያስረዳ ምልክት ነው። ስለዚህ ሁሉም ነገር እንደ ሰጋነው አይደለም።

ሙሴ በሄደ ጊዜ የተናገረው ሁሉ አልነበረም። «ሕዝቡም አመኑ፤ እግዚአብሔርም የአስራኤልን ልጆች እንደ ጉቦኝ ጭንቀታቸውንም እንዳየ በሰሙ ጊዜ፤ አጉክቡ ሰገዱም» (ዘፀ. 4+31)። ብዙ ጊዜ እንደጠበቅነው ሳይሆን በተቃራኒው የሚያስደስት ነው። ከሕዝብ ይልቅ እኛ እንቢተኞች መሆናችንን ቆይተን እንረዳለን።

አመነታ

ሙሴ ራእይ የአፈ ጮሌነት ውጤት መስሎታል። ራእይ ግን በልብ ውስጥ ያለ ትንታግ እንጂ በአንደበት ቅልጥፍና የሚሳካ አይደለም። ወንድሙ አሮን ከእርሱ ይልቅ ንግግር አዋቂ ነበር። እግዚአብሔር ግን ለመሪነት አልጠራውም። ንግግር የማይጥመውን ኮልታፋውን ሙሴን ግን እግዚአብሔር መርጧታል። የሙሴ ልብ እንዲደፍር አሮንን ድምፅ ማጉያ፤ ቃል ማስተላለፊያ አድርጎ አዘዘለት። ሙሴ ግን ይህን ሁሉ ቢያይም ልቡ ማመንታት ጀመረ።

ቃሉ፡- «በመንገድ ላይ ባደረበት ስፍራ እግዚአብሔር ተገናኝ ውሳኔ ሲገደለውም ፈለገ» ይላል (ዘፀ. 4+24)። ከተፈጠርንበት ዓላማ ውጭ መኖር ኑሮን የሞት ያህል ጎምዛ ያደርገዋል። እግዚአብሔር ያለ ዓላማ የፈጠረው ሰው የለም። ለዚህ ዓለም የምናበረከተው አንድ ነገር አስጨብጦ ልከናል። ይህን በተፈጥሮ የተላክንበትን ትልቅ አደራ ዳር ልናደርሰው ይገባናል። ያለ ዓላማ የሚኖር ሰው ይኖራል፤ ያለ ዓላማ ግን እግዚአብሔር የፈጠረው ሰው የለም። ለተፈጠርንበት ዓላማ ካልኖርን እግዚአብሔር ይቀጥናል። መቅጣት ብቻ ሳይሆን ያሳልፈናል። በእውነት እግዚአብሔር በእኛ ካልሠራብን የምንኖርበት ሌላ በቂ ምክንያት የለንም።

በትርህን ያዝ

ለራእይ የሚያስፈልገው ከቁሳቁስ ይልቅ የውስጥ ግፊት ነው። ቀሳቀስ ራእይን አያመጣም፤ ራእይ ግን ቀሳቀስን ሊያመጣ ይችላል። ሙሴ ወደ ፈርዖን እንደሚላክ ሲሰማ ከፈርዖን ጋር ስለሚመጣጠን ሥጋዊ ኃይል አሰበ። እግዚአብሔር ግን፡- «ይህች በእጅህ ያለችው ምንድር ናት? አለው፤ እርሱም በትር ናት አለ» (ዘፀ. 4+2)። ለራእይ የሚያስፈልገው አሁን በእጃችን ያለው ነገር ነው። አንድን ገናና ንጉሥ ሕዝቡን ልቀቅ ለማለት በትር መያዝ ቀልድ ይመስላል። ነገር ግን በትር ከራእይ ጋር ከኒውክሊር ኃይል በላይ ነው።

ባለ ራእይ ለመሆን ወይም ራእያቸውን ለመተግበር ትልቅ የቀሳቀስ አቅምን የሚፈልጉ፤ ቀሳቀስ በራሱ ለራእይ ግብን የሚያመጣ የሚመስላቸው ብዙዎች ናቸው። አሁን በእጃቸው ያለውን በትር ይዘው ሕዝቡን የያዘውን የጨለማ፤ ያለማወቅ ፈርዖንን ማናገር አይፈልጉም። ትልቅ ራእይ ስላላቸው ራእይ የሚተገበረው በትልቅ መድረክ፤ በታወቀ አደባባይ፤ ባማረ አትሮንስ

ላይ ቆሞ በመናገር ይመስላቸዋል። እነዚህን ነገሮች ራእይ የምጣቸው እንጂ ራእይ እንዲወለድ ግን ማማማጥ አይችሉም። የሬዲዮ፤ የቴሌቪዥን፤ ጣቢያም ቢሆን ራእይን አይወልድም። በእነዚህ ነገሮች የራእይን ልደት መናፈቅ የራእይን ዋጋ ያለ ማወቅ ውጤት ነው። የቀሳቀስ ኃይል እስኪጠናከር ራእያቸውን የሚተው ቀሳቀሱን እንጂ ባለ ራእያች አይደሉም። ጌታችን ኢየሱስ ክርስቶስ ታላቅ ባለ ራእይ ነው። ነገር ግን የሚሰብክበት አዳራሽ፤ የፕሮግራም መሪ፤ የዘማርያን ቡድን አልነበረውም። ነገር ግን እርሱ በነበረበት ቦታ ሁሉ አገልግሎት ነበር። ሠርግ ቤትም ቢሆን ልቅሶ ቤት፤ በመንገድም ቢሆን በመስክ አገልግሎት ነበረ። ለአገልግሎት የተለየ ሰዓትና ቦታ አልነበረውም። ምንም የቀሳቀስ መሠረት የሌለው የጌታችን አገልግሎት ግን ዛሬ ድረስ ብዙዎችን ይማርካል።

ዳዊት ጎልያድን ለመግጠም በተነሣ ጊዜ፡- «ሳኦልም ዳዊትን የገዛ ራሱን ልብስ አለበሰው፤ በራሱም ላይ የናስ ቀር ደፋለት፤ ጥሩርም አለበሰው። ዳዊትም ሰይፉን በልብሱ ላይ ታጠቀ፤ ገናም አልፈተነውምና መሄድ ሞከረ። ዳዊትም ሳኦልን፡- አልፈተንሁትምና እንዲህ ብዬ መሄድ አልችልም አለው። ዳዊትም አወለቀ። በትሩንም በእጁ ወሰደ፤ ከወንዝም አምስት ድብልብል ድንጋዮችን መረጠ፤ በእረኛ ኮረጃውም በኪሱ ከተታቸው፤ ወንጭፍም በእጁ ነበረ፤ ወደ ፍልሰጤማዊውም ቀረበ» (1ኛሙ. 17+38-40)። የሳኦል ልብስ የተሟላ የውጊያ ትጥቅ ነበረ። ሳኦል ግን የተሟላ ትጥቅ ቢኖረውም መዋጋት አልደፈረም። ትጥቅ ስለ ተሟላ ድል የለም። ድል ያለው የሕዝባችን ውርደት ሲሰማንና ቅንዓትን ይዘን ስንወጣ ነው። ዳዊት ደፍሮ ቢወጣ ሳኦል ልብሱን አለበሰው። የሳኦል ልብስ ግን ለዳዊት የውጊያ ትጥቅ ከመሆን ከውጊያ የሚያስቀር ሽክም ሆነበት። የናስ ቀሩ ሰፋው፤ ሰይፉም ተንዝላለሱ መሬት ነክ። ዳዊት መራመድ ቸገረው። በዚህ ጊዜ ይቅርታ ጠይቆ አወለቀ። የሌሎች ትጥቅ ይሰፋል። ልክ አይሆንም። እንደ ሌሎች ለመናገር፤ እንደ ሌሎች ለማገልገል ስንፈልግ ይሰፋናል። በጸጋችን ስንገለጥ ግን እናሸንፋለን። የሌሎችን እውቀታቸውን ሳይሆን ቁንጣቸውን መኮረጃ ለድል አያበቃም። እንደውም የማያራምድ ሽክም ነው። ለዳዊት ድል ከሳኦል ሰይፍ ይልቅ በእጁ የነበረው በትርና ጠጠር አስፈላጊ ነበር።

መኮረጃን ለሚወደው ትውልድ፤ ሁሉም ነገሩ ከረጃ ለሆነው ለዛሬው ወጣት ራስን መሆንና በጸጋ መገለጥ ትልቅ መፍትሔ ነው። ዳዊት የሌላውን ትጥቅ ቶሎ አወለቀ። እኛም የእኛ ያልሆነውን የኮረጃውን ቶሎ መጣል ተደናቅፎ ከመውደቅ ያድነናል። አደራ የተላከ ሰው አደራውን ማድረሱን ለላከው ይናገራል። አደራም ከባድ ነው። እኛም በተፈጥሮ ለሰው ዘር ይዘን

የመጣነው አደራ አለ። ስለ አደራችን ምላሽ የምንሰጥበት የሞት ቀን አለናል። ልንተጋ ይገባል። ከእኛ ሌሎችን በመልካም ማየት ራእይ ይባላል። ራእይ አሳብ ሳይሆን ድርጊትም ነው። አንድን ጉዳይ አንዱ በዓይኑ፣ አንዱ በልቡ ያያል። ከሌሎች ለይቶ ባለ ራእይ የሚያደርገን በልብ ማየት ነው። ራእይ የዓይን ጉዳይ ሳይሆን የልብ ነው። ራእያችንን አሁን በእጃችን ባለው ትንሽም በመሰለው ነገር መጀመር ይገባል። ራእዩ የሚወልደውንም አስፈላጊ ነገሮች ቀጥሎ እንቀበላለን። በእጃችን ያለው ምንድነው?

እናስተውል

- ምቹት ያለው ባርነት ዘላለም ይገዛል። የማይመች ባርነት ግን ወደ ነጻነት ወጋገን ይመራል።
- የቆረጡ ቀኖች ለብዙዎች ቀርጠኝነት ሰጥተዋል።
- ባለ ራእይን መጠበቅ ደመወዙ ከቤተ መንግሥት ነው።
- የራእይ የመጀመሪያ ሙቀት ሥጋዊ ኃይልን እንድንታመን ያደርጋል። ራእይ ግን የጡንቻ ሳይሆን የእውነት ኃይል ነው።
- ራእይ በሠርተፍኬት/በምስክር ወረቀት/ የሚገኝ አይደለም። ራእይ የሚገኘው ከእግዚአብሔርና ለመልካም ነገር ከሚቆጭ ልብ ነው።
- ራእይ ኃይልን ለመልካም ሲጠቀም፣ ራእይ አልባነት ግን ሰጥፋት ይጠቀምበታል።
- ገና ከጠዋቱ በራእይ የታነፁ ጉልበታቸውን ያተርፋሉ።
- የአካል ቅኝ ያልተያዘን ብንሆንም የሕሊና ቅኝ ግን ከማንም በላይ ይዘናል።
- ፍጻሜው ላይ ቆሞ መጀመር ራእይ ይባላል።
- ባለ ራእዮች ሁሉ እግዚአብሔር ለሚሠራው ሥራ የተጋበዙ የክብር እንግዶች ናቸው።
- ራእይ የሌለው ትውልድ ይኖራል፤ ትውልድ የሌለው ራእይ ግን በፍጹም የለም።
- ከተፈጠርንበት ዓላማ ውጭ መኖር ኑሮን የሞት ያህል ጎምዛዝ ያደርገዋል።
- ያለ ዓላማ የሚኖር ሰው ይኖራል፤ ያለ ዓላማ ግን እግዚአብሔር የፈጠረው ሰው የለም።
- ቀሳቀሱ ራእይን አያመጣም፤ ራእይ ግን ቀሳቀሱን ሊያመጣ ይችላል።
- ትጥቅ ስለ ተሟላ ድል የለም። ድል ያለው የሕዝባችን ውርደት ሲሰማንና ቅንዓትን ይዘን ስንወጣ ነው።

- እንደ ሌሎች ለመናገር፣ እንደ ሌሎች ለማገልገል ስንፈልግ ይሰፋናል። በጸጋችን ስንገለጥ ግን እናሸንፋለን።
- ራእያችንን አሁን በእጃችን ባለው ትንሽም በመሰለው ነገር መጀመር ይገባል።

ምዕራፍ ዐሥራ አንድ

ራስን ማየት

በግብፅ አገር ውስጥ የተፈጸመ ታሪክ ነው፤ ገበሬው ከሥራ ቆይቶ ሲመለስ ከአንድ መነኩሴ ጋር በመገናኛ ተገናኝ። ገበሬውም መነኩሴውን፡- «አንደዚህ በመኖርህ በሕይወትህ ያተረፍክው ምንድነው?» አለው። ምንም እንኳን ገበሬው ደክሞት ትንፋሹ እየተቆራረጠ ቢሆንም የጥያቄውን መልስ ለማግኘት ፈልጓል። መነኩሴውም ገበሬውን ይዞት ወደ ድፍርስ ውሃ ወሰደው። ገበሬው ባይረጋጋም መነኩሴው፡- «ዝቅ በልና ይህን ውሃ ተመልከት ምን ይታይሃል?» አለው። ገበሬውም፡- «ምንም ሊታየኝ አልቻለም» አለው። ገበሬውንም ትንሽ ዐረፍ በል ብሎት ድካሙ ከለቀቀው በኋላ ኩልል ወዳለ የውሃ ምንጭ ይዞት ሄደ። መነኩሴውም፡- «ዝቅ በልና ተመልከት፤ ምን ይታይሃል?» አለው። ገበሬውም፡- «ራሴን አየሁት» አለው። በዚህ ጊዜ መነኩሴው፡- «የጠራ ዓላማ ራስን ያሳያል፤ እኔም በዚህ ሕይወት ውስጥ በመቆየቴ ያየሁት ማንነቴን ነው» በማለት መለሰለት።

የተለያዩ ድርሻ መያዛችን ሕይወትን የተሟላች ያደርጋታል። ሰዎች እንደ እኛ ካላሰቡ የተሳሳቱ፤ እንደ እኛ ካልተናገሩ ቋንቋ ያበላሹ፤ እንደ እኛ ካልኖሩ የሞቱ፤ እንደ እኛ ካልሠሩ ሥራ የፈቱ አይደሉም። ሌሎች አስፈላጊያችን የሚሆኑት እኛ የማንችለውን ሲያውቁና ሲያደርጉ ነው። ሁሉም ሰው ዶክተር ቢሆን ያለ ገበሬ ምን ይመገባል? ዶክተሩ በእውቀቱ ተመክቶ ገበሬውን አንተ አታስፈልገኝም ቢለው ይሞኛል። የሳይኛውን ከታችኛው በግድ የሚያፈላልግ የተለያየ ተሰጥኦ ተቀብለናል። ስለዚህ አንዱ አንዱን አታስፈልገኝም ሊለውና ሕይወትን ብቻውን ሊመራ አይቻለውም። የኑሮ ምሥጢር፡- «እኔ ለአንተ፤ አንተ ለእኔ» የሚል ነው።

የጥቁሮች መብት ታጋይ የነበረው ማርቲን ሉተር ኪንግ፡- «በአላባማ እያለሁ ጫማዬን የሚጠርግልኝ አንድ ሊስትሮ ነበር። ይህን ሊስትሮ ስመለከት ወደ አእምሮዬ የሚመጣ ነገር ቢኖር የቱንም ያህል ጫማዬን ብጠርገው እንደ እርሱ አድርጌ ላሳምረው አለመቻሌን ነው። ስለዚህም ይህ ልጅ በጫማ ማሳመር የዶክተራት ዲግሪ አለው ብዬ ተቀበልኩ። ከእኔም የተሻለ ስለሆነ አክበርኩት» ብሏል።

የትኛውም እውቀታችን አዋቂ የሚያሰኝን ላላውቁት በምናደርገው መንገድ መሪነት ብቻ ነው። ምክንያቱም እውነተኛ እውቀት የአገልጋይነት እንጂ የጌትነት መንፈስ የለውምና። የእኛ እውቀት አስፈላጊ የሚሆነው የማያውቁ ሰላላ ነው። ሁሉም ቢያውቅ እውቀታችን አለማወቅ ይሆናል። ስለዚህ የማያውቁትን አክብረን ማገልገል ይኖርብናል። የትኛውም ሀብታችን ባለጠጋ የሚያሰኝን በችግር ለሚያቃስቱት ባፈሰስነው ልክ ነው። ራሱን የቻለ ባለጠጋ አይባልም። ለሌሎች የተረፈ ግን ባለጠጋ ይባላል። ስኬታችን የሚለካው ራሳችንን በረዳንበት መጠን ሳይሆን ለሌሎች በተረፍንበት መጠን ነው። ዛሬ ኑሮአችንንና ሕይወታችንን እንዲገዛው የፈቀድንለት ነገር ቢኖር ንቀት ነው። ሌሎች እንዲያከብሩን እንፈልጋለን፤ እኛ ግን ሌሎችን መናቅ እንሻለን። ሌሎችን መናቅ በአዋጅ የተፈቀደልን ሥልጣን ይመስለናል። ሌሎችን በንቀት ዝቅ ካላደረግን የተስተካከልናቸው አይመስለንም። ስለዚህ የበላይነት ስሜታችን የበታችነት መንፈስ የወለደብን ነው። የምንኖረው ለመስጠት ብቻ ሳይሆን ለመቀበልም ነውና ሌሎችን ማክበር፤ ደግሞም እግዚአብሔር የምንሰጠውን አስታቅፎ ወደ ዓለም ልኮናልና አደራችንን ማድረስ ይገባናል።

በቤታችን፤ በሥራ በታችን፤ በአገልግሎታችን እየሠራን ያለነው እኛ ብቻ መስሎ ከተሰማን ሌሎች የሠሩት አይታየንም። ሌሎችንም መውደድ ያቅተናል። ሥራችንም ከጥቅሙ ኩራቱ እየገነነ ይመጣል። በሌሎች ላይ እምነት እያጣንም የርክክብን ሥርዓት እናፈርሳለን። ራሳችን አልሚ ሌሎች አጥፊ ሆነው እየታዩን ነቃፊዎች ብቻ እንሆናለን።

የዓለማችን ትልቁ የኢኮኖሚ አቅም፤ የሰላምም መሠረት ግብረ ገብነት ወይም የሞራል ሕግ ነው። የሥነ ምግባርም መሠረቱ ሃይማኖት ነውና ሃይማኖትን መጥላት ተገቢ አይደለም። ሰዎችን ከሕግ፤ ከፍልስፍና ይልቅ ሃይማኖት የመግዛት አቅም አለው። ብዙ ባለ ራእዮች ነን የሚሉ ሃይማኖትን በቀና መንፈስ እያዩትም። ሃይማኖት ግን የልምድ ሳይሆን የተፈጥሮ መሻት ነው። በርግጥ የተፈጥሮ ጥማታቸውን ከተበከለ ውኃ ለማርካት የሚሞክሩ ቢኖሩም የጠራው የሃይማኖት ምንጭ ግን አብ፤ ወልድ፤ መንፈስ ቅዱስ አንድ አምላክ ነው። መሥራት፤ መማር፤ መትጋት ብቻውን በቂ አይደለም። ሃይማኖትም ያስፈልጋል። በሥነ ምግባር ለተገነቡ ራእይን አንግበው ለወጡ ሰዎች በክርስቶስ ያለው እምነት አስተዋጽኦ እንዳደረገ የታወቀና የተረጋገጠ ነው። ብዙዎች እግዚአብሔርን ማመን አልፈለጉም። ስለዚህ የሚያንስ ነገርን ዛሬ እያመኑ ነው። እግዚአብሔርን ስለ ማመን ብዙ ነቀፋ እውርደው

እነርሱ ግን በፈላስፎች፣ ነውርን ባስፋፉ አዋቂ ነን ባዮች፣ በኮከብ ቆጣሪዎች እያመኑ ነው። ትልቁን አምላክ ማመን የጠላ ለሚያንስ ነገር መገዛቱ የግድ ነው።

ለሰዎች ልካቸውን ከመንገር ልኩን መንገድ ማሳየት ይገባል። ልካቸውን ስለነገርናቸው ልክ አይሆኑም። ልኩን ግን ብናሳያቸው ዛሬ ባይቀበሉን እንኳ አንድ ቀን ራእያቸው ያደርጉታል። እውነት መናገር ብቻውን አያስመለከግም። የተናገርንበት መንፈስ የሌሎችን መለወጥ ከናፈቀ ብቻ እውነት ነው። አሊያ በእውነት ስም የማዋረድ ስሜታችንን ማርካት ነው የሚሆነው። የመምህር እውነት መግለጥ፣ የጋዜጠኛ እውነት ማጋለጥ ነው። ወዳጅ ግን ይገልጣል፣ ያሳያል እንጂ አያጋልጥም። ያ የግብፅ ገበሬ እነዚህ ሁሉ ስሜቶች የሚወዘውዙት ነበር። መነኩሴው ግን ወደ እውነት መራው።

ዓለም ድፍርስ ውሃ ነው። ስለዚህ ማንነትን አያሳይም። እንደውም እውነትን የሚሸፍን በመሆኑ ምንም ያልበራሰትን የብርሃናት አለቃ፣ ሰነፋን የትጉሃን አለቃ እያለ ያሞካሻል። ዓለሙ የሸንገላ፣ የመዳለል ዓለም ነው። ሰዎች መጽሐፍ ቅዱሳዊውን ሕይወት የሚጠሉት እውነት ሰላልሆነ ሳይሆን ኃጢአተኝነታቸውን ስለሚነግራቸው ነው። ዓለሙ የንግግር መከፈቻው። «አገተ ላገተ» ወይም «ኃይልህን አውጣ» የሚል ነው። ክርስትና ግን፡- «ንስሐ ግባ» በማለት ንግግሩን ይጀምራል። ማር የሚገለበጥበት ዕቃ አስቀድሞ መጋባት ቀጥሎም መጽዳት አለበት። ከዚያ በኋላ ማሩ ይገለበጣል። በቆሻሻ ዕቃ ማርን ብንጨምር ቆሻሻው ላይጉዳ ይችላል፤ ማሩ ግን የማይጠቅም ይሆናል። ማር ክርስትናም በንስሐ በፀዳ ልብ ውስጥ ይገባል። ዛሬ የሰው ልጆች ሌላውን እንጂ ራሳቸውን ማየት አልቻሉም። ዓለሙ ግን ድፍርስ በመሆኑ ራስን አያሳይም።

ራስን ማየት፣ ራስን ወደ ማግኘት፣ ራስን ማግኘት፣ ወደሚለውጥ አምላክ መጠጋትን ያጎናጽፈናል። ራስን ማየት ትልቅ ጸጋ ነው። ራስን ማየት በሥጋዊ ዓይን ሳይሆን በመንፈሳዊ ማስተዋል የምናገኘው ነገር ነው። ራሳችንን ስናይ፡-

- በሌሎች ከመፍረድ ለመጸለይ እንጣደፋለን፤
- ፈጥነን የምንረሳውን ማንነታችንን እናገኘዋለን፤
- የእግዚአብሔር መሐሪነትና ፍቅሩ ይታያል፤
- ሌሎችን ይቅር ለማለት እንነሣለን፤
- ቀጣዩ መንገዳችን ይታያል፤

- ደካማነታችንን ተረድተን በኃያል አምላክ እንደገፋለን፤
- የተሰወረ ኃጢአታችንን እናያለን፤
- ከእኛ የበለጠ ደካማ እንደሌለ ይሰማናል፤
- መለወጥን እንናፍቃለን፤
- ርኅራኄንና ምሕረትን እንጉናፀፋለን።

ራስን ለማየት በዋናነት ሁለት ነገሮች ያስፈልጋሉ፡-

- ፀጥታ
- የእግዚአብሔር ቃል

በዓለም ውስጥ ራሳችንን ማየት አንችልም። ራሱን ዓለምንም ማየት አንችልም። ከዓለሙ ጫጫታ ገለል ስንል፣ ከሰሜታዊነትና ከሚደልሉን ነገሮች ርቀን ራሳችንን ማየት እንችላለን። ሰው በሰው ፊት ራሱን ቢክድም ለራሱ ግን ራሱን ያምናል። ሌሎችን መደለል ቢቻልም ኅሊናን ግን መደለል አይቻልም። የኅሊናን ደወል፣ የእግዚአብሔርንም ቃል ልንሰማ የምንችለው በፀጥታ ውስጥ ነው። በፀጥታ ውስጥ ከስህተታችን ጋር መገናኘት ብቻ ሳይሆን የስህተታችንን ይቅርታም ከመሐረው አምላክ እንጠይቃለን። ስለዚህ ራሳችንን ለማየት መፍራት የለብንም። ይቅርታን የምንቀበለው የኅሊና ባለቤት ከሆነው ከእግዚአብሔር እንጂ ከኅሊና አይደለምና መፍራት አይገባንም። ትልቁ ስህተት መውደቅ ሳይሆን ወድቆ መቅረት ነው። ያለፈው ስህተት ከተማርንበት የሚያስመለከግን ነው።

«እግዚአብሔር እንዲህ ይላል፡- በመንገድ ላይ ቁመ ተመልከቱም፣ የቀደመችውንም መንገድ ጠይቁ፤ መልካሚቱ መንገድ ወዴት እንደሆነች እውቁ፣ በእርሱዋም ላይ ሂዱ፣ ሰነፍሳችሁም ዕረፍት ታገኛላችሁ፤» (ኤር. 6+16) በማለት ነቢዩ ኤርምያስ ይናገራል። ተራው አስቀድሞ መቆም ቀጥሎ መመልከት ከዚያም መጠየቅ በመጨረሻም መጓዝ ነው። ካልቆምን መመልከት፣ ካልተመለከትን መጠየቅ፣ ካልጠየቅንም መጓዝ አንችልም። ትራፊክ ፖሊስ የሚበረውን መኪና ቁም ሲል መኪናውም ሾፊሩም ይቆማሉ። በአዲስ ጉልበትም ጉዞአቸውን ይቀጥላሉ። መድረሻቸውን እንደገና ያያሉ፤ የሕግ ገደብ እንዳለባቸው፣ ለሌሎችም ቅድሚያ መስጠት እንደሚያስፈልግ ይረዳሉ። መቆም ለቀጣዩ ጉዞ ያዘጋጃል። ለቀጣዩ ጉዞም ኃይል ይሰጣል። ለዚህ ነው፡- «ቁመ» የተባለው። በከፋ ጉዳና የሚጓዝ መቆም ያስፈልገዋል። የመጣበትንና

የሚሄድበትን የሚያየው በመቆም ብቻ ነው። መቆም በፀጥታ ውስጥ ሆኖ ራስን መገምገም፤ ከዚያም መመልከት ቀጥሎም መጠየቅ በመጨረሻም ዕረፍት ወዳለበት ደሴት መጓዝ ነው።

የጠራ ዓላማ

ጥርት ብሎ የማይታይ ራእይ የቀን ቅዠት እንጂ ራእይ አይባልም። ዓላማ እይታ ነው። ተግባርን የሚያስከትል ዕይታ ነው። ዓይቶ መቅረት ሳይሆን ወደታየን ነገር በቀርጠንነት መገስገስ ነው። ዓላማችን ጥርት ብሎ እስኪታየን መጠበቅ ያስፈልጋል። ራእዩ በውስጣችን የሚጫርበት ጊዜ አለ። ጠርቶ የሚታየን ጊዜ አለ። «ዕይታ የዓይን ውጤት ሲሆን ራእይ ደግሞ የልብ ነው» ይባላል። ስለዚህ ራእዩ እስኪሳልብን በጽሞና መጠበቅ ይገባል። ራእዩ ጠርቶ ሲታየን ድርጊት ይከተለዋል። ራእይ የሌለው ድርጊት ሊኖር ይችላል። ይህ ግን ጊዜ ማሳለፊያ ተግባር ነው። ተግባር የሌለው ራእይም ቅዠት እንጂ ራእይ አይባልም። አሁንም ራእዩ እስኪጠራልን ድረስ መታገሥ፤ ራእዩ ከጠራልን በኋላ ያየነውን ማሳየት ይገባናል። ዘመናችን ግን ስለ ሲስተም /የሥራ ዘዴ/ እንጂ ስለ ራእይ አያስጠምና ያስፈራል!

ቅዱስ ማርቆስ የዘገበልን የፈውስ ሂደት አለ። «ወደ ቤተ ሳይዳም መጡ። ዕውርም አመጡለት፤ እንዲጸሏቸውም ለመነት። ዕውሩንም እጁን ይዞ ከመንደር ውጭ አወጣው፤ በዓይኑም ተፍቶበት እጁንም ጭናበት አንዳች ታያለህን? ብሎ ጠየቀው። አሻቅቦም ሰዎች እንደ ዛፍ ሲመላለሱ አያለሁ አለ። ከዚያም በኋላ ደግሞ እጁን በዓይኑ ላይ ጫነበት፤ አጥርቶም አየ ዳኑም ከሩቅም ሳይቀር ሁሉን ተመለከተ። ወደ ቤቱ ሰደደውና ወደ መንደሩ አትግባ በመንደርም ለማንም አንዳች አትናገር አለው» (ማር. 8፥22-26)።

በዓለም ላይ ሌሎች በሽታዎች ሁሉ መድኃኒት ይገኛላቸዋል ተብሎ ተስፋ ይደረጋል። ሙከራም ይደረጋል። ዓይነ ሰውርነት ግን የማይሞከርበት የተዘጋ ፋይል ነው። በኔታ ዘንድ ግን የተዘጋ ፋይል የለምና እውሩን እጁን ይዞ ከመንደር አወጣው። በመንደርም ውስጥ ምንም እይታይም። ለዓይነ ሰውሩ መንደሩ አይቸግረው ይሆናል። እንደውም ርቆ ከሄደ ስለሚጠፋ መንደሩ ዋስትናው ነው። ጌታ ግን አሁን ሊያበራለት ነውና የፈውሱን አድማስ ሊያሳየው ከመንደር አወጣው።

ጌታችን ለምን ከመንደር አወጣው? ስንል ሁለት ምክንያቶች ይታዩናል። የመጀመሪያው፡- መንደሩ እንደ ማጥ ወጣሁ ሲሉ የሚያስቀር ነው። መንደሩ ውስንነት ያለው አስተሳሰብ ነው። መንደሩ ኑሮን ከማቅለል በማክበድ የሚደሰት ነው። መንደሩ የጋራ ሞት ያለበት ከመሐል አንዱ ከነቃ እንደ እብድ የሚታይበት ማንም እንዳያመልጥ አንዱ አንዱን በሞት ግዛት ውስጥ የሚጠብቅበት ነው። ይህን ሰው ጌታ ከመንደሩ ያወጣው ዓይኖቹ ቢበሩለት እንኳ መዳኑን ያስተባብራል። ማየቱን ከተጠራጠረ ማየት ያቆማል። ስለዚህ ጌታ መዳኑን እንዳይጠራጠር ከመንደር አወጣው። ከፈወሰውም በኋላ ወደ መንደሩ እንዳይገባ አዞታል። መንደር ከሰፈርነት ባሻገር አስተሳሰብንም ያመለክታል። ከመንደር ያወጣበት ሁለተኛው ምክንያት ሊያይ በሚችልበት መጠን ማየት የማይችልበት ብዙ አጥር/ክልካይ/ ያለበት ነው። ስለዚህ ከአድማስ አድማስ እስኪያይ ከመንደሩ አወጣው።

የመንደር አስተሳሰብ አለ። የመንደር ዋነኛ አስተሳሰብ ውስንነት ነው። ሁሉንም ነገር ከመንደር አንጻር መገምገም፤ እኔ እንዲህ ነኝ እያሉ በነበር መኩራት፤ ማኅበረሰቡን ላለማጣት ሐሰትን እውነት እያሉ ማዳለል፤ ነቀፋን ፈርቶ ተገቢውን ተግባር መጣል ይህ የመንደር አስተሳሰብ ነው። ጌታ ከዚህ ይዞን ሊወጣ ይፈልጋል። ከአሉ ኑሮ፤ ከይሉኝታ ገመድ አውጥቶ በእውነት ሊያኖረን ይፈልጋል። ሲያወጣን እጃችንን ይዞ ነው። ካበራልን በኋላ ግን እያየን እንራመዳለን። ሲያወጣን በብዙ ማባበል ነው። ካበራልን በኋላ ግን ራሳችንን እንሰጣለን።

ሁሉንም ነገር ካለንበት አንጻር መመዘን፤ የተሻለ ነገር አለማየት፤ የተሻለም አለ ብሎ አለማመን ከባድ ነው። ሰውዬው ዋሽንግተን ዲሲ ሲገባ፡- «ዲሲን ብታዩለት ጠገዬ ምን አላት» አለ ይባላል። ለእርሱ የሁልጊዜ ማነጻጸሪያው የኖረባት አገር ናት። መንደሩ ከእኛ ውጭ ያለነው እኛ ነን የሚል ግለኝነት የሰፈነበት ነው። የትም አገር ይጸለይ ጸሎት ግን የሚያርገው በእኛ ገዳም በኩል ነው ብለው የሚናገሩ ገዳማውያን አሉ። ውስንነታችን የማይወሰነውን እግዚአብሔር እንዲወስነት አድርጓቸዋል። ይህ አስተሳሰብ ግን ከብዙ በረከትና ኅብረት ለይቶ በገለልተኝነት ያኖረናል። ለሌላውም ጥሩ አመለካከት ስለማይኖረን ኅሊናችንን ጠበቆ ወይም ሰላም የለሽ ያደርገዋል። ይህን መንደርተኝነት የሚሰብኩ ብዙዎች ሲሆኑ ለብዙዎች የኅሊና እስራትም ምክንያት ናቸው።

የመንገዱ ችግር ከአድማስ አድማስ እንዳይ ያደርገናል። ስለዚህ ከራክይ ውጭ እንሆናለን። በቀለም፣ በዘር፣ በቋንቋ እንድንገደብ ያደርገናል። ክርስቲያን ግን የሚያየው ኢየሱስ ክርስቶስ እስከሚገዛበት ዳርቻ ድረስ ነው።

ጌታችን በመጀመሪያው መዳሰስ ብዙ አልጠበቀም። «አንዳች ታያለህ?» በማለት ጠየቀው (ማር. 8+23)። ከመጀመሪያው ፍጹም ነገርን መጠበቅ የዕድገትን ሕግ አለማክበር፣ በጅምር እንድንቀር፣ በሁሉም ሰው ተስፋ እንድንቆርጥ ያደርገናል። የቀኑ ብርሃን እንኳ እየሰፋ እየደመቀ ይመጣል። ሙሉ ቀን እስኪሆን ይገሰግሳል። አንዳች ካዩ ከጨለማው እየወጡ ለመሆኑ ትልቅ ምልክት ነው። ጌታ «አንዳች ታያለህ?» ሲለው፡- «አሻቅቦም ሰዎች እንደ ዛፍ ሲመላለሱ አያለሁ» አለው (ማር. 8+24)። ሰዎች የሚታዩት እንደ ዛፍ ሲመላለሱ ነው። ሰዎች በሰው ዋጋ ሳይሆን በዛፍ ዋጋ ይታያሉ። ይህ የመጀመሪያው መዳሰስ ነው። «ስዚህ በጊዛ ደግሞ እኛን በዓይኑ ላይ ጫነበት፤ አጥርቶም አየ ዳነም ከሩቅም ሳይቀር ሁሉን ተመለከተ» (ማር. 8+25) ።

ብዙ ምሁራን በመጀመሪያው መዳሰስ ላይ ነው ያሉት። ሐኪሞች፣ ዳኞች፣ መምህራን ... ሰው በዛፍ ዋጋ ይታያቸዋል። አጥርተው ማየት ስላልቻሉ ሰውን በሰው ዋጋ ማየት አልሆነላቸውም። ማንኛውም እውቀት ብቻውን ራክይ አይሆንም። አንዳች ለማየት ይረዳ ይሆናል። አጥርቶ ለማየት ወይም ባለ ራክይ ለመሆን ግን አይረዳም። ሁለተኛ መዳሰስ ያስፈልጋል። እኔ ራክይ አለኝ ወይ? ብሎ ማሰብ ግድ ነው። የዚያ ሰው መዳኑ የተረጋገጠው አጥርቶ ሌሎችን ሲያይ፣ ከሩቅ ሳይቀርም ሲመለከት ነው።

ራክይ የምንለው ለማናውቀው፣ ወገኖችን ላልሆነው፣ ውሳኔ ላልዋለልን ሰው የምናደርገው ቸርነት ነው። «የእኔ እርዳታ አሁን የሚያስፈልገው ሁሉ ባልንጀራዬ ነው» ብሎ ማሰብ ይህ ባለ ራክይነት ነው።

አጥርተን ስናይ እገራችንን፣ ተስፋ ያደረጉንን ቤተሰቦቻችንን ከሁሉ በላይ ያዳነንን እግዚአብሔር ማየት እንጀምራለን። ወደ መጣገበት አስተሳሰብ እንመለስም። በመጀመሪያ ራክያችንን በቅንነት ከሚቀበሉት ወዳጆቻችን ጋራ፣ ቀጥሎም ራክያችንን ሊቃውሙ እንኳ ለሚችሉ መገለጥ እንጀምራለን። የጠራ ዓላማ ሙሉ መዳን ነው።

ትልቁ መመዘኛ

እግዚአብሔር ለሰው ልጅ ትድግና /ደኅንነት/ የሚያደርገው ለትምክሕት ምንም ቦታ ሳይተው ነው። ሰው በእግዚአብሔር ፊት የሚዋረደው በክንቱ ትምክሕት ሲሞላ ነው። ሰው ከራሱ የሆነ ምንም መልካም ነገር የሌለው ሲሆን ለተጎናፀፈው ድል ከብሩን ለባለ ድሉ ጌታ መስጠት አለበት። ትሑታን የራቀውን ተስፋ ሲያቀርቡ ትዕቢተኞች ግን የጨበጡትን ድል ያስነጥቃሉ። ይህን ያነሣው የእስራኤል ልጆች ምድያማውያን ሲያስጨንቋቸው መራራ ልቅሶ አሰሙ። እግዚአብሔርም ብርቱውን ሠራዊት ደካማ ነኝ በሚለው ጌዴምን ሊያድን ፈለገ። ጌዴምንም ለሰልፍ ቢጠራ 32 ሺህ ሕዝብ ተከትሎት ወጣ። እግዚአብሔር ግን በሕዝቡ ብዛት ደስ አላለውም። ከንዴ፣ ብዛቱ አዳነኝ እንዳይል ሕዝቡን ቀንሶ አለው። የመቀነሻው አዋጅ፡- «የፈራ የደነገጠም ይመለስ» የሚል ነበር። ይህ አዋጅ ሲነገር 22 ሺህ ሕዝብ ተመለሰ። እግዚአብሔር ግን በዐሥር ሺህ ሠራዊትም ደስ አላለውም። ለትምክሕት ክፍተት መስጠት አልፈለገም (መሳ. 7+1-7)።

ስለዚህ ጌዴምንን ሕዝቡን ይዞ ወደ ወንዝ እንዲወርድ አዘዘው። በዚያም ሁለት መፈተኛ እንዲጠቀም ነገረው። የመጀመሪያው መፈተኛ እንደ ውሻ ውሃ የሚጠጡትን ለብቻ አድርግ አለው። ሁለተኛ ውሃውን በእጃቸው ዘግነው የሚጠጡትን ደግሞ ለብቻ አድርግ አለው። እግዚአብሔር የፈለገው ውሃውን በእጃቸው ዘግነው የሚጠጡትን ነው። ስለዚህ ሦስት መቶ ሰዎች ብቻ ቀሩ። እግዚአብሔርም 9700 ሕዝብ እንዲመለስ አዘዘ። ሦስት መቶ ሰው ለቡድን ጠብ እንጂ ለብሔራዊ ጦርነት የሚሰለፍ አይመስልም። ነገር ግን ዝቅ ብለን ስናነብ ሦስት መቶውም ሠራዊት ድል ሊያይ እንጂ ድል ሊያደርግ የወጣ አልነበረም። ድሉ የእግዚአብሔር ነው።

የእግዚአብሔር ሠራዊት መፈተኛ/መመዘኛ/ ይህ ነው። ውሃ ለሕይወት አስፈላጊ ነው። አስፈላጊውን ውሃ ውሻና ሰው የሚጠቀሙበት ጥንቃቄ ግን ይለያያል። ውሻ ሳያይ ቢጠጣ አይወቀስም። ማስተዋል የሚጠበቅበት ሰው ግን ይወቀሳል። እንደ ውሻ ውሃ የሚጠጡ የሚያስቡት ጥማታቸውን ማርካት ብቻ ነው። የተበከለውን ነገር፣ ወደ ውስጣቸው የሚያስገቡትን መርዛም ነገር አያስቡም። «እምነትን ትክክለኛ የሚያደርገው ማመናችን ሳይሆን ያመንበት ነገር ትክክለኛነት ነው» ይባላል። ሰዎች ካልገባቸው በዛፍ፣ በድንጋይ ሊያምኑ ከዚያም አልፈው ሌላውን በማጥፋት ሊያምኑ ይችላሉ። ማመናቸው ግን እምነቱን ትክክለኛ አያሰኘውም።

ያመኑበት ነገር የተሳሳተ ነው። የሰሙትን ሁሉ የሚቀበሉ፤ ከተጓዘ ጋር የሚነጉዱ እነዚህ ሠራዊት እግዚአብሔር መሆን አይችሉም። ፈትነው መልካሙን የሚይዙ ግን አነርሱ የእግዚአብሔር ሠራዊት ናቸው (1ተሰ. 5+20)።

ሁላችንም የራእይ ጀማሪ መሆን አንችልም። ራእይ ተቀባይም እንሆናለን። ግድ ሰው ያልጀመረውን ተግባር መጀመር የለብንም። የተጀመረ መልካም ነገርንም ለፍጻሜ ማብቃት ራእይ ነው። የምንቀበለውን ራእይ እንደ ውሻ የምንመጥ ሳንሆን እንደ እግዚአብሔር ሠራዊት አጥርተን፤ አጥልለን፤ ተመልክተን የምንቀበል ልንሆን ይገባል። ራእይ መኖሪያው ልባችን በመሆኑ ወደ ውስጣችን ለምናስገባው ነገር ጠንቃቃ መሆን ይገባል። የጠራ ዓላማ ለመያዝ ለጊዜው ብዙ መመርመር ያስፈልግ ይሆናል። ለዘለቄታው ግን በየዓመቱ ፍሬውን መልቀም ነው። የእግዚአብሔር ቃል፡- «የሚያስተውልም ሕዝብ ይገለበጣል» (ሆሴዕ. 4+14) ስለሚል በማስተዋል ልንቀበል ይገባናል።

«የጠራ ዓላማ ራስን ያሳያል» እንደ ተባለ ራእያችን ንጹሕ በሆነ ቍጥር የራሳችንን ማንነት እንድናይ በእግዚአብሔርም እንድንደገፍ ያደርገናል።

እናስተውል

- የተለያዩ ድርሻ መያዣችን ሕይወትን የተሟላች ያደርጋታል።
- የኑሮ ምሥጢር፡- «እኔ ለአንተ፤ አንተ ለእኔ» የሚል ነው።
- እውነተኛ እውቀት የአገልጋይነት እንጂ የጌትነት መንፈስ የለውምና።
- ስኬታችን የሚለካው ራሳችንን በረዳንበት መጠን ሳይሆን ለሌሎች በተረፍንበት መጠን ነው።
- የበላይነት ስሜታችን የበታችነት መንፈስ የወለደብን ነው።
- ትልቁን አምላክ ማመን የጠላ ለሚያንስ ነገር መገዛቱ የግድ ነው።

- እውነት መናገር ብቻውን አያስመስግንም። የተናገርንበት መንፈስ የሌሎችን መለወጥ ከናፈቀ ብቻ እውነት ነው።
- ራስን ማየት፤ ራስን ወደ ማግኘት፤ ራስን ማግኘት፤ ወደሚለውጥ አምላክ መጠጋትን ያገናጽፈናል።
- ሰው በሰው ፊት ራሱን ቢክድም ለራሱ ግን ራሱን ያምናል።
- ትልቁ ስህተት መውደቅ ሳይሆን ወድቆ መቅረት ነው። ያለፈው ስህተት ከተማርንበት የሚያስመስግንን ነው።
- ጥርት ብሎ የማይታይ ራእይ የቀን ቅዠት እንጂ ራእይ አይባልም። ዓላማ አይታ ነው። ተግባርን የሚያስከትል ዕይታ ነው።
- ራእይ የሌለው ድርጊት ሊኖር ይችላል። ይህ ግን ጊዜ ማሳለፊያ ተግባር ነው።
- ሁሉንም ነገር ካለንበት አንጻር መመዘን፤ የተሻለ ነገር አለማየት፤ የተሻለም አለ ብሎ አለማመን ከባድ ነው።
- መንደሩ ከእኛ ውጭ ያለነው እኛ ነን የሚል ግለኝነት የሰፈነበት ነው።
- ክርስቲያን ግን የሚያየው ኢየሱስ ክርስቶስ እስከሚገዛበት ዳርቻ ድረስ ነው።
- ማንኛውም እውቀት ብቻውን ራእይ አይሆንም።
- «የእኔ እርዳታ አሁን የሚያስፈልገው ሁሉ ባልንጆራዬ ነው» ብሎ ማሰብ ይህ ባለ ራእይነት ነው።
- የጠራ ዓላማ ሙሉ መዳን ነው።
- ትሑታን የራቀውን ተስፋ ሊያቀርቡ ትዕቢተኞች ግን የጨበጡትን ድል ያስነጥቃሉ።
- የተጀመረ መልካም ነገርንም ለፍጻሜ ማብቃት ራእይ ነው።

ምዕራፍ ዐሥራ ሁለት

ዓይን ያለው

ይህንን ምዕራፍ ከመጻፈ በፊት አየር ተቀብሮ ልምጣ ብዬ ብዙ ምዕራፎች ተጓዝኩ። መንፈስ ቅዱስ ከእኔ ጋር ካለ ሣር ቅጠሉን ለትምህርቱ እንደሚያደርግልኝ ልቤ ያምነው ነበር። ስመለስ ታክሲው እስኪሞላ በመሪ የሚመሩ አንዲት ዓይነ ሥውር ለማኝ ለመለመን ተጠጉ። እኚህን ሴት አውቃቸዋለሁ ብዬ ለማስታወስ ሞክርኩ። የማውቃቸው ለካ እዚሁ ቦታ ላይ ነው። በጣም እንዳስታውሳቸው ያደረገኝ ግን ባለፈው የሰጠኝቸው አንድ ብር ነው። አንድ ብር ለእኔ ትልቅ ስጦታ ነው። ከእርሳቸው ይልቅ ብሩ ትዝ ስላለኝ ራሴን ታዘብኩት። ብዙ ለመጥ ልቤ ፀናባቸው። ለምን ልቤ ፀናባቸው ብዬ ራሴን ለመፈተሽ ሞክርኩ። አንድ ብር ለዓመት የምትበቃ ናት ብዬ ገምቼ ይሆን? ቀላልነቴን እግዚአብሔር ይቅር ይበላው። በጣም ሳስበው ያን ጊዜ ቶሎ የሰጠኝቸው፤ ይገባዎታል ብዬ የሸጥኩላቸው ይለምኑ የነበረው በዜማ ስለ ነበረ ነው። እንደውም ዜማው ሽረ ተሰማኝ። እርሱ ነው አንጀቴን ያላወሰው። ለችግራቸው ሳይሆን ለዜማቸው መክፈሉ ትዝ አለኝ። ዛሬ ለመስጠት ያልተግደረደርኩት ዜማውን ትተው በቃል ብቻ ስለለመኑ ነው ብዬ ራሴን ፈተሽኩ። መኪናው ከግማሽ በላይ እየሞላ ነው። የእኔ ልብ ግን አልራራም። ሴትዬዋ ማንም አልራራላቸውም። ያን ዜማ ቢያመጡት ኖሮ ሁሉም ያዘንብላቸው ነበር። የአገራችን ሰው ዜማ ከሰማ ምክንያቱን ለማያውቀው ጦርነት እንኳ ይማገዳል።

እኒያ ሴት ረሀብ በራቸውን አዘግቷቸው ከአንዷ የኢትዮጵያ ገጠር ያስከበለላቸው ናቸው። ባልቴት ቢሆኑም በትኩረት ላይ እንኳ ጣል የሚያደርጉት ነገር የሌላቸው፤ ጠብ ሰምተው ከቤታቸው የወጡ ሴት ነው የሚመስሉት። ቀሚሉም ደማቅ አረንጓዴ ሲሆን መልካቸው ቀይ አይሉት ጥቁር ረሀብ ያዘባረቀው ነው። ሁሉም ዝም ሲላቸው አንድ ልመና አሰሙ። ከኋላዬ ያለ ወጣት ራራላቸውና አንድ ብር መዝዘ ሰጣቸው። መቼም የዛሬ ወጣት ደግ ነው። እናቶቻችን ቢሆኑ አምስት ሣንቲሚ እስክትገኝ በርሳቸውን ሲቆፍሩ ይውሉ ነበር። አጥተው ነው ትሉኝ ይሆናል አግኝተውም አይለቃቸውም።

የዚያን ወጣት ልብ የማረከው፤ የእኔን ብዕር ከደረቴ የመዘዘው ቃል፡ «ልጆቼ አትሰልቹኝ ዓይን ያለው ንጉሥ ነው» የሚለው ቃል ነው። ይህ ቃል የልጄን ልብ አራደው፤ የእኔን

አእምሮ ሰረሰረው። አንዱ ቃል ወደ ተለያየ ትርጉም ነገደ። አንዱን አራራ፤ አንዱን አመራመረ። «ዓይን ያለው ንጉሥ ነው እባካችሁ እርዱኝ» አሉ። እኔም ይህን ዐረፍተ ነገር እየጻፍኩ ለድሀ ጥበብ፤ ለባለጠጋ ገንዘብ የሰጠውን ጌታ አደነቅሁት። ብዙ ሰው ጆሮውን የሚሰጠው ለባለጠጋ ነው። ቢጥምም ባይጥምም፤ ቢያስቅም ባያስቅም ለባለጠጋ ንግግር አንገት መነቅነቅ፤ ጮሽ መሳቅ ይወዳል። ኀሊናውን ሸጧልና። ጥበብ ግን ለድሀ ተሰጥቷል። አንዳንድ ምግቦች ብዙ አሳት ባገኙ ቊጥር ጣዕማቸውን እንዲያወጡ ሆነው ተፈጥረዋል። ብዙ መከራውም ጥበብን የሚያፈልቅላቸው አንዳንድ ሰዎች አሉ።

ታክሲው ሞልቶ በሩ ሊዘጋ ሲቃረብ፡ «ልጆቼ የማላውቀው መንገድ ውስጥ ገብቼ ነው እርዱኝ» አሉ። የማያውቁት መንገድ ያደናግራል። ልመና የኋላ ዕዳ ሆኖ መጥቶባቸው መልመድ እንዳቃታቸው ሲገልጹ የፀናው አንጀቴ ተፈረካክሰ። መንገዱን ሁሉ በማይቆረቀረው በአሳብ ሠረገላ ላይ ተጭኜ እያሰላሰልኩ ተመለስኩ። አትርፌ ስለገባሁ፤ ያልባከነ ሰዓት የሰጠኝን ጌታ አከበርኩት።

«ዓይን ያለው ንጉሥ ነው!» አዲሱ ጥበብ የቆየውን ጥበብ ይቀሰቅሳልና አንድ ሰው ትዝ አሉኝ። እኚህ ሰው የሥራ ጉብዝናቸው፤ የአካል ብቃታቸው የተሟላ፤ የደነደነ ሰውነት፤ የሚያበራ ፊት የነበራቸው ሰው ነበሩ። በድንገት ግን ምሳቸውን እየበሉ ሳለ ታውረው በዚያው እቤት ቀሩ። ታዲያ ልጠይቃቸው ሄድኩኝ። የሚስታቸው ፊት ቢቀመስ ኖሮ ከከሶ ይልቅ ይመራል። ሰውዬው ሲደክሙ ሴትዬዋ በነገር በርትተው ሲጋጠሙ እኔ ሰተት ብዬ ገባሁ። ብዙ ከተጫወትን በኋላ እኒያ የትላንቱ ዓይናማ ዓይናቸው እየተገላበጠ፡ «ልጄ ጉልበቴ ገና ነው፤ ብዙ መሥራት እችል ነበር፤ ግን የዕውር ጀግና የለውም» አሉኝ። የዛሬዋ ሴት እኒህን ሰው ቀሰቀሰብኝ። አዎ የእኒያ ሴት ንግግር፡ «ዓይን ካላችሁ ጌታ ናችሁ» ማለታቸው ነው። «ልጄ ከጦረው ዓይን የጦረው» ይባላልና። እኒያ ሰው፡ «የሚሠሩትን ካላዩ ጉልበት ብቻውን የጀግንነት ሥራ አይሠራም» ማለታቸው ነው። የጀግንነት ምንጩ ጉልበትና ራእይ ነውና።

የሴትዬዋን ንግግር ለራሴ ወስጄ ተርጉሜዋለሁ። ስለ ሥጋዊው ዓይን ሳይሆን ስለ ልብ ብርሃን ስለ ራእይ ተርጉሜዋለሁ። «ራእይ ያለው ንጉሥ(መሪ) ነው» ብዬ ወስጄዋለሁ። ጌታችን ስለማያስተውሉ የሕዝብ መሪዎች ሲናገር፡ «ዕውርም ዕውርን ቢመራው ሁለቱም ወደ ጉድጓድ ይወድቃሉ» በማለት ተናግሯል

(ማቴ. 15+14):: ጌታችን ስለ ሥጋ ዓይን እውርነት አልተናገረም:: ያለ ራእይ የሚመሩ መሪዎች፣ ጠፍተው የሚያጠፉ መሆናቸውን መግለጡ ነው:: በዚህ ምዕራፍ ከዓይናማዎቹ መሪዎች (ባለ ራእዮች) አንዱ የሆነውን ሙሴን ለመግለጥ ፈልገናል:: ባለ ራእዮችን ስንተርክ ራእይ ፍንትው ይልልናል:: ትርጉሙም ግልጽ ይሆናል:: ሙሴን እያሰብኩ ከቤቴ ወጥቼ ስለ ነበረ እኒያ ሴት፡ «ዓይን ያለው ንጉሥ ነው» ሲሉ ዓይናማውን ሙሴን ማሳሰል ጀመርኩ:: ቃል በጊዜው ሲሆን ክብር አለው:: ሰሎሞን፡- «የወርቅ እንኮይ በፃሕል ላይ የጊዜው ቃል እንዲሁ ነው» ብሏል (ምሳ. 25+11)::

ዓይናማው መሪ

ከታወቁት ባለ ራእዮች፣ መሪዎች፣ የነጻነት ታጋዮች፣ መስፍኖች፣ ጥበበኞች አንዱ ሙሴ ነው:: ሙሴ ሕግን መካከለኛ ሆኖ የተቀበለ ነቢይ ነው:: ቅጣትን ያመጣውን ሕግ ስለምንፈራ ሙሴንም በዚያው ዓይን እያየነው በደስታ አናስበውም:: ሙሴ ግን ራሱን የሰጠ ባለ ራእይ ነበር:: ለነጻነት ለተከፈለው ዋጋ ምስክር ነበር:: ጥቂት የያዕቆብ ቤተሰቦች ከጊዜያዊ ረሀብ ለማምለጥ ወደ ግብፅ ወርደው ሕዝብ ሆኑ:: አገራቸውንም ረስተው በግብፅ ጊዜያዊ ምቹት ተጠመዱ:: እነርሱ ግብፅን ተቀብለው ቢደላደሉም፣ ግብፅ አልተቀበለቻቸውምና ሞትን ትገምድባቸው ጀመረች:: በሚያስመርር የሥራ ጫና ብታሰቃያቸውም፡- «ነገር ግን እንዳስጨነቁላቸው መጠን እንዲሁ በዙ» (ዘፀ. 1+12):: የአስራኤል ልጆች መብዛት ለግብፃውያን ስጋት ሆነባቸው:: ስለዚህ የአስራኤል ልጆች ሲወልዱ ወንድ ከሆነ እንዲገደል ሴት ከሆነች በሕይወት እንድትኖር አዋጅ ታወጀ::

የሚወለደው ወንድ ሁሉ ገና ከማሳፀን ሲወጣ እንዲገደል ታዘዘ:: ይህ ትውልድን የሚያመክን አዋጅ ነው:: ወንድ ልጅ የዘር መገኛ ነው:: ወንድ ልጅ የቤተሰብ አባወራ፣ የአገር ንጉሥ፣ የቤተ መቅደስ ካህን፣ የሰልፍ መሪ ነው:: ግብፅ ግን አስራኤልን ወንድ አልባ ለማድረግ ተነሣች:: ይህ ከዘር ማጥፋት ወንጀልም የዘፋ ነበር:: ነገር ግን የእግዚአብሔር አሳብ አይከለክልምና በሞትና በጭንገፋ ዘመን እስራኤላውያን ይበዙ ነበር::

የንጉሥ አዋጅ በወጣበት፣ ሞትና ጭንገፋ በበዛበት ዘመን የአስራኤል ልጆች ጋብቻ ይመሠርቱ፣ ልጅ ይወልዱ ነበር:: ሙሴ የተወለደው በዚህ የዘመን ሸተላይ ወቅት ነው:: ወላጆቹ ከሌዊ ወገን መሆናቸው ተጠቀሰ እንጂ ስማቸው አልታወቀም:: ስማቸው

ባይጠቀስም ስም የሚያስጠራ ልጅ ሙሴን ወልደዋል:: ያ ዘመን እርጉዝ ራሷን የምትደብቅበት፣ ወንድ ልጅ ተወለደ ተብሎ ደስታ የማይነገርበት፣ የአራስ ጥሪ የማይመጣበት፣ መሐን አልል ትበል የሚባልበት ዘመን ነበረ:: ከዚህ ጨለማ ውስጥ ብርሃን ይወጣል ተብሎ አይጠበቅም:: እግዚአብሔር የማይገመትን ሥራ በመሥራት ሕዝቡን ይረዳል::

ሙሴ በተወለደ ጊዜ እናቱ ሦስት ወር ሽሽገችው (ዘፀ. 2+1):: ልቅሶው ወደ ደጅ እንዳይሰማ ምን እንዳደረገች አናውቅም:: ቢሆንም ድምፁ ደካማ በነበረ ወራት ሽሽገችው:: ጳውሎስ ስለዚህ ቤተሰብ ሲናገር፡- «ሙሴ ከተወለደ በኋላ ወላጆቹ ያማረ ሕፃን መሆኑን አይተው በእምነት ሦስት ወር ሽሽገት የንጉሥንም አዋጅ አልፈሩም» (ዕብ. 11+23) ብሏል:: ያንን ያማረ ልጅ እስከ መጨረሻው መሸሸግ ግን አልቻሉም:: ራሱ አለሁ የሚልበት የድምፅ ብርታት መጣ::

መልካም የሆነውን ነገር የምንሰውርበት ዘመን ያስፈልገናል:: አሊያ መልካም የሆነውን ነገር በማለዳ አናጣጥለን:: መሠወር ያስፈልገን ያን መልካምነት እኛ በመጀመሪያ ማጣጣም ስላለብን ነው:: ወደ ሌሎች ከመፍሰሳችን በፊት እኛ አስቀድመን መሞላት አለብን:: በልባችን ላይ የተወሰደውን ራእይ የምንሰውርበት ወራት ያስፈልገናል:: ቀድመን በመናገር ለራእዮችን መንገድ እንዳናዘጋ ለጊዜው መሰወር ግድ ነው:: አሊያ የእኛ አቅም አነስተኛ ይሆንና መከራው ፀንቶ ሊያስጥለን ይችላል:: ራእዮችን በነፋስ ፊት እንደምንቀበለው ንብረት ነው:: በትክክል ካልያዝን ነፋሱ ይነጥቀናል:: ባልገባን ነገር የምንቀበለው መከራ ደስታን አይሰጠንም:: የሚሠሩ ሕንፃዎች ሁሉ የሚገለጡት ሌላውን ለማስተናገድ የሚበቁበት ደረጃ ላይ ሲደርሱ ነው:: «የጅብ ችኩል ቀንድ ይነክሳል» እንደሚባለው በችኩልነት የሚያጠግበውን ትተን ጥርስ የሚሰብረውን እንዳንነክስ መጠንቀቅ ያስፈልጋል::

የሙሴ እናት፡- «ልትሸሽገው ባልቻለች ጊዜ፣ የደንገል ሣጥን ለእርሱ ወስዳ ዝፍትና ቅጥራን ለቀለቀችው! ሕፃኑንም አናረችበት፣ በወንዝም ዳር ባለ በቂጤማ ውስጥ አስቀመጠችው» (ዘፀ. 2+3):: የሙሴ እህት ሕፃኑን በሩቅ ሆና ትጠብቀው ጀመር:: ነገር ግን እንደ አስደናቂ ክስተት ተፈጠረ:: የፈርዖን ልጅ ልትታጠብ ወደ ወንዝ ዳር በወረደች ጊዜ በሣጥን ያለውን ልጅ አገኘችውና ልታሳድገው ወሰደችው:: የሙሴ እህት ግን ለፈርዖን ልጅ፡- «ሕፃኑን ታጠባልሽ ዘንድ ሄጄ የምታጠባ ሴት ከዕብራውያን ሴቶች ልጥራልሽን?»

አለቻች (ዘፀ. 2+7) ሕፃኑም በእግዚአብሔር ጥበብ የእናቱን ጡት እየጠባ አደገ። የፈርዖን ልጅም ለእናቱቱ የጡቷን ዋጋ መክፈል ጀመረች።

እንዲሁም ራእይን እስከ መጨረሻው መሸሸግ አይቻልም። ጌታችን ደቀ መዛሙርቱን ለማንም እንዳይናገሩ ያዘዘበት ዘመን ነበረ (ማቴ. 17+9)። «ስበኩ» ብሎ ደግሞ ያዘዘበት ዘመን ነበር (ማር. 16+8)። ደቀ መዛሙርቱ ኃይልን በተሞሉ ጊዜ ዝም በሉ ቢባሉ እንኳ፡- «እኛስ ያየነውንና የሰማነውን ከመናገር ዝም ማለት አንችልም» አሉ (የሐዋ.ሥራ 4+20)። በመገለጥ ዘመን መገለጥ መልካም ነው።

ከድሀ ቤት የተወለደው ሙሴ ቤተ መንግሥት ገባ። በቤተ መንግሥት በጀት በእናቱ እጅ አደገ። ለብዙዎች ነጻ መውጣት ምክንያት የሚሆነው፤ የእግዚአብሔር ተስፋ የሚፈጸምበትን ሙሴን እናቱ እያስተማረች አሳደገችው። ሙሴ የማንነት ቀውስ ሳይገጥመው አድጓል። እናቱ እርሱ በሕይወት ቢኖርም ብዙዎች ወገኖቹ ግን እየሞቱ መሆናቸውን በልዩ ቅንፃት እየነገረችው አሳደገችው። ሙሴ የፈርዖን የልጅ ልጅ ተብሎ ሁሉም ነገር በተሳካለት ጊዜ ምን ላድርግ? ብሎ እንዳይጨነቅ እናቱ አስቀድማ ራእይን አስቀመጠችበት። ራእይ ካለ የሚመጣው አቅም ሁሉ ለመልካም ይውላል። ራእይ ከሌለ ግን አቅም ሁሉ የጥፋት መሣሪያ ይሆናል።

ሙሴ የፈርዖን የልጅ ልጅ ተብሎ በመጠራት ያለ ፍርሃት አደገ። ለነገው አገልግሎቱ የቤተ መንግሥቱን ሥርዓት እያጠና፤ መግቢያ መውጫውን እያወቀ ተዘጋጀ። ነቢዩ፡- «እግዚአብሔር አምላኬ ይባረክ፥ ለእጆቼ ሰልፍን፥ ለጣቶቼም ዘመቻን የሚያስተምር!» ማለቱ ለዚህ ነው (መዝ. 143+1)።

የጉብዝናው ወራት

«ሙሴ ገበዝ በሆነ ጊዜ ወደ ወንድሞቹ ወጣ» (ዘፀ. 2+11)። የመከራቸውን ነገር በጆሮው የሰማውን በዓይኑ ሊያረጋግጥ ወጣ። ቀንበሩን ካልተሸከምን የወገኖቻችን ቀንበራቸው ሊከብደን አይችልም። ሽክም ሲኖረን ሽክም ላለባቸው እናዝናለን። ሙሴ ማየቱ መልካምና ተገቢ ነበር። ነገር ግን ያለ ጊዜው እርምጃ ወሰደ። አንድ የግብፅ ሰው እስራኤላዊውን ሲመታው አይቶ አግዞ ግብፃዊውን ገደለውና በአሸዋ ውስጥ ቀበረው። በማግሥቱ ሲወጣ

ሁለት እስራኤላውያን ሲጣሉ አይቶ በዓዩን ለምን ባልንጀራህን ትመታዋለህ? ቢለው ምን አገባህ? ግብፃዊውን እንደ ገደልህ እኔንም ልትገድለኝ ነው? ቢለው ሙሴ ይህ ነገር ታውቀብኛል ብሎ ፈራ። ፈርዖንም ሰምቶ ሊገድለው ሲል ሸሽቶ በምድያም ምድር ተቀመጠ። ያለ ጊዜው ስለ ወጣ አንድ ሰው አልማረከም፤ ሁለት ሰው አላስታረቀም። በጊዜው ግን ፈርዖንን አስደነገጠ፤ ከግማሽ ሚሊየን በላይ የሚሆነውን ሕዝብ እየመራ ከግብፅ አወጣ።

ሙሴ፡- «በእኛ ላይ አንተን አለቃ ወይስ ዳኛ ማን አደረገህ?» (ዘፀ. 2+14) ተብሎ ነበር። በጊዜው ግን የተሳለቁበትን ነጻ አውጪና በእነርሱም ላይ ዳኛ ሆኗል። በጊዜው ፈርዖንን ከነሠራዊቱ አስጥሟል። በሥጋ ጉልበት፤ በሥጋ ቅንፃት የምንወስደው እርምጃ እንኳን ሌላውን ልንረዳበት ራሳችንን አገር አስጥሎ ያስኮበልሰናል። በሚያድነው ራእይ እንገድልበታለን።

በኃይል ተመለሰ

ሙሴ በስደት አገር አገባ። ብዙ ነገር ተማረ። እግዚአብሔር አሸመገለው። እኔነቱን ጣለ። ለባለ ራእይ የሚያስፈልገው የሥጋ ጉልበት ሳይሆን የማስተዋል ጉልበት ነው። ሙሴም የአማቱን የምድያምን በጎች ሲጠብቅ እግዚአብሔር ተገልጠለትና ራእይ ሰጠው። የሕዝቡን መከራ እንዳየ፤ በእርሱ እጅም ነጻ አውጥቶ ማርና ወተት የምታፈስ ምድርን እንደሚያወርሳቸው ተናገረው (ዘፀ. 3+1-12)። ሙሴ ግን ድር እችላለሁ ብሎ ነፍሰ ገዳይ ሆነ። አሁን ደግሞ እግዚአብሔር ሲጠራው አልችልም አለ። ሙሴም ወደ እስራኤል ልጆች ተመልሶ ስለ ነጻነታቸው አስረዳቸው። እነርሱን ካሳመነ በኋላ በፈርዖን ፊት ሕዝቡን እንዲለቅ መናገር ጀመረ። እግዚአብሔር በድንቅ ተአምራት ሕዝቡን ከግብፅ ምድር አውጥቶ የኤርትራን ባሕር አሻገረው።

እግዚአብሔር ሙሴን በምድረ በዳ አሰለጠነው። እግዚአብሔርን ታዝዞ ወይም ድምፅ ሰምቶ በወጣ ጊዜ ኃይልን ሰጠው። መንግሥት ወታደሩን በከተማ ሳይሆን በበረሃ ያሰለጥናል። የሚያታግሉ ሁኔታዎች ጠንካራ ሰብእናን ይፈጥራሉ። ሁላችንም እንደምናውቀው በአይስከሬም ከሚያድግ ልጅ በቆሎ ያደገ ልጅ ጥርሱ ጠንካራ ነው። ሙሴ ድምፅ ሰምቶ በወጣ ጊዜ ጠላት በፊቱ መቆም አልቻለም። ዛሬ በሥጋ የታሠረ ወይም ባሪያ የሆነ ሕዝብ አይገጥመን ይሆናል። በነፍሱ የታሠረ፤ በረከቱ ላይ ተኝቶ የተራባ ሕዝብ ግን ከቦናል። እግዚአብሔር ከታሠረ ሕዝብ መሐል ምናልባት አውጥቶን ራእይን እያለማመደን ይሆናል። እግዚአብሔር

የሰው ወዳጅ ለመሆን የሰውን ፍጹምነት አልጠየቀም። የጠየቀው ቃሉን መታዘዝ ነው። እርሱ ብቃታችንን ሳይሆን ስሜታችንን (መቃጠላችንን) መስማት ይፈልጋል። ሰው በራሱ ብቁ እንዳልሆነ እርሱ በደንብ ያውቀዋል። ምናልባት በብዙ ችግሮች ውስጥ ሆነን እኔ ለራሴ አልበቃም እያልን ይሆናል። በዓለም ላይ ስናይ ወዳጅ የሚሆንን ያለንን ነገር ሁሉ ገልጠን የነገርነው ወገን ነው። መልካምነታችንን ብቻ ሳይሆን ጉድለታችንንም ካለው ወዳጅ አይደለም። ብዙ ጊዜ እግዚአብሔርን በፍርሃት እርቀን እናየዋለን። እግዚአብሔር ግን ወዳጅ ነው። ከእርሱ ጋር ያለን ግንኙነት በወዳጅነት ካልሆነ የምንሻውን አይሰጠንም። ስለዚህ ማንነታችንን እንንገረው። እርሱ መልስ አለውና።

ሙሴ በተለምዶት ተወልዶ በተለምዶት ያደገ ነው። በመጨረሻ ትልቅ ተአምር አየ። ወገኑ ነጻ ወጥቶ የነጻነት ምስጋናን ለእግዚአብሔር አቀረበ። ልዑል የነበረው የበግ ጠባቂ ሲሆን አልተከፋም። የእግዚአብሔርን ድምፅ ሰምቶ ሲመለስ ታላቅ መሪ ሆነ። የእግዚአብሔር ድምፅ የሚሰማን በዝቅታ ሰፍራ ነው። ከፍታ ድምፅን ይጋርድብናል። ሙሴ ሲጨርስ እግዚአብሔር ጀመረ። አበቃ ለተባለው ነገር ዕድሜ የሚሰጥ እግዚአብሔር ነው።

ሙሴ በቤተ መንግሥት የሚኖር ልዑል ነበረ። ያለ ጊዜው በመውጣቱ ግን ስደተኛ ሆነ። የግብፃውያንን እውቀት ሁሉ የተማረ ነበረ (የሐዋ. 7፡22)። አሁን ግን እውቀት የማይጠይቅ የበግ እረኛ ሆነ። በስደት ያገኘው ትርፍ የቤተሰብ አስተዳዳሪነት ወይም አባወራነት ነበር። እግዚአብሔር ግን ያሰበለት የሕዝብ መሪ እንዲሆን ነበር። እግዚአብሔር ለሙሴ በ40 ዓመቱ አልተገለጠለትም። በ80 ዓመቱ ግን ተገለጠለት። ለሥራው በሰው ጋይል የማይደገፍ አምላክ ነውና። በንጉሥ ዛቻ በአሳብ የሞተው፣ ከግብፅ የወጣው፣ የሽመገለው ሰው ለመሪነት ተጠራ። ድሮ እንዲህ ነበርኩ፣ አሁን እንዲህ ሆንኩ በማለት የማይመረር ወይም የሞተ ሰው፣ ከግብፅ ወጥቶ በኮራብ ወይም በእግዚአብሔር ተራራ የሚውል፣ ማስተዋልን ገንዘብ ያደረገ ዛሬም ይፈለጋል። ልዕልናችንን ካልጣልን ግን ለባለ ራሴይነት እንፈለግም። ወገኖቻችን በረዳበት በ40 ዓመቱ ሳይሆን ቤተሰቡን እንኳ ማስተዳደር በማይችልበት በ80 ዓመቱ በጡረታ ዕድሜው ለታላቅ እገልግሎት የተጠራውን ሙሴን አስቡ!!

ሙሴ በተራራው ላይ እግዚአብሔር ተገለጠለት። ከግብፅ ካልወጡ በቀር ተራራው እይገኝም። እግዚአብሔር በፍቅርና በፍርድ የተገለጠበት፣ አዲስ ኪዳን የተመሠረተበት የእኛ ተራራ ቀራንዮ

ነው። ቀራንዮ እንዲታየን ከዓለም መውጣት አለብን። ቀራንዮ መልክአ ምድራዊ አቀማመጡ እንኳ ከከተማ ውጭ ነው (ዕብ. 13፡12)። ሙሴ በተራራው ላይ የእግዚአብሔርን ራሴይ አየ። ወደ መምህራን ስንመጣ እውቀትን፣ ወደ እግዚአብሔር ስንመጣ መገለጥን እናገኛለን። እውቀት መረጃ፣ መገለጥ ግን እይታ ነው። ጥሪ ሲሰማ ሁለት ዓይነት ምላሽ አለ። አቤትና እሺ። ሙሴ አቤት ብሎ እሺ ለማለት ዘገየ። የበግ ጠባቂ ሆኖ ለመሞት የወሰነ ይመስላል። በመጨረሻ ግን እሺ አለ። እኛስ የቱ ላይ ነን? አቤት ወይስ እሺ ላይ ነን?

አዎ ሰውን ነጻ የሚያወጣው የእግዚአብሔር ቅንዓት ነው። የሙሴ ቅንዓት እስራኤልን ነጻ አላወጣም። እግዚአብሔር ቅንዓቱን በኮራብ ሳለበት። ሙሴም እግዚአብሔር ያየውን እይቶ በወጣ ጊዜ በፊቱ የሚቆም ተገዳዳሪ አልነበረም። ቃሉ፡- «እስራኤል ቤት ሁሉ እርራሳሁ ብለ ቅዱስ ሰሜም እቀናሰሁ» (ሕዝ. 39፡25) ይላል።

ፈርዖን በነጻ የሚያገለግለውን ያንን ሕዝብ ለመልቀቅ አልፈለገም። ግብፅን ግብፅ ያሰኘ ያ ሕዝብ ነው። በግብፅ ላይ ግን መቅሰፍት ወረደ። የወረዱት መቅሰፍቶች ግን እግዚአብሔር ግብፅን ምንኛ እንደ ናቃት ያሳያሉ። ዝንብ፣ ቅማል፣ ትጉንቸር ... ነበሩ። ጡት እንዳልጣለ ሕፃን ተጣብቀናት የምንኖረው ይህች ዓለምም በእግዚአብሔር ዓይን እጅግ የተናቀች ናት። አይሁዳውያን በነጻነት ቀዜማቸው ላይ የፋሲካውን በግ አረዱ። ፋሲካው ለግብፃውያን ሀዘን ለአይሁዳውያን ግን ነጻነት ነበር። ያስለቀሷቸው ግብፃውያን ስለ በኩር ልጃቸው እያለቀሱ ሠለስት እንኳ ሳይሆን በዕለቱ እስራኤል በደስታ ወጡ። እነርሱ በመረጡት ወይም በቅርቡ ሳይሆን እግዚአብሔር በመረጠላቸው መንገድ ተጓዙ። የሄዱበት መንገድም ማንም ያልተጓዘበት የባሕር መንገድ ሲሆን በባሕር ውስጥ ያለ መርከብ ተሻገሩ።

እስራኤላውያን ከፋሲካው በኋላ በአዲስ መንገድ ሄዱ። ለእኛ ም ፋሲካችን ክርስቶስ በታረደ ጊዜ አዲስና ሕያው መንገድ ተመረቀልን (ዕብ. 10፡19)። ለእኛም የሚሻለን እግዚአብሔር በመረቀልንና በመረጠልን መንገድ መጓዝ ነው። እርሱ ባልመረጠው መንገድ የሚቻለው ይከብድብናል። እርሱ በመረጠው መንገድ ግን የማይቻለው ይቀለናል። በእግዚአብሔር መንገድ የሄዱ ሁሉ ድሉን ተከፍለዋል። የባሕር መንገድ የምናምነው እንጂ የምናየው የሌለበት ነው። እግዚአብሔርም ፈርዖንንና ሠራዊቱን ሊዋጋ ቀርቧልና ሙሴ፡- «እግዚአብሔር ስለ እናንተ ይዋጋል እናንተም ዝም

ትላላችሁ» አላቸው (ዘፀ. 14+14)። በጦርነቱ ዝም አሉ፤ በድሉ ዘመሩ (ዘፀ. 15+1)።

እስራኤልን አልለትም ያለው ፈርዖን ብቻ አልነበረም። ሕዝቡም ከግብፅ እንወጣም ብለው ነበር። ዛሬም የያዛቸው ብቻ ሳይሆን የተያዙትም እምቢ ቢሉ ባለ ራእይ ግን ሙሴን እያየ ሊበረታ ይገባዋል። ሙሴ ዓይኖቹን መሪ ሆኗል።

እናስተውል

- እግዚአብሔር የማይገመትን ሥራ በመሥራት ሕዝቡን ይረዳል።
- መልካም የሆነውን ነገር የምንሰውርበት ዘመን ያስፈልገናል።
- ራእያችን በነፋስ ፊት እንደምንቀበለው ንብረት ነው። በትክክል ካልያዝን ነፋሱ ይነጥቀናል።
- ራእይ ካለ የሚመጣው አቅም ሁሉ ለመልካም ይውላል። ራእይ ከሌለ ግን አቅም ሁሉ የጥፋት መሣሪያ ይሆናል።
- እግዚአብሔር የሰው ወዳጅ ለመሆን የሰውን ፍጹምነት አልጠየቀም።
- አበቃ ለተባለው ነገር ዕድሜ የሚሰጥ እግዚአብሔር ነው።
- ወደ መምህራን ስንመጣ እውቀትን፣ ወደ እግዚአብሔር ስንመጣ መገለጥን እናገኛለን። እውቀት መረጃ፣ መገለጥ ግን እይታ ነው።
- እርሱ ባልመረጠው መንገድ የሚቻለው ይከብድብናል። እርሱ በመረጠው መንገድ ግን የማይቻለው ይቀለናል።

ምዕራፍ ዐሥራ ሦስት

ዓይቶ የተነሣ

ይህንን ምዕራፍ ለመጻፍ ስጀምር ብዙ አሳቦች በውስጤ ይመላለሱ ነበር። የምዕራፉ ባለቤት የሆነውን የታወቀውን ባለ ራእይ ነህም ያን ሳስብ የማይገደቡ መደነቆችን አስተናግጃለሁ። ሰዎች ለሌሎች ነጻነት የሚሠሩት የባርነቱ ወላፊን እነርሱን ሊነካቸውና ሊሰማቸው ነው። ብሶት የወለዳቸው ብዙ ታጋዮችን ብናውቅም ምችትን የናቁ ታጋዮችን ግን ብዙ እናውቅም። የምጽት ሙቀት በራሱ ባርነት ነው። ነጻ ያልወጣ ነጻ ማውጣት አይችልም። ከምጽት አስር፣ ከይሉኝታ ወንጌ ያልተፈታም ለሌሎች ብርሃን መሆን አይችልም ነህምያ በቤተ መንግሥት ተመችቶት የሚኖር ሰው ነበረ። ከዚህ ምጽቱ የተነሣው የተጠቁትን ወገኖቹን ለማዳን ነው። «እውነትን ምረጥ መንገዱን ታገኛለህ» የሚባለው አባባል በነህምያ ሳይሆን ሳይሆን ሲሆን ለውነቱን መረጠ፣ መንገዱንም አገኘ።

የጀግና ትርጉም ለብዙ ዘመናት ተዛብቶ ወይም ተቀምቶ ኖሯል። ሰው የገደለ፣ የዘረፉትን ከብት አርደው የሚያበሉ፣ በጭካኔ የሚወዳደሩ፣ አነጣጥረው የሚተኩሱ፣ ሰው በመፍጀት የታወቁ ጀግኖች ተብለው ይወደሳሉ። ሊቃውንቱ ደግሞ ፎክረው የማይገድሉ፣ ዘርፈው የማይበሉ፣ ጭካኔን የሚያወግዙ ስለ ነበሩ እንደ ፈሪ ይታያሉ። እንደውም በአገራችን የቆየ ባሕል ወላጆች ልጆቻቸውን ወደ ትምህርት ቤት አይሰዱም ነበር። ምክንያቱ ምንድነው? ስንል ፈሪ ይሆናል ተብሎ ስለሚታሰብ ነው። እንደውም ከነግጥሙ እንዲህ ይባላል፡-

የተማሪ ወዳጅ ቢቀር ምናባቱ
ዱላ ሲያነሡበት ይላል ባዛኝቱ» ይባላል።

ታዲያ እውነተኛ ጀግና ማን ነው? ብለን ዛሬም መጠየቅ ያስፈልገናል። ብዙ ሰዎችን በመገደል የታወቁት መሪዎች በራሳቸው ላይ መጨከን የማይችሉ ነበሩ። እነ ሳዳም ሁሴን የተያዙት ሽጉጥ በእጃቸው ጨብጠው ነው። በብዙዎች የጨከኑ በራሳቸው ግን መጨከን አልቻሉም። የጨካኝ መሪዎች ውስጣዊ ባሕርያቸውን ስንፈትሽ ፈሪዎች ናቸው። ሊወጋቸው የመጣውን ሳይሆን ያሰበውን ካልፈጁ እንቅልፍ የማይወስዳቸው ነበሩ። የሰለጠኑት መሪዎች ግን ትችትን በትችት፣ ጦርን በዲፕሎማሲ ለማሸነፍ ይሞክራሉ። ሁሉንም ነገር በመጣበት መጠን ብቻ

በመታገል ጉልበትና ገንዘብን ብሎም ሕይወትን ያድናሉ። አሁንም ጀግና ማን ነው? ብለን መጠየቅ አለብን።

ጀግና ፍቅር፣ የተሞላ፣ ስለ ሌሎች መኖር የሚያስደስተው፣ ራሱን ለወገኑ በመስጠት ፍጻሜውን በመሥዋዕትነት የሚያስወጥብ ነው። ጀግና ታሪክ ልሥራ ብሎ ጋዜጠኞች (ፀሐፍት) ጠርቶ የሚሞትም አይደለም። የሠራውን ሥራ ራሱ ይረሳል። ትውልድ ግን ይዘክረዋል። ስማቸው እንዳይጠፋ ብዙ የሰፉ ስማቸው ተረስቷል። እንደውም የታሪክ ተወቃሽ ሆነዋል። ሥራቸው የሚናገርላቸውን ጀግኖች ግን ታሪክ ሊያልፋቸው አልቻለም። ከእነዚህ ጀግኖች አንዱ ነህም ነው።

የአገራችን ጥንታውያን የአሳሳል ዘይቤዎችን ስናይ ስዕሎች ዓይናቸው ትልልቅ ነው። ይህ የአሳሳል ዘይቤ ለኢትዮጵያውያን ስዕሎች እንደ መለያ ነው። ብዙ ስዕሎቻችን መንፈሳዊ ታሪኮችን የሚያብራሩ ድምፅ አልባ መልእክቶች ናቸው። ታዲያ ሰዓሊዎቹ እነዚህን ቅዱሳን ሰዎች ዓይናቸውን ከፍ አድርገው የሚሰሉት የረቀቀውን መንፈሳዊ ዓለም ማየት የቻሉ፣ በርቀት የሚመለከቱ፣ አስተዋዮችና ባለ ራእዮች እንደ ነበሩ ለመግለጽ እንደሆነ ባለሙያ የሆኑት እባቶች ይናገራሉ። ከሁሉም የሰውነት ክፍሎች (ብልቶች) ይልቅ ለዓይናቸው ትኩረት መስጠታቸው ይገርማል። የቅዱስነት መለያውም ዓይን መሆኑ በእውነት ተገቢ ነው። የፈጠረውን ጌታ፣ ያዳነውን ንጉሥ፣ የሚናገሩበትን ዓላማ፣ የሚሄድበትን ሰማያዊ አገር ያየ ቅዱስ ነው። ብዙ ሰው በዓይኑ ዓይቶ የሚያልፈውን፣ ደግመው በማየት ትርጉም የሚያገኙበት ፈላስፎች ይባላሉ፣ ፈላስፎች ሁሉ ግን ባለ ራኒይ አይደሉም። በአትኩሮት በማየት ለተፈጠሩበት ዓላማ ለመኖር የሚተጉ ግን ቅዱሳን (የተለዩ) ናቸው። ከእነዚህ ተመልካቾች አንዱ ነህም ነው።

ነህም እውነቱን ሲመርጥ መንገዱን ያገኘ፣ እውነተኛ ጀግና ሆኖ ለወገኑ ዋጋ የከፈለ፣ ዓይኑ ትልቅ የሆነ በባቢሎን ቤተ መንግሥት ተቀምጦ የፈረሰው የኢየሩሳሌም ቅጥርና የተደፈረው ያ የእግዚአብሔር ሕዝብ የሚታየው ትልቅ ባለ ራኒይ ነበረ።

ከክርስቶስ ልደት በፊት በ586 ዓመት ባቢሎናውያን ናቡከደነፆር በተባለው ንጉሣቸው መሪነት ኢየሩሳሌምን አፍርሰው፣ ታላቁን መቅደስ አቃጥለው፣ ንዋዩ ቅድሳቱን ዘርፈው፣ ሕዝቡን ማርከው ወደ ባቢሎን አጋዙት። ዓለምን ያንቀጠቀጠው የባቢሎን መንግሥት ለተረኛው ኃይል ሥፍራ ሰቀቀና የፋርስ መንግሥት ባቢሎንን ጨምሮ በ127 አገሮች ላይ ገነነ። የእስራኤል ልጆችም

እዚያው ባቢሎን ሳሉ ለተረኛው ኃይል ሰፋርስ መንግሥት አደሩ። ከመካከላቸው በእውቀታቸው የረቀቁ፣ በጥበባቸው የተደነቁ፣ በቅድስናቸው የደመቁ ብዙ አይሁዳውያን ወጣቶች ነበሩ። እነዚህ ወጣቶች በባቢሎንና በፋርስ ነገሥታት ፊት ሞገስ ያገኙ፣ አማካሪና የቅርብ ረዳት ሆነው ያገለገሉ ነበሩ። ከታወቁት ውስጥ በባቢሎንና በፋርስ መንግሥት የነበረው ነቢዩ ዳንኤል፣ የንጉሡ የአርጤክስስ ጠጅ አሳሳፊ የነበረው ነህም ይገኙበታል። ነህም አካሉ በባቢሎን ቢሆንም ልቡ ግን በኢየሩሳሌም ነበረ። የፈረሰው ቅጥርና መቅደስ የሕዝቡም ከአምልኮት እግዚአብሔር ወጥቶ ተራ ነዋሪ መሆኑ ያስቆጣው ነበረ። ባቢሎን የተዋበች፣ የተከበረች፣ የታፈረች ብትሆንም የኢየሩሳሌምን ውበት ከፍርስራሾች ውስጥ ይፈልግ ነበር። የለማችንን ከተማ ትቶ፣ የምትጠገንን ከተማ ሊያድስ ማለብ ሞኝነት ይመስላል። ራኒይ ግን የሚያስፈልገው በፈረሰው ስፍራ ላይ ነው። ነህም አገር የሌለው ሰው ምንም ቢመቸው የደለበ ባሪያ መሆኑን አሰበ። ነጻነት ያለው ኮሳሳ ድህ እንደሚበልጠውም አስተዋለና ምኞትን ረገመ። ለራስ በሚበቃ ኑሮ ብቻ መኖር የመኖር አናሳነት ሆኖ ተሰማው። በእግዚአብሔር ፊት ኃይል ያገኘበትን ኑዛዜ አደረገ። ትልቅ መነቃቃትንም ተጎናጸፈ። ልብ በተገኘበት አገር ቀጥሎ ይረግጣልና ልቡ ኢየሩሳሌም ገባ። እርሱ በዚህ ዓለም ላይ የተበደበት ዓላማ የንጉሡን የወይን ጠጅ እየቀመሱ ከማሳለፍ ለላቀ ዓላማ መሆኑን ተረዳ። ዋጋውን አሳገሶ መኖር ደስታውን እንደ ሰረቀው ተገነዘበ። በተከፈለ ማንነት፣ በሀዘን እሳት በጠቆረ ልብ የወትሮ ሥራውን የወይን ጠጅ ማቅረቡን ሊጀምር ንጉሡ ነህም አንድ ታላቅ ሀዘን እንደ ደረሰበት ተገነዘበና ጠየቀው። ነህምም፡- «ንጉሡ ሺህ ዓመት ይገንጋል፣ የአባቶቼ መቃብር ያለባት ከተማ ተፈትታለችና በሮችዋም በእሳት ተቃጥለዋልና ፊቱ ስለ ምን አይዘን?» በማለት መለሰለት (ነህ. 2+3)።

ንጉሡም ነህም የፈረሰውን ቅጥር እንዲሠራ ሕዝቡንም ከመደፈር እንዲታደግ ፈቃድም፣ በጀትም፣ ከላላም ሰጠው። ነህም እውነቱን መረጠ፣ መንገዱንም አገኘ። ራሱ ሲናገር፡- «አይቼም ተነሣሁ» (ነህ. 4+14) ብሏል። ነህም የሁልጊዜ ጠባዩ አይቶ መነሣት ነበር። ስለዚህ ቅንፃቱ ተራ የሥራ ቅንፃት ሳይሆን የራኒይ ቅንፃት ነበረ። አይቶ ስለ ተነሣ ንጉሡ ምን ልርዳህ? ባለው ጊዜ የሚፈልገውን በግልጽ ተናገረ። ዘባኞች ሥራውን ቢያናገቁትም ሳያመነታ ሥራውን ቀጠለ። ለሕዝቡ ሁለት ታላላቅ ነገሮችን አደረገ

- ቅጥሩን ሠራ
- የታየውን አሳያቸው።

የቅጥሩ መሠራት

በመካከለኛው ምሥራቅ የነበሩ ጥንታውያን ከተሞች ዙሪያቸው በቅጥር የተቀጠረ ነበር። የከተማዎቹ ክብርም በቅጥር ይገለጽ ነበር። የቅጥሩ ዓላማ ቢያንስ ሦስት ነው።

- 1- የልዕልና መገለጫ
- 2- ከጠላት መከላከያ
- 3- የኅብረተሰቡን ሞራል መጠበቂያ ነበር። በሮቹ የሚዘጉበትና የሚከፈቱበት የተወሰነ ሰዓት ስለ ነበራቸው ከሰዓቱ አልፎ የመጣ ሰከራምና አመንዝራ ከቅጥሩ ውጭ ያድር ነበር።

የኢየሩሳሌም ቅጥርም የልዕልና መገለጫ፣ ከጠላት መታፈሪያ፣ የኅብረተሰቡ ሥርዓት መጠበቂያ ነበር። ቅጥሩ ብዙ በሮች ያሉት ሊሆን የእንስሳት፣ የሰዎች፣ የጉድፍ መጣያ ... በሮች የነበሩት ነበር። በባቢሎናውያን የፈረሰው ይህ ቅጥር ነበር። ነህምም ልቡን ያስጨከነው ይህን ቅጥር ለመሥራት ነው።

ለአንድ ሕዝብ የልዕልና መገለጫ፣ ከጠላት መከላከያው፣ ሥርዓት ይዞ የሚኖርበት ድንጋጌው የሞራል (የግብረ ገብነት) ቅጥር ነው። ለእኛ ዘመን ነህምያዎች የፈረሰባቸው ቅጥር ይህ ሥነ ምግባር ነው። ሥነ ምግባር የሌለው ሕዝብ አጥፊ ሳይመጣ እርስ በርስ የሚጠፋፋ ሕዝብ ነው። ገዳይ ቢዘገይበት ቸኩሎ የሚሞት፣ ሞትን መንገድ አጋምሶ የሚቀበል ነው። ጊዜያዊ ሳቅ ስቆ ለዘላለማዊ ልቅሶ የሚዘጋጅ ነው። አንድነት ስለ ሌለው ሳይዋጋ ለጠላት እጁን የሚሰጥ፣ አባቱን (መንግሥቱን) ገድሎ እንጀራ አባቱን (ባዕድ መንግሥትን) የሚረዳ ነው። ከሚስቱ ይልቅ በጊዜያዊ የውሽማ ፍቅር የሚያብድ፣ የያዘውን እየጣለ ያላየውን የሚናፍቅ ነው።

በምዕራባውያን አገሮች ብቻ ሳይሆን በአገራችንም ትልቅ የትውልድ ክፍተትን እያየን ነው። ከትምህርት ቤቶች መንፈሳዊ ትምህርቶች፣ የግብረ ገብነት መርሆች እንዲወጡ አደረግን። ውጤቱን ስናየው ራሱን መግዛት የማይችል፣ በነውሩ የሚኮራ፣ ትዕግሥቱ የተሟጠጠ፣ ፈተናን የማይቋቋም፣ መከራን ከመታገል መሞትን የሚመርጥ፣ እንኳን ከባድ ኑሮን ከባድ ቃልን የማይመራመር ትውልድን አተረፍን። ዛሬም ቅጥሩ ፈርሷል። ከሕንፃዎች በፊት የሰው ሕንፃዎች መሠራት አለባቸው። አሲያ ያልተሠሩ ሰዎች የተሠራውን አገር ያፈርሱታል።

የታየውን አሳያቸው

ነህም ወደ ኢየሩሳሌም ይዞ የሄደው ራእይን ነው። በኢየሩሳሌም ከምርኮ የተመለሱ ግን በሰቀቀን፣ በሥራ ፈትነት በትካዜ የሚኖሩ ብዙ ሕዝቦች ነበሩ። ጉልበት፣ ጊዜ፣ መያ፣ ጉበረት ነበራቸው። ለመሥራት ግን ዙሪያቸውን እየፈሩ፣ የማያስፈራውንም እየፈሩ ተቀምጠዋል። ነህም በቀሰቀሳቸው ጊዜ ግን ፈጥነው የኢየሩሳሌምን ቅጥር ሠሩ። ራሳቸውን ከማዳመጥ፣ ይሉኝታን ከመስጋት ነጻ የወጡት በራእይ ኃይል ነው። ያ ሕዝብ ይፈልግ የነበረው ቀስቃሽና መሪ ነበር። ቀስቃሽና መሪ ካገኘ ሊሠራ የሚችል፣ መፍትሔው ላይ ተኝቶ የሚቸገር ነው።

የሣራ ገረድ የነበረችውን አጋርን እናውቃለን። ከአብርሃምና ከሣራ ቤት በተለደደች ጊዜ በበረሀ በውኃ ጥም ተጨነቀች። ብላቴና የነበረው ልጇ እስማኤልም በውኃ ጥም ተጨነቀ። እርሷም ብላቴናው ሲሞት አላየም ብላ ጥላው ራቅ ብላ ተቀመጠች። በምሬትም አለቀሰች። «እግዚአብሔርም የብላቴናው ድምፅ ሰማ፤ የእግዚአብሔርም መልእክ ከሰማይ አጋርን እንዲህ ሲል ጠራት፡- አጋር ሆይ፥ ምን ሆነሽ? እግዚአብሔር የብላቴናውን ድምፅ ባለበት ሰፍራ ሰምቶአልና አትፍራ። ተነሺ፥ ብላቴናውንም አንሺ፥ እጅሽም በእርሱ አጽኚው፤ ትልቅ ሕዝብ አደርገዋለሁና። እግዚአብሔርም ዓይንዋን ከፈተላት፥ የውኃ ጉድጓድም አየች፤ ሂዳም አቀማዳውን በውኃ ሞላች፥ ብላቴናውንም አጠጣች» (ዘፍ. 21+14-19)።

እግዚአብሔር የአጋርን ጨኸት የሰማው ውኃ በማፍለቅ አይደለም። የውኃውን ጉድጓድ እንድታይ ዓይኗን በማብራት ነው። አጋር ልጇን ጥላ ሞትን እስክትመኝ የደረሰችው በውኃ እጦት ነው። ይህ ሁሉ ተስፋ መቀረጥና ዕንባ ግን ያለ ማየት ችግር ነው። የችግሩ መፍትሔ ችግሩ አጠገብ ነው። በውኃ ጉድጓድ አጠገብ ውኃን አጣሁ በሉ ማዘን መቅበዝበዝ አለማየት ነው። እግዚአብሔር ግን ዓይኗን ከፈተላት። ነህም እግዚአብሔር ስለ ሌሎች እንዲያይ ዓይኑን አበራለት፤ እርሱም የሕዝቡን ዓይን አበራ። ሕዝቡ የዘመናት ትካዜው መልሱ አጠገቡ መሆኑን ተረዳ። ማዘን፣ ማልቀስ፣ ስለ ኢየሩሳሌም ቅጥር መቆጫት ብቻ የውትሮ ዘይቤው የነበረው ሕዝብ፣ አሁን ትካዜውን ሽሮ ታላቅ ደስታን አገኘ፤ የታፈረ ሕዝብ ሆኖም ጠላቶቹን አሳፈረ።

ነህምያ የኢየሩሳሌምን ቅጥር ብቻ ሳይሆን የሕዝቡን የፈረሰ ሥነ ምግባርና አምልኮ እንደገና እንዲታደስ አድርጓል። ዘላቂ መፍትሔ ያለው ፈሪሃ እግዚአብሔር ያለው ትውልድ ሲፈጠር ብቻ ነው። አእምሮ ሳይለማ አገር ቢለማ ውጤቱ አስደሳች አይሆንም። ነህምያ በቆራጥነት ቀደመ እንጂ ሕዝቡን ተክቶ አልሠራም። እርሱ የመሪነቱን ሥፍራ ያዘ። ሕዝቡንም በቅጥሩ ዙሪያ አሰማራ። «የአንድ አሳቢ፣ የአንድ በሬ ሳቢ» እንደማይሆን ሰላወቀ ራእዩን አሳደረባቸው። ልባቸው ለተሰጠበት ነገርም ምናቸውም አልቀረም። ነህምያ ለራእዩ መሳካት ያደረገውን ዝርዝር እንቅስቃሴ በከፊል ማየት ያስፈልገናል።

1. መስማት

ነህምያ በቤተ መንግሥት ቢኖርም ልቡ ግን የነበረው በኢየሩሳሌም ነው። ከኢየሩሳሌም የመጡ ሰዎችን ስለ ሁኔታው ጠየቃቸው (ነህ. 1+1)። እነርሱም፦ «በዚያ ሰፍራ ያሉት ከምርኮ የተረፉት ቅሬታዎች በታላቅ መከራና ስድብ አሉ፤ የኢየሩሳሌምም ቅጥር ፈርሶአል፤ በሮችዎም በአሳት ተቃጥለዋል» አሉት። ነህምያ እስከ አሁን የነበረው ቀጭን ብቻ ነበር። ቀጭን የራእይ መነሻ ነው። ነህምያ ይህን በሰማ ጊዜ በእግዚአብሔር ፊት አስቀሰ። እግዚአብሔርም ራእይን ሰጠው።

በኢየሩሳሌም ከምርኮ የተመለሱት ባለ አገር ነበሩ። ግን ራሳቸውን አልቻሉምና የድህነት ባሮች ነበሩ። ቀድሞ አገር የለሽ ባሮች፣ አሁን ደግሞ ቀና ብለው መሄድ የማይችሉ የችግር ባሮች ሆኑ። ነጻነታቸው እንዲሟላ የራስ አገር ብቻ ሳይሆን የራስ ኑሮም ያስፈልጋቸው ነበረ። አገራችን ኢትዮጵያን ስንመለከት የአካል ቅኝ ገዢዎች ባይደፍሩንም የሚበልጠው የሕሊና ቅኝ ግዛት ግን የተበተነ ሕዝቦች ነን። ብዙዎቻችን ቀጭን አለን። እግር የሌለው ሰው «መጣሁልህ» ብሎ ሲያስፈራራ ሕፃናት የመጣ እየመሰላቸው ይርጡለታል። መምጣት እንደማይችል የሚያውቁት ሲያድጉ ነው። ከዚያ በኋላ በፋከራው ብዛት ይንቁታል። ያ አካሉ የተጎዳም ልጆቹን ሲያሯሩጥ በሽተኛ እግሩን ደብቆ ነው። የአገራችንንም መከራ ለማስወገድ መጣሁላችሁ የሚሉ ብዙዎች ናቸው። ነገር ግን የሸባ ሩጫ፣ የዕውር ግልምጫ ሆኖ ለእነርሱ የደነገጠ ችግር አላየንም። ለሕፃናት አእምሮ መጣሁላችሁ ሲሉ ያስፈራሉ። ቢመጡ ሁሉን ችግር ይፈታሉ ያሰኛሉ። የእፍ ቀጭን ግን ተግባር ከሌለው በመጨረሻ ያስንቃል፤ መሳለቂያም ያደርጋል። እነዚህ ሰዎች

ሽባነታቸው እንዳይታይ ነጭ ሽማ የሸፈኑ ፎካሪዎች ብቻ ናቸው። ቀጭን ባሉበት መርገጥ፤ ራእይ ወደፊት መራመድ ነው።

2. መናዘዝ

ነህምያ በእግዚአብሔር ፊት በጸምና በጸሎት ወደቀ። ስለ ራሱና ስለ ሕዝቡ ኃጢአት ኑዛዜ አደረገ። የችግሩ ምንጭ ከእግዚአብሔር ጋር መጣላት ነው። ስለዚህ ነህምያ በንስሐ በእግዚአብሔር ፊት ወደቀ። ይቅር ያልተባለ ሕዝብ ኃይል የለውምና ተናዘዘ። በዚህ ጊዜ ታላቅ መነቃቃትን አገኘ። መነቃቃት ስለ ሌሎች ክፉ በማውራት አይገኝም። መነቃቃት የትችት ሊቅ በመሆንም አይመጣም። መነቃቃት የሚመጣው በኑዛዜ ነው።

ራእይ የጠፋበት ሕዝብ፤ ንቀትን የጠገበ ወገን መጀመሪያ ኑዛዜ ማድረግ አለበት። በመነቃቃት ፕሮግራሞች፣ በግንዛቤ ማስጨበጫ ሴሚናሮች መነቃቃት አይመጣም። ዘላቂ መነቃቃት የሚመጣው፣ የመንፈስ እሳት የሚቀጣጠለው በአደባባይ ኑዛዜ ነው። ሁሉም ስህተቱን ተናግሮ መፍትሔ ሲፈልግ ኑዛዜ ይመጣል። በእውነት ከመዝገበ ቃላታችን ልናወጣው ምንም ያልቀረን ቃል ቢኖር ኑዛዜ ነው። የለመድነው ኑዛዜ በስውር፣ በድብቅ፣ እንዳንዴም ለማይመለከተው ሰው ነው። በጉባዔዎቻችን፣ በአደባባያችን ስህተታችንን በገዛ እንደበታችን በመናገር ይቅር ብንባባል ታላቅ መነቃቃት ሊልባችን፣ ብርቱ ፈውስም ለምድራችን፣ የሚተርፍ በረከትም ለትውልዳችን በመጣልን ነበር። እውነትን ለልመረጥንምና መንገዱን አላገኘነውም። ተቅባዝባዮች እንጂ መንገደኞች አልሆንንም። ነህምያ ኑዛዜ አደረገ። የእግዚአብሔር ይቅርታም ኃይል ሆነው። አዲሱን በረከት በቆሻሻ ዕቃ ውስጥ ማስቀመጥ አልፈለገም። መጀመሪያ ቆሻሻው መወገድ አለበት። ቀጥሎ ራእዩ መግባት አለበት። አገሬ ኢትዮጵያ ግን ውድ ሽቱ ለመቀባት የምትፈልገው በቆሻሻ ገላዋ ላይ መሆኑ ያሳዝናል። አፍ እንጂ ጆሮ አልተፈጠረንምና ወዮልን! የፈለግነውን ፎቅ እግዚአብሔር ያሳየናል። እንደ እስራኤል ልጆች ግን እናየዋለን እንጂ አንበላውም። ከእውነት ጋር ተጣልቶ የሚኖር ሕዝብ ምስኪን ወገን ነው።

3- መወሰን

ነህምያ ወደ እግዚአብሔር ልመና ብቻ አላቀረበም። ከእግዚአብሔር ጋርም ቃል ኪዳን አድርጓል። ስለ ኢየሩሳሌም ተራ አሳብ ሳይሆን ጽኑ ውሳኔ ነበረው። ያን የምርኮ አገር ዝማሬ

ሳይዘምር አልቀረም፡- «ኢየሩሳሌም ሆይ ብረሳሽ ቀኝ ትርሳኝ ፡፡ ባሳሰብሽ ፡፡ ምሳሌ በጉሮሮይ ይጣበቅ፤ ከደስታይ ሁሉ በላይ ኢየሩሳሌምን ባልወድድ» (መዝ. 136(137)+5-6)፡፡

የሰው አለቃ ያለበት እያስታወሰ የረሳ ይመስላል፡፡ ባለ ራእይ ግን እንደ ረሳ ለመምሰል አይጥርም፡፡ ነህም ለሚጠይቁት አይሁዶች የቤተ መንግሥቱ ሥራ ፋታ አይሰጥም ማለት ይችላል ነበር፡፡ ራሱንም በዚህ አሳብ ማሳመን ይችላል ነበር፡፡ የባለ ራእይ ልብ ግን በውሸት አይደለልም፡፡ ስለዚህ ነህም ከወገኑ ጋር ለመቸገር ማለት ራሱንም ገዘተ፡፡ የንጉሥ ጠጅ አቅራቢ ከመሆን ደስታ በላይ የኢየሩሳሌምን መሠራት ወደደ፡፡ ኢየሩሳሌምን የሚወዳት ከደስታው በላይ እንጂ ደስታውን በማይነካ መልኩ አልነበረም፡፡

ከምቹ ኑሮ ላይ ተነሥተው ስለወገናቸው የሚታገሉ ውጤታማ ናቸው፡፡ ከጎረቤት ኑሮ ተነሥተው ባለራእዩ የሆኑ ግን ብዙ ጊዜ ራእዩ ግቡን ሲመታ የራእዩ ዕዳ ይሆናሉ፡፡ ቀድሞ የታገሉትን ክፉ ነገር እነርሱ ይደግማሉ፡፡ የድሀ ልጅ ወርቅ አይለምድምና ለሕዝባቸው የተዋቡ ሬሳዎች ይሆናሉ፡፡ የራሳቸው ምቹት ታጋዮች ከሚሆኑ ይልቅ ምቹታቸውን ንቀው ለሌሎች የሚኖሩ ዋጋቸው እንዳበራ ይኖራል፡፡

ለራእይ አስፈላጊ ከሆኑ ነገሮች አንዱ ውሳኔ ነው፡፡ እግዚአብሔር የሚባርከው ስሜታችንን ሳይሆን ውሳኔአችንን ነው፡፡ ከውሳኔአችን ጋር አብሮ የሚደረግ ነገር አለ፡፡ እርሱም ቃል ኪዳን ነው፡፡ ቃል ኪዳን ፍቅርን፤ ጎብረትን፤ ራስን መስጠትን ያጎናጽፋል፡፡ ስለዚህ በራእዩ የወሰነው ሰው ቃል ኪዳን ማድረግ አለበት፡፡ ይህ የሕይወትን ሂደት አዲስ የሚያደርግ፤ ወደ ብርሃን ከተማም የሚያስገባ ነው፡፡ ብዙዎች ቃል ኪዳን ስለ ሌላቸው ራእያቸው እንዳልታሠረ ነዶ በእርሻው ላይ ይበተናል፡፡ አሳብ ብቻ ሆኖ ይቀራል፡፡ ብዙ ጅምር እንጂ አንድ ፍጻሜ እንኳ አያዩም፡፡ ውሳኔና ቃል ኪዳን ግን ሕይወትን ይለውጣል፡፡

4 የሚያስፈልገውን መለየት

ነህም ከውሳኔው በኋላ የምትፈልገው ምንድነው? ቢባል የሚያስፈልገውን በዝርዝር መናገር ይችላል፡፡ ነህም ልቡ ኢየሩሳሌም ሆኖ ለንጉሡ የወይን ጠጅ ሲያቀርብ ንጉሡ ይህ ትካዜ የልብ መሆኑን አስተዋለ፡፡ እውነተኛ ገዝን አይደበቅምና፡፡ «ሳትታመም ፊትህ ለምን አዘነ? ይህ የልብ ገዝን ነው እንጂ ሌላ

ነገር አይደለም» አለው (ነህ. 2+2)፡፡ ነህምም የለመነው ነገር ወደ ኢየሩሳሌም ለመሄድ ፈቃድን ነበር፡፡ ሥራውን መቼ ፈጽሞ እንደሚመለስ በጊዜ ለክቶ ለንጉሡ አቀረበ፡፡ ከንጉሡ የይለፍ ደብዳቤ ጠየቀ፡፡ ለሥራው የሚያስፈልገውን ተሳታፊ በዝርዝር አቀረበ፡፡

ራእይ ከአቅድ በኋላ የሚመጣ አይደለም፡፡ ከራእይ በኋላ ትክክለኛ ዕቅድ ይመጣል፡፡ ነህም ለራእዩ መተርጎም ያቀረባቸው ጥያቄዎችና መልሶች ለእኛ አስፈላጊ ናቸው፡፡

4.1- አሁን የምንፈልገው ምንድነው? አንገብጋቢው ጉዳይ፡ በቶሎ ሊፈጸም የሚያስፈልገው ነገር ምንድነው? ለዛሬ የሚያስቸኩለውን መለየት አለብን፡፡ የማያስቸኩለውን ደግሞ በተራው ማስቀመጥ አለብን፡፡ አስቸኳይ ጉዳይ እንዳይፈጸም እንቅፋት የሚሆነው የማያስቸኩለውን ጉዳይ ደርበን ስለምንይዘው ነው፡፡

4.2- የቅርብ ሰዎቻችንን ማሳመን፡- ለራእያችን ትልቅ ረዳትም ሆነ ትልቅ እንቅፋት የሚሆኑን የቅርብ ሰዎቻችን ናቸው፡፡ ጌታችን ደቀ መዛሙርትን የመረጠው ካደገባት ከገሊላ ነው፡፡ የመጀመሪያው የራእይ ተልእኮ ለቅርብ ሰዎቻችን ሊሆን ይገባዋል፡፡ የቅርብ ሰዎቻችን ፈጽመው የማይቀበሉ ከሆነ ራእይን የተቃዋሚ ኃይል አያስቆመውምና ወደፊት እንዘረጋለን፡፡

4.3- ጊዜ መለካት ይገባል፡- እግዚአብሔርን አጋዥ በማድረግ ራእያችንን በጊዜ መለካት ተገቢ ነው፡፡ አንዳንዱ ራእይ እስከ ሕይወት ዘመን የሚዘልቅ ተልእኮ አለው፡፡ አንዳንዱ ራእይ ግን ግቡን ሲመታ የሚታጠፍ ነው፡፡ በሁለቱም የራእይ ዓይነቶች ራእዩ በጊዜ መለካት ያስፈልገዋል፡፡ ይህ ትርፍና ኪሣራችንን ለመመዘንም፤ አቅጣጫችንን ለመቀየርም ወሳኝ ነው፡፡

4.4- ሥልጣን ካለው አካል አለመጋጨት፡- የምንኖርበት ዓለም በድንበር የተከፋፈለ፤ በነገሥታትም እገዛዝ ሥር ያለ፤ የተለያዩ ሕግጋትም የሰፈኑበት ነው፡፡ ራእያችንን የምናከናውነው እንዲህ ባለ ግዛት ውስጥ በመሆኑ ሥልጣን ካለው አካል ፈቃድን መጠየቅ ለራእዩ የበለጠ ኃይል ነው፡፡

4.5 የሚያስፈልገንን ብቻ መጠየቅ፡- ለነገ የሚያስፈልጉ ነገሮች ሊኖሩ ይችላሉ። እነርሱን ነገ ላይ እንጠይቃለን። ለዛሬ የሚያስፈልገንን ብቻ መጠየቅ ተገቢ ነው። ስንጠየቅ ስንሆን፤ ለራሳችን ትልቁ ኃይል ቀላቀሰ መስሎ ሲሰማን ፍጹም እንደሽያለን። ዛሬን በትክክል ከኖርን ለነገ ይተርፋልና መጨነቅ አያስፈልገንም።

5- አለመዘናጋት

ነህምያ ኢየሩሳሌምን ሲሠራ በሄደ ጊዜ፡- «ሐሮናዊውም ለንባሳጥና ባሪያው አሞናዊ ጠብያ ለእስራኤል ልጆች መልካምን ነገር የሚሻ ሰው እንደ መጣ በሰሙ ጊዜ እጅግ ተበላጩ» (ነህ. 2+10)። ነህምያ ግን ጠብቆታልና አልተበላጩም። ደጋፊው ከሁሉ የበላይ የሆነው ንጉሠ ነቢይ። ስለዚህ በእነዚህ ብስጩዎች አልሰጋም።

በራሳችን የሚደሰቱ እንዳሉ ሁሉ የሚበላጩና በከንቱ የሚቃጠሉ አሉ። የሚበላጩት እነርሱ ያልሠሩትን ሥራ እኛ በመሥራታችን ሲሆን ከሥራው በኋላ ያለው ክብር የእነርሱ አለመሆኑን ሲያስቡም ይቆጣሉ። ሥራውን አይወዱም፤ መብሉን ግን ይወዳሉ። ባለ ራሳቸው ግን ከሚደግፉትም ከሚቃወሙትም ከሁለቱም ወገኖች መጠንቀቅ አለበት። የሚደግፉትን እያየ እነርሱን ለማስደሰት እንዳይኖር መጠንቀቅ አለበት። የሰው ፊት ጥገኛ የሆነ፤ ሰውን ለማስደሰት የሚኖር ደክሞት ከመንገድ ይቀራል። እንዲሁም በተቃራኒው ጠላቶችን መጠንቀቅ እንጂ መፍራት የለበትም። ትልቁን ጌታ የያዘ በትንንሽ ጠላቶች መደንገጥ የለበትም። ሁሉም ይወደኛል፤ ሁሉም ይቀበላል ብለን እንዳንዘናጋ ማስተዋል አለብን። ከሳሾችና ተቃዋሚዎች ቢነሡ ግን አምላካችንን ይዘን ልንቋቋማቸው እንችላለን። አለቃ ታዩ ገብረ ማርያም በወኅኒ ሳሉ ከገጠሙት ግጥሞች አንዱ እንዲህ ይላል፡-

«ይከራከሩኛል እየተጋዘዙ፤
በከንቱ ላይረቱኝ አምላክን ሳይዙ፤»

6- በጊዜው መግለጥ

ነህምያ ምን ሊያደርግ እንደ መጣ በመጀመሪያ አልተናገረም። በልቡ ያዘው። ነገ የሚናገረውን ነገር ዛሬ ባይናገር

ድብቅ አያሰኘውም። አንድ መንግሥት መንግሥት የሚሆነው ምሥጢር ሲኖረው ነው። ባለ ራሕይም ምሥጢር ሲኖረው ያስፈልጋል። ከሥራው በፊት ውጊያው እንዳይቀድም መለፍለፍ የለበትም (ነህ. 2+11-12)።

ነህምያ ቀጥሎ ያደረገው ነገር የፈረሰውን ቅጥር ዞሮ ተመሰክተ። የፈረሰው የቱ ነው? የሚለውን በመጀመሪያ ተመሰክተ። ይህ ተግባሩ ወሳኝ ርምጃ ነው። ሐኪሙ የታመመውን እግር በትክክል ሳይለይ ጤነኛውን ከቆረጠ፤ ትክክሉን ሥራ ለመሥራት ለሁለተኛ ጊዜ የበሽተኛውን እግር ይቆርጣል። ሰውዬውም ሁለት እግር የሌለው ይሆናል። የታመመውን መለየት ወሳኝ ነው። ጤነኛውን መንካት የሚያስወቅስ ነው። ደግሞ ሥራ ማብዛት ነው። ነህምያ የፈረሰውን ቅጥር ለየ።

የመጠን ሥራ ከባድ ነው። አዲስ ቅጥር መሥራት ይቀላል። የመጠን ሥራ የበሰበሰውን ማስወገድ ቀጥሎ መሥራት ይጠይቃል። በጥንቃቄም ካልተሠራ ያለ የሚመስለው ግንብ ተንዶ ሊገድል ይችላል። በአንድ አገር ላይ ራሕይ ይዞ የተነሣ አገሪቱ ያላት ነገር ምንድነው? የጎደላትስ ምንድነው? ማለት ያስፈልገዋል። አሊያ የበሰበሰውን ጥርስ ትተን ጤነኛውን ስንታገል ነርቩን ጎድተን እስከ መጨረሻው ታማሚ እናደርገዋለን።

7- ከበግ በር መጀመር

ነህምያ ቅጥሩን መጠን ያስጀመረው ከበግ በር ነው። ለመሥዋዕት የሚቀርቡ በጎች የሚገቡበት በዚህ በር ነበር (ነህ. 3+1-2)። የዋህ የሆኑት እንስሳት ከሚገቡበት በር ሥራውን ጀመረ።

ባለ ራሕዩም ከበጎች በር ሥራውን መጀመር አለበት። በጥፋት ውስጥ የወደቁትን ለማውጣት መጀመሪያ ወደ ጥፋት የሚሄዱትን ማስቆም ይገባል። ወደ ጥፋት የሚሄዱት እስካልቆሙ በጥፋት ስፍራ ያሉት አይመለሱም።

ነህምያ ሥራውን ሲሠራ ቅንዓትን በሕዝቡ እያሳደረ፤ በአምላኩም እየፎከረ ነበር፡- «የሰማይ አምላክ ያከናውንልናል + እኛ ም ባሪያዎቹ ተነሥተን እንሠራለን» እያለ የሚሳለቁበትን ያሳፍር ነበር (ነህ. 2+20)።

ሥራውም እየገፋ መጣ። ሁሉም በቤቱ አንጻር ያለውን ቅጥር ሲሠራ ሥራው በጥቂት ጊዜ ተጠናቀቀ። «አምሳ ሎሚ ለአንድ ሰው ሸክመ፤ ለአምሳ ሰው ጌጡ ነው።» ሁሉም በቤቱ አንጻር ያለውን ጉድለት ሲሠራ ሥራው ይቀላጠፋል። ድሉም ቶሎ ይመጣል። የባለ ራእዩ ድርሻ የሰውን ምውት መንፈስ ለሥራው ማነቃቃት ነው።

8- እየተዋጉ መገንባት

ነህምያ ቅጥሩን ለመሥራት ብዙ ተግዳሮት ገጥሞታል። ተቃዋሚዎቹ ፖለቲካዊ ክስ አቀረቡበት። ከህምያ ቅጥሩን የሚሠራው ከመንግሥቱ ሊዋጋ ነው ብለው አስወሩበት። ከህምያም በአንድ እጁ መሣሪያ፤ በአንድ እጁ መዶሻ ይዞ ሥራውን ቀጠለ። ሁሉም በቀን ሠራተኛ፤ በሌሊት ዘበኛ በመሆን ለሥራው ጨክኑ። ጠላትም እንደ ቆረጡ ባዩ ጊዜ ሥራውን ለማዘግየት በድርድር ስም መጣ። ከህምያ ግን፡- «ትልቅ ሥራ እሠራለሁ፥ እወርድም ዘንድ አይቻለኝም፤ ሥራውን ትቺ ወደ እናንተ በመውረዱ ስለ ምን ሥራው ይታገባል?» በማለት መለሰላቸው (ነህ. 6+3)።

ባለ ራእይ ስንሆን ጠላቶቻችን ከመንግሥት ሊያጋጩን ይፈልጋሉ። እኛ ግን የወታደር ሠራተኛ እንጂ ተራ ግንቦች ብቻ መሆን የለብንም። ሥራው የሚሠራው ከውጊያ ጋር ነው። ሥራው እየተጠናቀቀ ሲመጣ በሩቅ እንደ አንበሳ እያገሳ ድምፁ ያስፈራ የነበረው ጠላት አሁን ደግሞ እግራችን ሥር የሚሸሉትሉክ ለሰላሳ እባብ ሆኖ ይመጣል። ነገር ግን ከአሁኑ ልሰላሴ የቅድመ ግሣት የተሻለ ነው። እንድንጠነቀቅ ያደርገናልና። ለሰላሳው ነገር ግን የገዛ አካላችን እየመሰለን ስንዘናጋ በመርዙ ይገድለናል። ሰላም እንፍጠር በማለት ሥራውን ለማዘግየት ጠላት ይመጣል። ተቃዋሚው ከሥራው ጋር ይስማማ እንጂ ከእኛ ጋር መስማማት አያስፈልገውም። ምክንያቱም ጠቡ የዓላማ እንጂ ግላዊ አይደለምና። ደስ የሚለው ደግሞ የዓላማ ጠብ ቂም የለበትም።

9- ይቅርታን አወረደ

ነህምያ ለሥራው መፋጠን እንዲረዳው በመካከላቸው ያለውን ቅሬታና መጨካከን በምሕረት አስወገደ (ነህ. 5+1-13)። ሕዝቡ እርስ በርሱ ተከፋፍቶ ነበር። እርስ በርሳቸው የተጨካከኑትን ያህል ቅኝ ገዥዎቻቸው አልጨካኩባቸውም። የሌሎች ግፍ እየቆጫቸው የራሳቸውን ግፍ ግን እንደ ጓጥ ይዘውት ነበር። ችግረኛ ወገናቸውን ከመርዳት በወለድ በማበደር፤ ቤቱንና እርሻውን

ወርሰው ተቀምጠው ነበር። ከህምያ ሕዝቡን በማሳመን የወሰዱትን ርስት እንዲመልሱ፤ ትርፍ ዋጋቸውን እንዲተው ተማፀነ። ሕዝቡም ምሕረት አደረጉ።

ብዙ ሕዝቦች ቅኝ ባለ መገዛታቸው ይከራሉ። ነገር ግን አንዱ አንዱን ቅኝ ገዥነት ይኖራል። ባዕድ ከሚገድለን እርስ በርሳችን ብንገዳደል ይሻላል የሚሉ ይመስላሉ። መልካም ለማድረግ የማይፈልጉ መልካም ግን እንዲደረግላቸው የሚፈልጉ ስንቶች ናቸው? መልካምን ለማየት መልካም መሥራት ይገባል። በእግዚአብሔር እጅ ለመቀበል በትንሿ እጃችን መስጠት ያስፈልጋል። እርስ በርሳችን እስከ ተጨካክንን ድረስ የእግዚአብሔርን ጉብኝት ማየት አንችልም። እርስ በርሳችን ተከፋፍተን ሌሎች ምንም ቢያደርጉብን ሊደንቀን አይገባም። ምድራችን እንድትፈወስ ከወራሪ ጠላት ብቻ ሳይሆን እርስ በርሳችን ከመገፋፋትም መዳን አለብን። ባለ ራእዩ ይህን ግንዛቤ ማስጨበጥ ያስፈልገዋል።

10 - የኪዳን መጽሐፍ ተነበበ

ነህምያ የሕዝቡን መመሪያ የኪዳንን መጽሐፍ በሕዝቡ ጆሮ እንዲነበብ አደረገ። ሕዝቡም መንፈሳዊ በዓሉን አደረጉ። የዳስ በዓልን አከበሩ። በእግዚአብሔርም ተደሰቱ። ታላቅም ንስሐ አደረጉ። «የአምላካችንን ቤት አንተውም» ብለው ቃል ኪዳን ገቡ። ከህምያ በመካከላቸው የባዕድ ቋንቋ የሚናገሩትን ድብልቅ ሕዝቦችን አስተማረ። ከህምያ በመጨረሻ፡- «አምላኬ ሆይ፥ በመልካም አሰበኝ» ብሎ ራሱን ሰጠ። ከሰውም ብድራትን አልጠበቀም። ሥራውም እንዲዘከርለት ሐውልት አላቆመም። እግዚአብሔር ብቻ በመልካም እንዲያስበው ተማፀነ (ነህ. 13)።

መንፈሳዊ እሳት ተዳፍኖ በሩክ ራእይ ሊኖር አይችልም። ስለዚህ ሕዝቡ የእግዚአብሔርን ቅዱስ ቃል እንዲያውቅ ባለ ራእዩ መጣር አለበት። የብዙ እርዳታ ድርጅቶች መሠረታቸው የእግዚአብሔር ቃል ነው። ያለ መንፈሳዊነት የርገራጌ ተግባራትን መፈጸም አይቻልም። በእግዚአብሔር ደስ የሚሰኝ፤ እርካታውን በሁኔታዎች ላይ ያላሳረፈ ትውልድን ለማትረፍ የእግዚአብሔር ቃል ያስፈልጋል። የእግዚአብሔርን ቤት ላለመተው ቃል የሚገባ ወገን ያስፈልጋል። የዳስ በዓልን የሚያከብር ትውልድ ያስፈልጋል። የዳስ በዓል የእስራኤል ልጆች በበረሃ መንከራተታቸውን የሚያስታውሱበት ነው። የትላንት መከራቸውን በማሰብ የዛሬን

መከረኞች እንዲረዱ የዳስ በዓል ያሳስባቸዋል። የዳስ በዓል የዓለምን ከንቱነት፣ የዕድሜን ውስንነት ያሳያል። ዓለም ከንቱ፣ ሰው ኃላፊ መሆኑን ስንረዳ ባለ ራእይ እንሆናለን። በሚያልፍ ዕድሜ የማያልፍ ሥራ ሠርተን ለማለፍ እንነቃቃለን። ነህም ድብልቅ ሕዝቦችን እንደ ገሰፀ እኛም በራእያችን ውስጥ ተቀላቅለው የሚኖሩትን ማየት፣ መገሰጽ፣ ካስፈለገም ማጥራት ይገባናል። እነዚህ ሕያዋን መሰናክሎች ናቸውና። ይህን ሁሉ ብናከናውን እንኳ ሰዎች በመልካም ያስቡኛል ብለን የሰውን ትንሽ ዋጋ መጠበቅ አይገባንም። ሥራችንን ስንፈጽም፡- «አምላኬ ሆይ፣ በመልካም አሰበኝ» ማለት ይገባናል።

እናስተውል

- ብሶት የወለዳቸው ብዙ ታጋዮችን ብናውቅም ምሽትን የናቁ ታጋዮችን ግን ብዙ እናውቅም። የምሽት ሙቀት በራሱ ባርነት ነው።
- ሥነ ምግባር የሌለው ሕዝብ አጥፊ ሳይመጣ እርስ በርሱ የሚጠፋፋ ሕዝብ ነው።
- ያልተሠሩ ሰዎች የተሠራውን አገር ያፈርሱታል።
- አእምሮ ሳይለማ አገር ቢለማ ውጤቱ እስደሳች አይሆንም።
- ቊጭት ባሉበት መርገጥ፣ ራእይ ወደፊት መራመድ ነው።
- መነቃቃት የትችት ሊቅ በመሆንም አይመጣም። መነቃቃት የሚመጣው በነቃቃነት ነው።
- እግዚአብሔር የሚባርከው ስሜታችንን ሳይሆን ውሳኔአችንን ነው።
- የሰው አለቃ ያለበት እያስታወሰ የረሳ ይመስላል። ባለ ራእይ ግን እንደ ረሳ ለመምሰል አይጥርም።
- የሰው ፊት ጥገኛ የሆነ፣ ሰውን ለማስደሰት የሚኖር ደክሞት ከመንገድ ይቀራል።
- በጥፋት ውስጥ የወደቁትን ለማውጣት መጀመሪያ ወደ ጥፋት የሚሄዱትን ማስቆም ይገባል።
- ተቃዋሚው ከሥራው ጋር ይስማማ እንጂ ከእኛ ጋር መስማማት አያስፈልገውም።
- በእግዚአብሔር እጅ ለመቀበል በትንሿ እጃችን መስጠት ያስፈልጋል።
- ዓለም ከንቱ፣ ሰው ኃላፊ መሆኑን ስንረዳ ባለ ራእይ እንሆናለን። በሚያልፍ ዕድሜ የማያልፍ ሥራ ሠርተን ለማለፍ እንነቃቃለን።

ምዕራፍ ዐሥራ አራት

ከተራራው በስተጀርባ

ራእይን አስፈላጊ ያደረገው ከፊት ለፊት ዕይታን የሚጋርዱ፣ ዓይንን የሚፈታተኑ ተራሮች ስላሉ ነው። ባለ ዓይን ተራራውን ያያል፣ ባለ ራእይ ግን ከተራራው በስተጀርባ ያለውን ሰፊ ሜዳ ያያል። ጭቆና ከቀድሞ ይልቅ ዛሬ ብሶ ይሆናል። የአስገባሪውም ቀንበር ተጭኖን ይሆናል። የገዢውም የብረት ዘንግ አድቅቆን ይሆናል። የሰው ልጆች እኩልነት አልተከበረም ይሆናል። ፍትሕ በማጣት ብዙዎች አንገታቸውን ደፍተው፣ ለበዳይ ክሰው እየኖሩ ይሆናል። አሳፋሪ ድህነትም መዘባበቻ አድርጎን ይሆናል። ተረካቢውን ትውልድ የሚያጠፋ ደዌ በሚያምረው ቁመና ሥር የተቀመጠ ምሣር ሆኖብን ይሆናል። መረንነት አደባባዩን እየገዛ፣ በብልግና የሚወዳደሩ በዝተው፣ ብሔራዊ አልጠግብ ባይነትም ጻር እስከ ጻር ሰፍኖ ይሆናል። ልጆች በጎዳና ወድቀው ውብ ዘመናቸውን ማንም ባልተቀበለው የመከራ ዓይነት እያረገፉት ይሆናል። ቤተሰቦች ሰላም በማጣት እየተበተኑ፣ የፍቅር ጣዕም እየቀጠነ ሊሆን ይችላል። የጥቂቶች የበላይነት ሰፍኖ፣ ድሆች ለባለጠጎች እንደ ተፈጠሩ ተደርጎ ይታሰብ ይሆናል። ልጆች ተራቡ ሲባል የባለጠጎች ልጆች፡- «ለምን ይራባሉ? አይስክራም አይበሉም ወይ?» እያሉ ይሆናል። የሃይማኖት መሪዎች ሐቅን ሠውተው የዘመኑ ሞግዚት ሆነው ሊሆን ይችላል። ተስፋ መቀረጥ ሳይሞክሩ ያቃታቸውን ወጣቶች ገዝቶ ይሆናል። በጎዳናው፣ በመንደሩ የሚወራው የውድቀት፣ የብሶትና የሽንፈት ንግግር ሊሆን ይችላል። ነገን በብሩህ ለማየት ጭጋግና ደመናው ጋርዶን ሊሆን ይችላል። ባለጠጎች እርካታ በማጣት፣ ባለሥልጣናት እጩይታ በማጣት ተንገላተው ማን ማንን መርዳት እንዳለበት እስኪጠፋን ሁሉም ችግረኛ ሆኖብን ሊሆን ይችላል። ተስፋ ያደረግናቸው፣ ይቤዣናል ያልናቸው እኛን ሠውተው የራሳቸውን ኑሮ እየገፉ ይሆናል። በሰው ተስፋ ማድረግ እስኪከብደን ሁሉም ቀሎብን ይሆናል። ራሳችንን ሲበላን እግራችንን እያከኩ ከማስደሰት የሚያሳምሙን አገልጋዮች አሳዝነውን፣ አስከፍተውን ያው ኃጢአቴ ይሻለኛል ብለን ኩብልለን፣ በፈንጂ ኳስ ለመጫወት ወደ ዓለም ገብተን ይሆናል። ራእይ ግን ከዚህ ጀርባ ያለውን ያያል።

ባረጀው ፍጥረት ላይ ሆኖ፣ ያውም በፍጥም ደሴት ተግዞ ራእይ ያየው የሐንበ ብዙ ውስብስብ ችግሮችን ካየ በኋላ

በመጨረሻ፡- «አዲስ ሰማይና አዲስ ምድርንም አየሁ» ብሏል (ራእ. 21:1)። ክርስቲናን የሚቃወሙ ነገሥታት ባየሱበት ዘመን፤ ዙሪያው ባሕር በሆነበት ደሴት ላይ ተቀምጦ፤ በሰንሰለት ውስጥ ሆኖ፤ ጨለማው አይሉ የሐንስ በራእዩ አዲስ ሰማይና አዲስ ምድር አየ። ፊተኛው ሥርዓት ያለፈበት፤ የማይጠገብ አስደሳች ህልውና የሰፈነበት፤ ማርጀት በልምላሜ የተተካበት፤ ሞት በሕይወት የተዋጠበት፤ ፍርሃት በእምነት ድል የተነሣበት፤ ግድያ በፍቅር የተሸነፈበት፤ እርዛት በሕያው ልብስ የተሸፈነበት አዲስ ዓለም ታየው። ራእይ ባሻገር ያለውን ያያል፤ ራእይ ከተራራው በስተጀርባ ያለውን ያያል፤ ራእይ ዓይን የማያየውን ያያል።

የተባረከው ሐዋርያ ጳውሎስ፡- «ስለዚህም እንታክት ነገር ግን የውጭው ሰውነታችን ቢጠፋ እንኳ የውስጡ ሰውነታችን ዕለት ዕለት ይታደሳል። የማይታየውን እንጂ የሚታየውን ባንመለከት ቀላል የሆነ የጊዜው መከራችን የክብርን የዘላለም ብዛት ከሁሉ መጠን ይልቅ ያደርግልናል፤ የሚታየው የጊዜው ነውና፤ የማይታየው ግን የዘላለም ነው» (2ቆሮ. 4:16-18) ብሏል። በሰው ሕይወት ውስጥ የሚታይና የማይታይ ሁለት ነገሮች ዘወትር ይኖራሉ። የሰው ልጅ ተፈጥሮው ሥጋና ነፍስ፤ የሚታይና የማይታይ ቢሆንም ዋጋ የሚሰጠው ግን ለሚታየው ነገር ነው። ሐዋርያው አሁን በተጨማሪ ያለውና የሚታየው ነገር መከራ ነው፤ የማይታየው ግን መጪው ክብር ነው ይላል። የሚታየው ጊዜያዊ የማይታየው መታደስ ዘላለማዊ ነው። የሚታየው ምድራዊና ኃላፊ፤ ትንሽ ቆይቶ አድራሻው የሚታጣ ነው፤ የማይታየው ግን ፀንቶ የሚኖር ነው። የሚታየውን መከራ በማይታየው ተስፋ እንረሳለን። ክርስቲያን ግን በማመን ቀርቶ በማየት ሲመላለስ ከዓለማዊያን ይልቅ ተስፋ ይቆርጣል።

ክርስቲያን በማመን እንጂ በማየት ሊወሰን አይገባውም። ዓለም ካላየሁ አላምንም ትላለች። መፈክሯም፡- «ማየት ማመን ነው» የሚል ነው። የአማኒው መመሪያ ግን ፡- «ማመን ማየት ነው» የሚል ነው። ሐዋርያው ቅዱስ ጳውሎስ በሌላ ስፍራ ላይ የተስፋን ትርጉም ሲያስረዳ፡- «በተስፋ ድነናልና፤ ነገር ግን ተስፋ የሚደረግበት ነገር ቢታይ ተስፋ አይደለም፤ የሚያየውንም ማን ተስፋ ያደርገዋል?» ብሏል (ሮሜ.8:24)። አሁን የምናየው ምንም ይሁን ተስፋ ግን ከምናየው በስተጀርባ የሚመጣው ነገር ነው። የለበስነውን ልብስ ተስፋ አናደርገውም፤ ምክንያቱም አይተነዋልና። ተስፋ ከምናየው በስተጀርባ ያለው ነገር ነው። ዓይን የሚያየው ጥቂቱን ነው፤ ዓይን የሚያየው የሚያገደው ነገር እስከ ገጠመውና

እስከ ተወሰነ ርቀት ነው። ዓይን የቆመውን ተራራ ያያል። ራእይ ግን ከተራራው በስተጀርባ ያለውን ያያል። የሚቋቋሙ ነገሮች ሁሉ ስሜትን ወይም አእምሮን ሊያግዱት ይችላሉ፤ ራእይ ግን ጥሶ ይወጣል።

ባለፉት ምዕራፎች ዓይናማውን ሙሴን፤ እውነትን የመረጠውን ነህምያን አይተናል። እነዚህ ለራእይ ሕያዋን ፍቺዎች ናቸው። በዚህ ምዕራፍ ደግሞ ከተራራው በስተጀርባ ያለውን ተስፋ ያየውን፤ በነጻነት ትግል ውስጥ ሰሙ ገኛ የሚወጣውን ማርቲን ሉተር ኪንግ ጁኒየርን ነው።

ዛሬ በየዓመቱ በፈረንጆች ጥር 15 ቀን ማርቲን ሉተር ኪንግ የተወለደበት ቀን ብሔራዊ በዓል ሆኖ በምድረ አሜሪካ ይከበራል። በ1968 እ.አ.አ. በሎሬን ሆቴል በረንዳ ላይ ቆሞ ንግግር ሲያደርግ በአንድ ነጭ በተተኩሰ ጥይት አንገቱን ተመትቶ ሞቷል። በማርቲን ሉተር ኪንግ የጥቁሮች የቁም ሞት አብቅቶ፤ ነጻነታቸው በሰብከቱ አብቦ፤ በመሥዋዕትነቱ አፍርቶ ዛሬ አሜሪካ የመጀመሪያውን ጥቁር ፕሬዝዳንት ባራክ ኦባማን ለመምረጥ በቅታለች። ተቃዋሚዎች የራእይን እሳት ለማጥፋት በሞከሩ ቍጥር ይበልጥ ይቀጣጠላል። አለቃ ታየ ገብረ ማርያም ከብዙ እንግልት በኋላ በሞቱ ጊዜ እህታቸው እንዲህ ብለው የሀዘን ሙሽ ገጠሙላቸው፡-

ይሰሩህ ያግዙህ ይሰደዱህ የትም
አንተ ብትሰቃይ ታሪክህ አይሞትም
ቢከፋ ቢደሰት ሁሉም በሞት ያልፋል
የመልካም ሰው ዝና ታሪኩ ይተርፋል።

ይህንን ግጥም ለታላቁ የነጻነት ታጋይ ለማርቲን ሉተር ኪንግ ቢቀጽሉለት ያስኬዳል። ድምፁን ለማፈን ሲጥሩ ዳርቻ እስከ ዳርቻ፤ የዘመናትን ሽለቆ እየሰነጠቀ ተሰምቷልና። ራእዩን ሊያጠፋ ቢፈልጉ በሆዱ የገፋው እህል ሳይሆን ልጅ ነውና ተወልዶ አድጓል። ማርቲን ሉተር ኪንግ ንግግር ሲያደርግ የተሠዋለት የሎሬን ሆቴል «ብሔራዊ የሰብአዊ መብት ሙዚዩም» ሆናለች። በየዕለቱም በብዙዎች ትጉበኛለች። ወ/ሮ ላቶች እንደ ገጠሙት፡-

ቢከፋ ቢደሰት ሁሉም በሞት ያልፋል
የመልካም ሰው ዝና ታሪኩ ይተርፋል።

ማርቲን ሉተር ኪንግ የተወለደው በፈረንጆች ጥር 15 ቀን ነው። አባቱ የአንድ ቤተ ክርስቲያን መሪ ሲሆን እናቱ ደግሞ

አስተማሪ ነበረች። አባቱ የቀድሞ ስሙን ቀይሮ በ6 ዓመቱ ማርቲን በማለት በራሱ ስም ሰየመው። ማርቲን የአንደኛና የሁለተኛ ደረጃ ትምህርቱን ካጠናቀቀ በኋላ በ1944 እ.አ.አ. ወደ ሞር ህውስ ኮሌጅ ተዛወረ። በዚያ ወቅት ያገኛቸው ዶ/ር ቢንጃሚን ማያስ በዓለማዊ ትምህርት ብቻ ሳይሆን በመንፈሳዊ ትምህርትም ምሁር መሆኑን እንደሚቻል ሰላስገነዘቡት የመጀመሪያ ዲግሪውን በ1948 እ.አ.አ. ከተቀበለ በኋላ በክሮዘር የሥነ መለኮት ኩሌጅ ትምህርቱን ቀጥሎ በከፍተኛ ማዕረግ በመጨረሱ የክሮዘር ፌሎውሺፕ ዕጩ በመሆን ሌላ የትምህርት ዕድል ተሰጠው። በ1953 እ.አ.አ. ለዶክተርነት የሚያበቃውን ጥናቱን ፈጽሞ በከፍተኛ ዲግሪ ተመረቀ።

ማርቲን ሉተር ወዲያው የአንድ ቤተ ክርስቲያን መሪ በመሆን ማገልገል ጀምሮ ትዳር በመመሥረት ኑሮውን መግፋት ቀጠለ። ብዙም ሳይቆይ ስለ ጠባብ ቤት ማሰብ ትቶ በሰቆቃ የሚኖሩትን ጥቁር ሕዝቦች ትዳር አድርጎ ትግሉን ቀጠለ። እነዚህ ጥቁሮች የንቀትና የስድብ ጉድፍ መጣያ ሆነው፤ ጉልበታቸው እየተወደደ እነርሱ እየተጠሉ፤ የሚገነቧትን ከተማ እንዳይኖሩባት እየተከለከሉ፤ ሰቆቃቸው ገደቡን እየሞላ ማለፍ ጀምሮ ነበር።

በጥቁሮች ላይ ይደርስ የነበረውን ሰቆቃ በጥቂቱ እንኳ ብንመለከት፡-

ከነጮች ጋር በአንድ አውቶብስ መሳፈር፤ ነጮች በሚገበዩበት የገበያ አዳራሽ መገባደግ፤ ከነጮች ልጆች ጋር የጥቁር ልጆች በአንድ ትምህርት ቤት መማር ክልክል ነበረ።

ማርቲን ሉተር ኪንግ ለእንቅስቃሴው መጀመሪያው የሆነው ከነጮች ጋር በአንድ አውቶብስ መሄድ አይቻልም የሚለውን መመሪያ መቃወም ነበር። በዚህም ዓመፅ መላውን የአላባማ ጥቁር አሜሪካዊ በማስከተት ለ382 ቀናት በአውቶብስ ጎዳናዎች ላይ በመሰለፍ ንቅናቄውን መራ። በዚህ ዓመፅም ታሠረ፤ ቤቱም በቦንብ ጋየ። በዚህ ዓመፅም በቀረበበት ክስ ረታ። የአሜሪካ ጠቅላይ ፍርድ ቤት የነጮችና የጥቁሮች በማለት የአውቶብስ መድልክ ማድረግ ሕገ መንግሥቱን የሚቃወም ተግባር ነው በማለት ለኪንግ ፈረደ።

የማርቲን ሉተር ኪንግ ስሙ መግነን የጀመረው ከዚህ በኋላ ነው። ብዙዎችን የጥቁር ንቅናቄ መሪዎችን በማስከተል በ1957 እ.አ.አ. የደቡብ ክርስቲያን አመራር ጉባኤ (SCLC) በመባል ዛሬ የሚታወቀውን ድርጅት መሠረተ። የድርጅቱ ፕሬዝዳንት ሆኖ የተመረጠው ማርቲን ጥቁሮች ስለ መብታቸው ሰላማዊ ትግል

እንዲጀምሩ ቅስቀሳውን አደረገ። የመጀመሪያውን መጽሐፉን ለሕትመት ካበቃ በኋላ ወደ ሕንድ ተጉዞ የተወሰነ ጊዜያት ከቆየ በኋላ የጀመረውን ትግል ከዳር ለማድረስ በ1960 እ.አ.አ. ወደ አሜሪካ ተመልሶ የአባቱ ረዳት መጋቢ በመሆን የቤተ ክርስቲያን አገልግሎቱን ጀመረ።

ከሦስት ዓመት በኋላ በበርሚንግሃም ትልቅ ሰልፍ አስደረገ። የሰልፉ ዓላማም ከነጮች እኩል ክፍያን በመጠየቅና ነጮች በሚገበዩበት የገበያ ስፍራ ጥቁሮች የመግዛት መብት አላቸው የሚል ነበር። ይህ ጥያቄ አክራሪ ነጮችን ያስቆጣ ሲሆን ነጭ ፖሊሶች ሰልፈኞቹን በውሻ በማስበላት አስቃቂ ተግባር ፈጸሙ። ሰላማዊ ትግሉም ወደ ታላቅ ቀጣ ተቀይሮ በመላው አሜሪካ የጥቁሮችን ጩኸት ቀሰቀሰ። ኪንግም ታሠረ። ታሥሮም በጽሑፍ በሚልከው መልእክት አሳቱ መቀጣጠል ጀመረ።

ኪንግ የሚያደርጋቸው ድንቅ ንግግሮቹ ክብርና ተደማጭነትን ማግኘት ጀመሩ። ከንግግሮቹ ውስጥ «ሕልም አለኝ - I have a dream» የሚለው ንግግሩ ተጠቃሽ ነው። በዋሽንግተን በተደረገው ትልቅ ሰልፍ ላይ ማርቲን ከጠበቀው በላይ ሕዝብ በመምጣቱ በወረቀት ሊያቀርበው የነበረውን ንግግር ትቶ በቃሉ የተናገረው ትልቅ ንግግር ነበር፡-

«አሁንም ሕልም አለኝ»

ከዓመታት በፊት ታላላቅ አሜሪካውያን ተሰብስበው የፈረሙት ሕግ ለእኛ ተምሳሌታዊ ጥላ ሆኗል። ይህ አዋጅ በብዙ ሚሊየን ለሚቆጠሩ በነጮች የባርነት እሳት ለሚማቅቁና ለሚለበለቡ ጥቁሮች ታላቅ ተስፋን የሰጠ ነበረ ... ነገር ግን ከመቶ ዓመትም በኋላ ጥቁር አሜሪካውያን ነጻ አይደለንም። ከመቶ ዓመት በኋላም ጥቁሮች በዘር መድልዎ ሰንሰለት ተጠፍረንና፤ በመገለል ተጨቀንን እንገኛለን። ከመቶ ዓመት በኋላም ጥቁር አሜሪካውያን የሀብት ክምችት በሞላበት ባሕር በተከበበች ደሴት ላይ በድህነት ብቻችንን ወድቀን እንገኛለን።

ከመቶ ዓመትም በኋላ ጥቁር አሜሪካውያን የአሜሪካ አንዲት ጥግ ላይ ወድቀን በራሳችን መሬት መፃተኛ ሆነናል። ዛሬ ይህን አሳፋሪ ሁኔታ ልንገልጽ ተሰብስበናል። ዛሬ ለእግዚአብሔር ልጆች ሁሉ በእኩልነት ፍርድ ሊሰጥ ይገባል።

ልጆቻችን የተገፈፈው ማንነታቸው ተመልሶ ማንነታቸውንም ዝቅ ያደረገውና «ለነጮች ብቻ» የሚለውን ምልክት እስካሳለገው ድረስ እርካታ የለንም። በሚሲሲፒ የሚገኘው ጥቁር ከነጭ አኩል ድምፅ የመስጠት መብቱ እስካልተከበረ ድረስ፤ በኒውዮርክ የሚገኘውም ነጭ የጥቁርን ድምፅ የመስጠት መብት እስካልተቀበለ ድረስ እርካታ የለንም።

ተስፋ በመቀረጥ ሽለቆ ውስጥ አትዋጡ! ዛሬም ሆነ ነገ አስቸጋሪ ሁኔታዎች ይጠብቁናል። ነገር ግን ሕልም አለኝ! ይህ ሕልም ደግሞ በአሜሪካ ሕልም ውስጥ ጠልቆ የተቀበረ ነው። ሕልም አለኝ! አንድ ቀን ይህ አገር በአንድነት ተነሥቶ የዜግነት ትርጉም በአውነት የሚኖርበት ቀን እንደሚመጣ። የሰው ልጅ ሁሉ እኩል ለመፈጠሩም የአውነት ምስክር አለን።

በጀርጂያ አንድ ቀን የቀድሞ ባሮች ልጆችና የቀድሞ የባሪያ ፈንጋይ ልጆች በወንድማማችነት በአንድነት ጠረጴዛ ዙሪያ እንደሚቀመጡ ሕልም አለኝ።

ዛሬ በባርነት እሳት የምትለበለበው ሚሲሲፒ እንኳን የነጻነትና የፍትሕ አደባባይ የምትሆንበት ቀን እንደሚመጣ ሕልም አለኝ!

ሕልም አለኝ! አራቱ ሕፃናት ልጆቼ በቆዳ ቀለማቸው ሳይሆን በቸሎታቸውና በባሕርያቸው የሚዳኙበት አገር ላይ እንደሚኖሩ ሕልም አለኝ!

ዛሬ ሕልም አለኝ!

አንድ ቀን የኢየሱያንዱ ሽለቆ እንደሚስተካከል፤ የኢየሱያንዱ ተራራም ደልዳላ እንደሚሆን፤ ዳገቱም ወደ ሜዳ እንደሚቀየር፤ ጉርባጣውም እንደሚቃና... የእግዚአብሔር ክብር እንደሚገለጥ ሥጋ ለባሽ ሁሉም እንደሚመለከተው አዎ! ዛሬም ሕልም አለኝ!

ዛሬም እምነታችን የለመለመ ነው። የተስፋ መቀረጥን ተራራና ድንጋይ ለማሰጠት ዛሬም እምነታችን የለመለመ ነው (ኔሽን ጋዜጣ የካቲት 1995)።

ማርቲን ሉተር ኪንግ ከእስር ቤት ከወጣ በኋላ በዚያው ዓመት ባደረጋቸው ልብን የሚገዙ፤ መንፈስን የሚያግሉ፤ የመቃብር በሮችን የሚያንኳኑ ንግግሮቹ «ታይም» መጽሔት እ.አ.አ. የ1963 «የዓመቱ ሰው» በማለት መረጠው። ወዲያው በዓመቱ በ1964

እ.አ.አ. የኖቤል የሰላም ሽልማት አሸናፊ ሆነ። ሽልማቱን ተከትሎ ግን ብርቱ የሆኑ ተጋድሎዎች ጠበቁት። ያለ ትግል ድል የለምና። ኪንግ ከነጮች ጥላቻንና እንግልትን መቀበሉ ብቻ አልነበረም ፈተናው። ሰላማዊ ትግሉን ጥቁሮች አልተቀበሉትምና ዓመፅ በረታ። የሚታገላቸው ብቻ ሳይሆን የሚታገልላቸውም ፈተናው ሆኑበት። ሰባት ዓመት የታወረ ዓይነ ሰውር ነገ ዓይንህ ይበራል ቢሉት «ዛሬን እንዴት አድሬ?» አለ ይባላል። ኪንግን የገጠመው እንደዚህ ነበር።

ከብዙ ማግባባት በኋላ ቀጣን አብርዶ ጥቁሮቹን ለሰላማዊ ትግል አነቃቃ። ከነጻነታቸው ጋር ጥቁሮችን ለተሻለ ኑሮ ለማብቃት ዓላማ አድርጎ ተነሣ። ከሰው ነጻ ሆነው የድንቅርናና የረሀብ ባሮች እንዳይሆኑ ወደ ሙሉ የነጻነት ብርሃን እንዲደርሱ መታገል ጀመረ። በአሜሪካ ታሪክ የመጀመሪያ የተባለውን ሰልፍ በዋሽንግተን የምክር ቤት አዳራሽ ፊት ለፊት አደረገ። «የተሻለ ኑሮ ለጥቁሮች» የሚል መርህን ያቀደ ነበር። ከዚህ ሰልፍ በኋላ በሜምፊስ ከፍተኛ ሰላማዊ ሰልፍ በጽዳት ሠራተኞች ተደረገ። ኪንግ ብሔራዊ የሥራ ማቆም አድማን ለማድረግ እያቀደ ሳለ በኤፕሪል 4/1968 እ.አ.አ. በሎሬን ሆቴል በረንዳ ላይ ቆሞ ንግግር ሲያደርግ ከአንድ ነጭ በተተኮሰ ጥይት አንገቱ ላይ ተመትቶ ሞተ። ከእርሱ ሞት በኋላ አሜሪካ በጥቁሮች ዓመፅ ተናጠች።

በቀና ሕይወቱ፤ በሥነ መለኮት እውቀቱ የዳበረው ኪንግ አንድ ቀን የወገኑን መከራ መታገሥ አቃተውና በቀርጥ ተነሣ። ለአራት ሕፃናትና ለአንዲት ሚስቱ ኖሮ፤ ጥሩ አባወራ ተብሎ አሳለፈም። ራእይ የሃያ አንድ ሚሊየን ጥቁር አሜሪካውያን ኑሮ የለወጠ ነው። የአጥቢያ ቤተ ክርስቲያን መሪነቱን አስረክቦ፡- «ራእይ አለኝ» ብሎ ጮኸ። እርሱ ብሔራዊ ሻማ እንጂ የአጥቢያ ብርሃን አልነበረም። ብዙዎች ምንድነው የሚታይህ ሲሉት የጥቁሮች መብት ሲከበር፤ የጥቁር ልጆች ከነጭ ልጆች ጋር አብረው ሲማሩ፤ ጥቁሮች በነጮች ምግብ ቤት ገብተው ሲመገቡ ይታያል አለ። እርሱ ይህን ድምፅ ይዞ በወጣበት ሰዓት ግን ይበልጥ ጨልሞ፤ የጥቁሮች ስቃይ በምድረ አሜሪካ በርትቶ ነበር። ያንን ሕልመኛ በአደባባይ ገደሉት። ራእይ ግን ከእርሱ ሞት ደቂቃ ጀምሮ መገለጥ እውን መሆን ጀመረ። የስንዴ ቅንጣት ከሞተችና ራሷን ካጠፋች በኋላ እንደ ገና እንደምታፈራ የዚህ ሰው ራእይም በሞቱ ላይ አፈራ። ባለ ራእይ ከመሆኑ በፊት ግቡን አይቶ ደስ ይለዋል። ሲፈጸም ባይኖርም እያዝንም። ምክንያቱም ራእይ የመሆንን ያህል አጉልቶ ያሳያልና። ዛሬ በምድረ አሜሪካ የጥቁሮች መብት ሰፍኗል። ከመምረጥ አልፈው ተመራጭ በመሆን የአሜሪካ መሪ ሆነዋል።

ማርቲን ሉተር ኪንግ የታየው ቅዠት አልነበረም። ራእይ አንደ ታየው እኛ ምስክር ነን። እግዚአብሔር አሳይቶ ያወርሰናል። ወይም የታየንን ያወርሰናል። ሙሴ ከነፃንን በግብፅ ሆኖ አያት። ለሕዝቡ አሳያቸው። በዓይኑ ግን አሳያትም። ትውልዱ ግን አይቷታል። ማርቲን ሉተርም እንደዚሁ ራእይ ታየው፤ አፈጻጸሙን ግን አሳየም። ማርቲን ሉተር ኪንግ ራእይ አለኝ ሲል ከፊት ለፊቱ የሚታየው ጥቁር ተራራ ነበር። በጥቁርኛና በነጮች መካከል ጥላቻ ጨምሯል። ነገር ግን ራእይ ከተራራው ጀርባ ያለውን ማየት ነው።

በነቢዩ ዘካርያስ ለዘሩባቤል ለዚያ የእምነት ሰው፤ መቅደሱን ዳግም ለሚገነባው፤ የፈረሰውን ለሚያድሰው ሰው የተነገረውን እናስታውስ፡- «ታላቅ ተራራ ሆይ፥ አንቱ ምንድር ነህ? በዘሩባቤል ፊት ደልዳላ ሜዳ ትሆናለህ» (ዘካ. 4+7)።

ዘሩባቤል የራእይ ሰው ነበረ። በፊቱ ግን አሳሳልፍም የሚል ግዙፍ ተራራ ነበር። ከፊት ያለው ተራራ በኋላ ሆኖ ትዝታ ወይም ታሪክ ይሆናል። በተራመድን ቊጥር ተራራ ከጀርባ ይሆናል። ለተቀማጮች ግን ተራራ ከፊት ለፊታቸው ሆኖ እንዳወካቸው ይኖራል። ለአልቸልም ባዮች፤ ሌላው ይናገርልኝ፤ ሌላው ይሥራልኝ ለሚሉ ታካዮች ተራራ አይደለም። ለባለ ራእዮች ግን የማይቻለው ይቻላል። ትልቁ ችግር በትንሽ እምነት ይሸነፋል።

በተራራው ጫፍ ላይ ቆሚያለሁ

ማርቲን ሉተር ኪንግ መጽሐፍ ቅዱስ ባንናጸፈው የእምነት ቃሎች በዓለም ላይ የተደነቁ ንግግሮችን አድርጓል። ለዚያን ጊዜ ጨለማ ደማቅ የነበሩ፤ በበረሃ የተሰሙ ድምፆች ናቸው። ዛሬ ከነጻነት ጋር ለተወለደው ግን ቀላል ሊሆኑ ይችላሉ። ማርቲን በኤፕሪል 9/1967 እ.አ.አ. በኔው ኮሪንግተን ቤተ ክርስቲያን ፔካግ-ውስጥ ያደረገው ንግግር ዛሬም ጭምር ይደመጣሉ።

«ከብዙ ዘመናት በፊት ዮሐንስ የሚባል አንድ ሰው ነበር። ይህ ሰው ለብቻው በአንዲት ፍጥም በምትባል ደሴት ላይ ተግዞ በነበረበት ዘመን ብቸኝነትን እንዴት እንደ ተለማመደው ተመለከትኩ። እኔም መታሰርና ብቸኝነትን በሚገባ አውቀዋለሁ። በአንዲህ ዓይነት ሁኔታ ለብቻህ ስትታሰር ሁሉንም ነጻነትህን ተገፈህ ነው። የማሰብ ነጻነትህ፤ የመጸለይ ነጻነትህ፤ የማሰላለፍና የመረዳት ነጻነትህን ተገፈህ ነው ... ዮሐንስ በዚያች ባዶ ደሴት ለብቻው በታሠረበት ወቅት ራእዩን

ወደ ሰማይ አነሣ፤ በዚያም አዲስ ሰማይና አዲስ መሬት ሲወርድ ተመለከተ። በዮሐንስ ራእይ ምዕራፍ 21+1 ላይ፡- «አዲስ ሰማይና አዲስ ምድርንም አየሁ፥ ፊትኛው ሰማይና ፊትኛይቱ ምድር አልፈዋልና፥ ባሕርም ወደ ፊት የለም» በማለት ተናግሯል።

ዮሐንስ በራእዩ የተመለከተው የዚህ አዲስ ሰማይና ምድር ታላቅ ክብር ደግሞ ምሉዕነቱ ነው። በሦስቱም አቅጣጫ የተሟላለት ነበር። በዚያው ምዕራፍ ቊጥር 16 ስትመለከቱ፡- «ከተማይቱም አራት ማዕዘን ነበራት፥ ርዝመትም እንደ ስፋትዋ ልክ ነበረ። ከተማይቱንም በዘንግ ለካት አሥራ ሁለትም ሺህ ምዕራፍ ሆነች፤ ርዝመትዋና ስፋትዋ ከፍታዋም ትክክል ነው» ብሏል። በሌላ አባባል አዲሱ የእግዚአብሔር አገር ... አዲሱ በራእይ የምናየው አገር የጉደለው ነገር የለም ማለት ነው። ለዚህም ነው በራእያችን የምንገፋው።

ዛሬ ብዙ ጥቁሮች በቀለማቸው ሲያፍሩ እናያለን ... ለዚህም ነው ማንነታችንን ተቀብለን እንበረታ ዘንድ ወደ እግዚአብሔር እንደንጸልይ የምንጠይቃችሁ ... ከመቀመጫችሁ ሳይሆን ከነፍሳችሁ ተነሥታችሁ ... እኔ አንድ ሰው ነኝ ... የተከበረ፤ ታላቅ የሆነ፤ የሚያኮራ ዘር ያለኝ ነኝ። ምንም እንኳን ብጨቆንም፤ ብዘበዘዝም፤ ታሪኬ የቱንም ያህል የሚያም ቢሆንም ጥቁር ብሆንም ... ግን ቆንጆ ነኝ። ልንናገር የሚገባን አንዲህ ነው፤ ራስን የመቀበል መርህ የሕይወት መሠረት ነው።

በአላባማ እያለሁ ጫማዬን የሚጠርግልኝ አንድ ሊስትሮ ነበር ... ይህ ሊስትሮን ስመለከት ወደ አእምሮዬ የሚመጣ ነገር ቢኖር የቱንም ያህል ጫማዬን ብጠርገው እንደ እርሱ አድርጌ ሳሳምረው አለመቻሌን ነው። ስለዚህም ይህ ልጅ በጫማ ማሳመር ደክተሬት ዲግሪ አለው ብዬ ተቀበልኩ። ከእኔ የተሻለም ስለሆነ አከበርኩት።

ወንድሞቼ! የሕይወት ዕጣችሁ መንገድ መጥረግ ከሆነ ውጤት ማይክል አንጀሎ እንደሚሰለው ሰዕል፤ ቤትሆሻን እንደሚያቀናብረው መዚቃ፤ ሼክስፒር እንደሚጽፈው ግጥም ... መንገድን ጥረጉት ... የሰማይ መላእክትም በእናንተ ሥራ ተደስተው ... «ሥራውን በትጋት የፈጸመ ታላቁ መንገድ ጠራጊ...» ይበሏችሁ። ምንም ሳትሠሩ ከመቀመጥ አየሠሩ በመላእክት መታየት ይበልጣል ...

በተራራ ላይ ዝግባ መሆን ቢያቅታችሁ በሽለቆ ውስጥ ችፍግ ሁኑ ... ነገር ግን የተሻለ ችፍግ። ዛፍ መሆን ባትችሉ ቊጥቁጥ ሁኑ ... አውራ ጎዳና መሆን ባትችሉ ትንሽ መንገድ ሁኑ ... ፀሐይ መሆን ባትችሉ ኮከብ ሁኑ። የምታሸንፉትም ሆነ የምትሸንፉት በመጠናችሁ ትልቅነት አይደለም። ባላችሁበት የተሻላችሁ ሁኑ ... ያን ጊዜ ሕይወትን ታሸንፋላችሁ ...

በመጨረሻም እናንተ ወንድሞቼ የምነግራችሁ ሦስት ነገር ቢኖር፡- በመጀመሪያ ራሳችሁን ውደዱ ... ራሳችሁን ባትወዱ ማንንም አትጠቅሙምና፤ በሁለተኛ ደረጃ ወንድሞቻችሁን ውደዱ... ያን ጊዜ ንብረት ይኖራችኋልና።

በመጨረሻ እግዚአብሔርን በሙሉ ኃይላችሁ፤ ነፍሳችሁና ልባችሁ ውደዱት ... የሕይወት አስተንፋሳችሁ ይታደሳልና ... እነዚህን ሦስቱን ስታደርጉ ብቻ ነው እግዚአብሔር ሰውን ከአንድ ደምና ሥጋ እንደ ሠራውና በምድርም ፊት እንዳስቀመጠው የምታውቁት።

ማርቲን ሉተር ኪንግ በሜምፊስ የጽዳት ሠራተኞች አድማ ላይ ተገኝቶ ያደረገው ንግግርም በተግባር የተፈጸመ ትንቢት ነበር። ጥቂቱን ብንጠቅስ፡-

«... እያንዳንዳችን ስለ ራሳችን ማሰብ እናቁምና ስለ ሌሎች ማሰብ እንጀምር። በኢያሪኮ መንገድ ወንበዴዎች ደብድበው ጥለውት የሄዱትን ሰው ታሪክ አሰታውሱ። ያንን መንገድ በአካል ተገኝቼ ተመልክቼዋለሁ ... በእርግጥም ኢየሱስ ክርስቶስ ለምሳሌው ትክክለኛ ቦታን መርጧል። ያ ሰው በወደቀበት መንገድ መጀመሪያ የደረሰው ሌዋዊ «አርሱን ለመርዳት ቢሞክር ወንበዴዎቹ ቢመጡብኝ ምን እሆናለሁ?» በማለት ጥሎት ሄደ ... በመጨረሻ የደረሰው መልካሙ ሳምራዊ ግን፡- «ጥዬው ብሄድ ምን ይሆናል?» በማለት አነሣው። ዛሬ እኛም «ምን እሆናለሁ» ሳይሆን ምን ይሆናሉ?» በማለት እንነሣ። ብሏል። በንግግሩ መጨረሻም፡- «ማንም ረጅም ዕድሜ መኖርን እንደሚፈልገው እኔም እፈልጋለሁ። ይህ ፍላጎቴ ደግሞ ባይሳካ ግድ የለኝም ... ከተራራው ጫፍ ደርሻለሁና እግዚአብሔር ወደ ተራራው ጫፍ ውጣ አለኝ። በዚያም የተሰፋይቱን ምድር ተመለከትኩ ... ለእናንተ ግን ወደዚያች ምድር አብራ ላልገባ

እችላለሁ። ነገር ግን ቀድሜ ተመልክቻለሁ ... ስለዚህ አብረን እንደ ገባን እቆጥረዋለሁ» በማለት ተናግሯል።

ማርቲን ሉተር ኪንግ በዓይኑ ሳይሆን በራእይ አየ። በዓይኑ የሚያየው ጥቁሮች በውሾች ሲበሉ ነው። በልቡ ግን የሚያየው ጥቁሮች የደሞዝ መብታቸው ሳይሆን የሰብአዊ አኩልነታቸው ሲረጋገጥ ነው። የችግሩ ወራጅ የደሞዝ ማኅበ ሊሆን ይችላል፤ ምንጩ ግን እግዚአብሔር ያልነሣን የሰብአዊ ክብር ነው። ምንጩን ሳይደፍኑ ከወራጁ ጋር መታገል ውጤታማ አያደርግም። የማርቲን ሉተር ኪንግ የራእይ ጉዞውን ስናይ ለእኛ የሚተርፍልን በጎ አውቀት አለ።

ስሙ የተቀየረ ሰው ነበር

ማርቲን ሉተር ኪንግ እስከ ስድስት ዓመቱ ድረስ በቤተሰቡ የሚጠራበት ስም ሚካኤል ሉተር ኪንግ ነበር። አባቱ ማርቲን ሉተር ኪንግ ስሙን ማለት ማይክል የሚለውን ቀይሮ በራሱ ስም ማርቲን በማለት ሰየመው። አባቱ የቤተ ክርስቲያን አገልጋይ፤ ስለ አጥቢያ ምእመናን ብዙ የሚያስብ መንፈሳዊ እረኛ ነበረ። ማርቲን ሉተር ኪንግ የአባቱን ስፍራ ይዞ አገልግሎቱን ቢቀጥልም ከአባቱ በላይ ስለ ሃያ አንድ ሚሊየን ጥቁር አሜሪካውያን የሚታገል ሆነ። ከእኛ በኋላ የሚመጡ ከእኛ ይበረታሉ። ምክንያቱም ሥራቸውን የሚጀምሩት እኛ የመጨረሻ በምንለው ተግባራችን ላይ እነርሱ የመጀመሪያ አድርገውት ወይም በእኛ መጨረሻ ላይ ረግጠው ነው። ደቀ መዛሙርቶች ከእኛ ሊበልጡ ይገባል። አእምሮአችን ይህን መፍቀድ አለበት አሊያ እንደ ድመት ወልደን የምንበላ እንሆናለን።

መጽሐፍ ቅዱሳችንን ስንገልጥ ለታላላቅ ባለ ራእዮች እግዚአብሔር ስማቸውን ቀይሮላቸዋል። ለምሳሌ፡- የኦብርሃም የመጀመሪያ ስሙ ኦብራም ነበር። እግዚአብሔር ግን ኦብርሃም በማለት ሰየመው። የብዙዎች አባት ማለት ነው። ኦብርሃም የገዛ ስሙ ተጽእኖ አድርጎበት ስለ አንድ ልጅ ብቻ ያስብ ነበረ። እግዚአብሔር ግን እንደ ሰማይ ከዋክብት እንደ ባሕር አሸዋ ስለሚበዙ ትውልዶቹ እንዲያስብ ራእይ ሰጠው።

አሳባችንን የወሰነብን የእኛ ስም ምን ይሆን? ሥልጣናችን ይሆን? ከማዕረጌ ዝቅ ብዬ ስለ ድሆች ስሟንት ወንጌ ብወርድስ ብለን ይሆን? ስማችንን መቀየር አለብን። የእኔ ስም ልዑል ሳይሆን የእኔ ስም ጢቃሚ ነው። በሽለቆች መካከል በተዘረጋ በቀጭን የሥልጣን ገመድ ላይ የማልፍ ጠንቃቃ ሳልሆን በደልዳላ መሬት

የምሮጥ ባለ ራእይ ነኝ ማለት አለብን። ራሳችንን አጥብብን ቤተሰቡን ከረዳሁ በቂ ነው ብለን ይሆን? ተፈጥሮ ሳይገድብን ራሳችንን ገድብን ይሆን? እኔ ግን የብዙዎች አባት ነኝ ማለት አለብን። ያየነውን እግዚአብሔር ያወርሰናልና። በእግዚአብሔር ፊት ሕልሙ እውን ይሆናል፤ የራቀውም ይቀርባል።

ጊዜያዊ ክብርን ናቀ

ማርቲን ሉተር ኪንግ የሥነ መለኮት ትምህርቱን በከፍተኛ ማዕረግ ያጠናቀቀ፤ የአንዲት ቤተ ክርስቲያን የተከበረ መሪ ነው። የሚያገለግላቸውም ጥቁር አሜሪካውያን ታላቅ አክብሮት ይሰጡት ነበር። ነገር ግን የእርሱ የራሱ ሰብእና፤ የሚያገለግላቸውም ሕዝቦች ማንነት ጥያቄ ውስጥ ነበረ። አሁን አንቱ ተብሎ ለመኖር ጊዜው አይደለም።

ጊዜው የነጻነትን ብርሃን መለኮት የሚጠይቅ ነበር። ይህ ደግሞ ሰው ሰው የሚሰጠው ሳይሆን እግዚአብሔር ለሰው ልጅ አስቀድሞ የሰጠው የተፈጥሮ ክብር ነው። ነገሥታት ነጻነትን ሰጠን እያሉ ብዙ ጊዜ ሲመኩ እንሰማለን። ነገሥታት ነጻነትን ያስመልሱ ይሆናል እንጂ ነጻነትን መስጠት አይችሉም። ምክንያቱም ሰው በተፈጥሮው ነጻነት ያለው ፍጡር ሆኖ ተፈጥሯልና። ማርቲን ሉተር ኪንግ ወደ አደባባይ ወጥቶ ስለ ጥቁር አሜሪካውያን አቤት ቢል ብዙ ነገሮችን ከማጣት ባሻገር ሕይወቱንም ሊያጣ ይችላል። በእውነትም ገና በመጀመሪያው እንቅስቃሴው ቤቱ በቦንብ ጋይቷል። እርሱም ወደ ወገኒ ወርዷል። ሰው የሰጠውን ክብር መልሶ ሰው ይወስደዋል። እግዚአብሔር የሰጠውን የኅሊና ክብር ላለ ማስነካት ወገኒ መውረድ ግን ትልቅ ነጻነት ነው። ማርቲን ሉተር ኪንግ መታሰርን መሞትን አልፈራም። የፈራው ላላመነበት ነገር ተገዝቶ፤ ኅሊናው የከላ ሆዱ ያበጠ ክቡር መሆኑን ነው። ሰው ክቡር ከሚለው ራሱ ለራሱ ሚዛን እንዲደፋለት ፈለገ።

ዛሬ ያለው ቁም ነገር ገንዘብ፤ ውበት፤ ሥልጣን ነው። «የትም ፍጭው ዱቄቱን አምጭው» የሚባለው ተረት እውነት ሆኗል። ሰው ገንዘብ ለማግኘት፤ የሰው አንቱታን ለማግኘት ምንም ከመሆን ምንም ከማድረግ የማይመለስ ሆኗል። ክብር የሚባለው ነገር ጊዜ እያለፈበት መጥቷል። እኔ ክቡር ነኝ እንዴት እዋሻለሁ? የሚል እየጠፋ ነው። ባለ ራእይ ግን ጊዜያዊውን ክብር እየናቀ ወደ ነጻነት ብርሃን ይገለግላል። የሰውንም ክብር ይንቃል። አለቃ ታየ በዐፄ ሚኒልክ ፊት የነበራቸውን ክብር ከሚኒልክ ሞት በኋላ አጥተው ወገኒ ሲጣሉ።

መናፍቅ ነው ቢሉኝ፤ እኔ ምን ተዳዩ
ውዳሴ ከንቱ ነው፤ ከሰው ምስጋናዬ ብለዋል።

ጥሪውን አሟላ

ማርቲን ሉተር ኪንግ የነጻነት ጩኸቱን እየጮኸ ለድምፅ አልባዎች አቤት አቤት እያለ አልቆየም። ለጊዜው ተወት አድርጎት ወደ ሕንድ ተጉዞ በዚያም ሰጥቂት ጊዜ ቆይቶ ነበር። ከዚያም ሲመለስ የአጥቢያ ቤተ ክርስቲያን አገልግሎቱን ቀጥሎ ነበር። ነገር ግን የራእዩን መቀት ታግሶ መኖር በመጨረሻ ከቃጠሎ ሳይ ያደርሳል። ስለዚህ እንደ ገና ወደ አደባባይ ወጣ።

ወታደር ወደ ጌላ ሲሸሽ ሸሽቱ የሚጠራበት የዳቦ ስሙ፡- «ሰልታዊ ማፈግፈግ» የሚል ነው። ራእይም ገና ከጅምሩ ጦርነት ሲበዛበት፤ ሁሉም ነገር እሳት ሲሆን ባለ ራእዩ ጣል አድርጎት ይሄዳል። ነገር ግን ራእይ እህል አይደለምና አይጠፋም። ልጅ ስለሆነ እየገፋ ይመጣል። ማርቲን ሉተር ኪንግ ወደ ጌላ ቢል ኖሮ ጠላትን እነቃቅቶና ለጠላት ጀርባውን ሰጥቶ፤ የጥቁር ሕዝቦችን ቀንበር አክብሮ፤ ከውለታ ይልቅ ስሞታ አትርፎ በቀረ ነበር። ነገር ግን የጀመረውን ተግባሩን በመቀጠል ጥሪውን አሟላ። እኛስ ጀምረን ያልጨረስነው መሠረቱን እያየን የምንበሳጭበት፤ ለሰዎችም የፊዝ ርእስ የሆንበት ራእይ አለን ይሆን? እየተሰላጩ ከመኖር ራእይን ተግብሮ መደሰት የተሰጠን መብት ነው። መቀመጥ መቆመጥ መሆኑን በማስተዋል ለመንቀሳቀስ ጊዜው አሁን ነው።

የችግሩን ምንጭ አውቋል

የችግሩ ምንጭ ነጮች የጥቁሮችን ሰብእና አለመቀበላቸው ብቻ ሳይሆን ጥቁሮችም ራሳቸውን አለመቀበላቸውም ጭምር ነበር። ነጮች የሚሏቸውን ተቀብለው ራሳቸውን ለከንቱ አእምሮ አስገዝተውት ነበር። ሥራቸውንም በሀዘንና በምሬት ይሠሩ ስለ ነበር ሥራ ለእነርሱ ግዙብ ነበር። ማርቲን ሉተር ኪንግ የሰውነት ክብራቸውን እንዲረዱት ያስገነዝባቸው ነበረ። ትልቁ ነገር ሰዎች እኛን የሚሉን ሳይሆን እኛ የሆነው ነገር ነው። የችግሩ ምንጭ ሰዎች እኛን አለመቀበላቸው ሳይሆን እኛ ራሳችንን አለመቀበላችን ነው። ራሳችን ያልተቀበልነውን ማንነታችንን ሰዎች ሊቀበሉት አይችሉም። ራሳችን ያልተቀበልነውን ማንነት ሌሎች ባያከብሩት አይደገቅም። ዛሬም ጭምር በጥቁር አሜሪካውያን ሳይ የምናየው ነገር ራስን ያለ መቀበል ችግር ነው። ይህ ደግሞ ብልሹ

ኅብረተሰብን የሚፈጥር ሆነ። ማይክል ጃክሰን ጥቁር ቆንጆ ነበር። ራሱን ባለመቀበሉ ግን የገዛ አካሉ በቁሙ የመፍረስ አደጋ ተጋርጦበት ነበር። ራሳችንን፣ ቤተሰባችንን፣ እገራችንን፣ ማንነታችንን፣ ቋንቋችንን፣ ኅዛችንን መቀበል አለብን። እግዚአብሔርን ስንቀበል ቀጥሎ የምንቀበለው ራሳችንን ነው። ብዙዎች ራሳቸውን ሳይቀበሉ እግዚአብሔርን ተቀብለናል ስለሚሉ በኑሮአቸው አርካታ የላቸውም። ማርቲን ሉተር፡- «በመጀመሪያ ራሳችሁን ወደዱ ... ራሳችሁን ባትወዱ ለማንም አትጠቅሙምና» አለ።

ለእንድነት ዋጋ ሰጠ

ማርቲን ሉተር ኪንግ ራሳቸውን እንዲቀበሉ ብቻ ሳይሆን እርስ በርሳቸው ፍቅር እንዲኖራቸውም ያስተምር ነበር። ምክንያቱም እርስ በርስ ፍቅር ካለ ኅብረት ይኖራቸዋል፤ በኅብረትም ከባዱ ነገር ቀላል ይሆናል። ጠላቶች ከሚያደርሱት ጥቃት ይልቅ የእርስ በርስ መገፋፋት ጉዳቱ ከባድ ነው። እኛው ሳንዋደድ ሌሎች ጎዱን ብሎ ማዘን አላዋቂነት ነው። የእርስ በርስ ፍቅርና ኅብረት ለነጻነትና ለበረከት ወሳኝ ነው። አባ አበከረዙን፡- «የድህነት ሥሩ ግጭት ነው» ብሏል።

ሙሴ እስራኤላዊው እስራኤላዊውን ሲያጠቃው አይቶ፡- «ለምን ባልንጀራህን ትመታዋለህ?» አለው (ዘፀ. 2፡13)። ግብፃውያን ይመቱአቸዋል፤ እነርሱም እርስ በርሳቸው ይጠቃቃሉ። ትልቅ ጉዳት እርስ በርስ ሰላም ማጣት ነው። ማርቲን ሉተር ኃይል እንዲኖራቸው ኅብረት፣ ኅብረት እንዲኖራቸው ፍቅር አስፈላጊ መሆኑን ይነግራቸው ነበር።

የአሸናፊነት ምሥጢሩን አውቋል

ማርቲን ሉተር፡- «እግዚአብሔርን በሙሉ ኃይላችሁ፣ ነፍሳችሁና ልባችሁ ውደዱት... የሕይወት እስተንፋሳችሁ ይታደሳልና» በማለት ተናግሯል። ለእግዚአብሔር ስንገዛ የማይገዛለን ነገር የለም። የአሸናፊነት ምሥጢሩ ጉልበትም ጥበብም ሳይሆን እግዚአብሔር ነው። ለእርሱ መንገዳችንን እያስረከብን፣ የፍጻሜ አምላክ ፍጻሜ እንዲሰጠን እየተማፀንን ራእይን ማፍጠን ይገባል። ያን ጊዜ ሥራችንን ሥራው በማድረግ እግዚአብሔር ይዋጋልናል። ከሸለቆዎች በላይ በከፍታ ላይ ያስኬደናል፤ ዕለት ዕለትም ኃይላችን ይታደሳል፤ ቢጨላልም እንኳ ብርሃንን ተስፋ

እናደርጋለን። ሀብት ያላቸው ሲደክዩ፣ ጉልበት ያላቸው ሲደክሙ፣ ወገን ያላቸው ብቸኛ ሲሆኑ እኛ ግን ከዘመን ዘመን በአድራሻችን እንታያለን። የራእይ ኃይል ምንጩ እግዚአብሔር ነው።

ራእይ እንዳለን የምንናገር ከሆነ የማርቲን ሉተር ኪንግ ሕይወቱ የሚጠይቀን ብዙ ጥያቄዎች አሉ?

- እኔ ሞልቶልኛል? ነው የምንለው ወይስ ሌሎች ጉድለባቸዋል ነው?
- ኅሊናችን ቅን ዳኝነትን ያከብራል? ቅን ዳኝነትስ ይሰጣል?
- እግራችን በመራን ነው የምንራመደው ወይስ ፍጻሜው እየታየን ነው የምንጓዘው?
- ከገዛ ወገኖቻችን የሚመጣውን ተግዳሮት እንታገሃለን? ወይስ ጥለን እንሄዳለን?
- የምንታገለው የሌሎች የበላይነት አብቅቶ የእኛ የበላይነት እንዲጀምር ነው? ወይስ እኩልነት የሰፈነበት ዓለም ለማየት ነው?
- እኛስ አዲስ ሰማይና ምድር ይታየናል? ወይስ ፍጥረት እንዳረጀ ይቀራል ብለን ተስፋ ቆርጠናል?
- የተነሣነው እርምጃ በሌለው በስሜት ነው? ወይስ ደራሽ በሆነው በእምነት ነው?
- የተናቀ ሥራ የሚሠሩት እስካስፈለጉን ድረስ እናከብራቸዋለን? ወይስ ሥራቸውን እየፈለገን እነርሱን እንንቃለን?
- የሚያሳስበን ነገር «እኔ ምን እሆናለሁ?» የሚለው ነው ወይስ እገሌ ምን ይሆናል? የሚለው ነው።
- ራእያችን የምንለው ጥሩ ትዳር፣ የናጠጠ ባለጠጋ፣ ዝነኛ ሰው የመሆን ነው? ይህ ራእይ አይደለም። ይህ የምኞት ስኬት ነው።
- እውነትን ማንም ገድሏት እንደማያውቅ እናምናለን? በመቃብራም ላይ እውነት እንደ ለመለመች ትናራለች የሚል ፍስሐ ዘንብብናል?

አዎ ራእይ ከተራራው በስተጀርባ ያለው ነገር ነው። ከተራራው በስተጀርባ የሚታየን ብሩህ ነገር ራእይ ይባላል። በዓይኖችን የምናየው የጠነከረ ዘረኝነት ከሆነ ራእይ ግን የተያያዙ እጆችን ያያል። የምናየው የከፋ ተቃውሞ ከሆነ ራእይ ግን

የእውነትን ድል ያያል። የምናየው ወንድማማቾች ሲገፋፉ ከሆነ ራእይ ግን አንበሳና ጥጃ አብረው ተኝተው ያያል። እናስተውል! ራእይ ተግባርን የሚወልድ እንጂ ተግባር የሌለው የቁም ቅዠት አይደለም። ወዳየነው የምንደርሰው ስንራመድ ብቻ ነው።

እናስተውል

- ራእይን አስፈላጊ ያደረገው ከፊት ለፊት ዕይታን የሚጋርዱ፤ ዓይንን የሚፈታተኑ ተራሮች ስላሉ ነው።
- ራእይ ባሻገር ያለውን ያያል፤ ራእይ ከተራራው በስተጀርባ ያለውን ያያል፤ ራእይ ዓይን የማያየውን ያያል።
- ተቃዋሚዎች የራእይን አሳት ለማጥፋት በሞክሩ ቊጥር ይበልጥ ይቀጣጠላል።
- ባለ ራእዩ ከመሆኑ በፊት ግቡን አይቶ ደስ ይለዋል። ሲፈጸም ባይኖርም አያዝንም። ምክንያቱም ራእይ የመሆንን ያህል አጉልቶ ያሳያልና።
- ለባለ ራእዮች ግን የማይቻለው ይቻላል። ትልቁ ችግር በትንሽ እምነት ይሸነፋል።
- ራስን የመቀበል መርህ የሕይወት መሠረት ነው።
- የምታሸንፉትም ሆነ የምትሸነፉት በመጠናቸሁ ትልቅነት አይደለም።
- ዛሬ እኛም «ምን አሆናለሁ?» ሳይሆን «ምን ይሆናሉ?» በማለት እንነሳ።
- ከእኛ በኋላ የሚመጡ ከእኛ ይበረታሉ።
- ሰው የሰጠውን ክብር መልሶ ሰው ይወስደዋል። እግዚአብሔር የሰጠውን የኅሊና ክብር ላለ ማስነካት ወገኒ መውረድ ግን ትልቅ ነጻነት ነው።
- የራእዩን ሙቀት ታግሶ መኖር በመጨረሻ ከቃጠሉ ላይ ያደርሳል።
- ትልቁ ነገር ሰዎች እኛን የሚሉን ሳይሆን እኛ የሆነው ነገር ነው። የችግሩ ምንጭ ሰዎች እኛን አለመቀበላቸው ሳይሆን እኛ ራሳችንን አለመቀበላችን ነው። ራሳችን ያልተቀበልነውን ማግኘታችንን ሰዎች ሊቀበሉት አይችሉም።
- እኛው ሳንዋደድ ሌሎች ጎዱን ብሎ ማዘን አላዋቂነት ነው።
- የራእይ ኃይል ምንጩ እግዚአብሔር ነው።
- ወዳየነው የምንደርሰው ስንራመድ ብቻ ነው።

ምዕራፍ ዐሥራ አምስት

የራእይ መገኛ

ኖኅ ሳመራ ጥራት በሌለው፤ ድምፁ በነፋሳት እየታወከ በሚያሰማው ራዲዮ በጣም ይበሳጭ ነበር። ለምንድነው ጥርት ያለ ድምፅ የማልሰማው? እያለ ያሰላስል ነበር። ጥራት ያለው ራዲዮ ለማግኘት መፍትሔው የሳተላይት ቴክኖሎጂ መጠቀም ነው ብሎ ያስብ ነበር። እንዲህ እያለም መናገር ጀመረ፡- «በሰማይ ላይ ሰማያዊ ፈረስ አለኝ!»

ኖኅ ሳመራ ይህን የሳተላይት ቴክኖሎጂ በመጠቀም ጥራት ያለው ድምፅ በራዲዮ መስማት እንደሚቻል ለብዙ እውቅ ሰዎችና ድርጅቶች ማወጃ ጀመረ። ይህ አሳቡ ግን ትልቅ መሰናክልን ማለፍ አለበት። ይኸውም ሳተላይትን ማመንጨትና መጠቀም በግለሰብ ደረጃ የማይቻል በመንግሥታትም እጅ ያለ፤ ይህንንም የሚቆጣጠር ዓለም አቀፍ ተቋም ይለፍ የሚሰጥበት ነበር። ኖኅ ሳመራ ግን በአሳቡ እየገፋ መጣ። ከብዙ ጥረት በኋላ፡- «በሰማይ ላይ ሰማያዊ ፈረስ አለኝ» የሚለው ራእዩ እውን እየሆነ መጣ። ብዙ ትግሎችን አልፎ «ወርልድ ስፔስ»ን በመመሥረት በግለሰብ ደረጃ የመጀመሪያው ሳተላይት ተጠቃሚ ሆነ።

የማይመቹ ነገሮች የሚመቹ ነገሮችን ይፈጥራሉ። ጫጫታዎች ፀጥታ ያለውን ድምፅ ይወልዳሉ። ገፋግ ጎረቤቶች ዕቃ ያስገዛሉ። ደንቆሮ የሚሉ ስድቦች ለብዙ ዲግሪዎች ያበቃሉ። የሚያታግሉ ነገሮች ጠንካራ ማንነትን ይፈጥራሉ። የሚያበሳጩ ጉድለቶች ሙላትን ያመጣሉ። የአለመሆን ብዛቶች ታላቅ ስኬትን ይወልዳሉ። መልካም ቊጥሮች ባለ ራእይ ያደርጋሉ። የራእይ አንዱ መገኛ ቊጥሮች ነው።

ለጆሮ የማይጥመው የራዲዮ ሞገድ ብዙዎች በትዕግሥት የሚያልፉት፤ የሚንጠባጠቡ ቃላትን ተጨንቀው በመስማት ሳይረኩ የሚዘጉበት ነው። ለባለ ራእዩ ግን ትዕግሥት ነገው። የሚበልጠው ሥራ ተሠርቷል፤ ድምፁን በአየር ውስጥ ማሳለፍና በየሰው መኝታ ላይ ማድረስ ተችሏል። የቀረው ትንሽ ድርሻ ነው። «ቀጣዩ የእኔ ድርሻ ነው» ማለት የባለ ራእዩ ነው። ባለ ራእይ ሌላው የሠራውን ይህ ቀረው ብሎ አያንቋሽሽም፤ እንዴት ልጨርሰው? ብሎ ግን ያስባል። ባለ ራእዩ ሃያሊ ወይም ሁሉም ነገር የማይጥመው ፈላስፋ አይደለም። ባለ ራእይ ሠራተኛ ነው። ሥራ ተሠርቷል፤ ድምፁን

በአየር ውስጥ ማሳለፍ ተችሏል። ማስዋብ ግን የቀጣዩ ባለ ሙያ ነው።

ምድርን በሥራ እንድንለውጥ፣ በሥልጣኔ እንድናሳድግ፣ የሰውን ድካም የሚቀንሱ ፈጠራዎችን እንድናዳበር በእጠቃላይ ለምንጥርበት ምድር ለስተዋጽኦ እንድናደርግ፣ በመጨረሻም ክብርን ለእግዚአብሔር እንድንሰጥ ሆነን ተፈጥረናል። ቃሉ፡ «እንዲሁ እናንተ ደግሞ የታዘዛችሁትን ሁሉ ባደረጋችሁ ጊዜ፡- የማንጠቅም ባሪያዎች ነን፤ ልናደርገው የሚገባንን አድርገናል በሉ» ይላል (ሉቃ.17፥10)።

የማይመቹ ጫጫታዎች የጠራ ድምፅን ያስገኛሉ። ጨለማ እነቶማስ ኤድሰንን አምፖል እንዲፈጥሩ ያደረገ ነው። የአፍሪካውያን ባርነት ኢትዮጵያውያን ነጻነታቸውን ይበልጥ እንዲጋደሉለት ያደረገ ነው። በጽጌረዳ ዙሪያ ያለው እሾህ የጽጌረዳን ዕድሜ የሚያረዝም ነው። ከደጋ ይልቅ የቆላ አበባ ውበቱ ረቂቅ ነው። በአሜሪካላዎች ላይ ያማሩ አበባዎች ተገዝተዋል። በቂ የእርሻ ቦታ የሌላቸው ሕዝቦች ትጉ ሠራተኞች ናቸው። በነገሥታት ሲረገጡ የነበሩ እምቢ በማለት እነርሱ ንጉሥ ሆነዋል። የዜግነት መብታቸውን ሲነጠቁ የመንግሥት መብትን አግኝተዋል። ከማይመቹ ነገሮች ውስጥ ምቹ ነገሮች ይፈጠራሉ። ኖኅ ሳመራ የጠራ ራዲዮ ባለቤት ብቻ አይደለም የሆነው ብዙዎችንም የዚያ ተጠቃሚ አደረገ። ባለ ራእይ ይተርፈዋልና። ከዚህ ሁሉ በላይ የተከበረ ሰው፣ የብዙዎችን የራእይ ወኔ ቀስቃሽ ሆነ።

የአዲስ ኪዳን መጻሕፍት ከታላቅ ማዕበል በኋላ ስለ ተገኙ ታላቅ ፀጥታዎች ይናገራሉ (ማቴ. 8፥26)። ከሌሊትም በኋላ ቀን ይመጣል። የሚቋቋሙ ነገሮች ሲገጥሙ እኛንም ጠንካራና ብልሃት ፈላጊ ያደርጉናል። ነቃፊዎች ሥራችንን በጥንቃቄ እንድንሠራ ያተገናል። ተቃዋሚዎች ብዙ ያሠሩናል። አገር ሲነሡን የሚሯሯጡ ዓለም አቀፋዊ አገልጋይ ያደርጉናል። ሁሉም ለጥቅማችን ተበጅቷል። እግዚአብሔር የማይመቹ ነገሮችን በማምጣት በውስጣችን የተቀመጠውን ራእይ ይቀሰቅሳል። ባሉቻቸው መሐይም ብለው የሰደቧቸው ሚስቶች ዛሬ በዶክተራት ዲግሪ ተመርቀዋል። አከራይ ውጤት ያላቸው ተከራዮች ጨካኝነት ቤት ሠርተዋል። ከባድ አገር ተባርረው የመጡ ወገኖች በእገራቸው ጠንካራ ሠራተኛ ሆነዋል። ሁለት ብረቶች ሲፋጨ ብርሃን እንደሚታይ በብዙ ፓርላማዎች ባሉ ፍጭቶች መልካም ሕጎች ፀድቀዋል። እግዚአብሔር ወዳሰበልን ደረጃ የሚያደርሰን እየገፋን ነው።

ልንታገሠው የሚገባን፣ የእግዚአብሔርን ጉብኝት የምንጠብቅበት የሕይወት ሽክም አለ። እግዚአብሔር ያላሸከመን ድህነትና ድንቅርና ደግሞ ፈጥነን ልንጥለው ይገባናል። የማረ ጊቢ ይዘው ወንዝ በአጠገባቸው እየፈሰሰ አበባ ተክለው የማይደምቁ፣ አትክልት ተክለው የማይመገቡ ብዙዎች ናቸው። በእገራችን የምናየው ድህነት የእእምሮ እንጂ የሀብት አይደለም። «ዓሳ መብላት የሚወድ ወዳጅህን ዓሳ ከምትገዛለት ዓሳ ማጥመድ አስተምረው» እንደሚባለው ለሕዝባችን ትልቅ እርዳታ ራእይን ማስጨበጥ ነው። ከዚያ በኋላ ሌሎችን የሚረዳ ሕዝብ ይሆናል። ብዙ ሃይማኖት የሌላቸው ሕዝቦች ሰላደጉ ይገርመናል። ነገር ግን እግዚአብሔር ከሰጠን ትእዛዝ አንዱ ሥራ ነው። ያንን ትእዛዝ ስለ ፈጸሙ ተባርክዋል። መስጠትን ስለ ተለማመዱ በረከታቸው ተርፎ ወደ ባሕር ይደፉታል። ሁሉም ድርሻ ድርሻውን ስለ ያዘ ከሰው አልፎ የእንስሳ መብት ማክበር ጀምረዋል። በእውነት ሥራን ስናከብር ያስከብረናል። እንኳን በመከረኛዋ ምድር በገነትም ሥራ ነበረ። «እግዚአብሔር አምላክም ሰውን ወስዶ ያበጃትም ይጠብቃትም ዘንድ በዲድን ገነት አናረው» (ዘፍ. 2፥15)።

ለዎች ይናገራልኝ፣ ሰው ይኑሩልኝ የሚል የበረሃ አስተሳሰብ ነው። ራእይ ይኑረን። ሕጎች ይሻሻሉልናል። መንግሥታትም ይማረኩልናል። እማሆይ ትራሳ ጨካኝ መሪዎች ሳይቀር ይታዘዟቸው ነበር። በየትኛውም ቤተ መንግሥት ለመግባት መንገዱ ለእርሳቸው ክፍት ነበረ። ለሚመኝ ሰው መንገዶች ቢዘጉም፣ ለባለ ራእይ ግን ክፍት ናቸው። ባለ ራእይ የተሻለ ሆኖ የሚኖር፣ እንደ ተከበረ የሚያልፍ መሆኑን በታሪክ ሁሉ አይተናል።

ሰውዬው እግዚአብሔር ተገለጠለትና፡- «እቤትህ አጠገብ ያለውን ተራራ ግፋው» አለው። ሰውዬውም፡- በታዛዥነትና በታማኝነት በየማለዳው እየተነሣ መግፋት ጀመረ። ነገር ግን ተራራው እልፍ አልል አለ። በዚህ ጊዜ እርሱም በተራው እግዚአብሔርን አናገረው። እግዚአብሔርም መለሰለት። ሲያናገረን ከሰማነው ስናናገረው ይሰማናልና። «ጌታዬ ሆይ ተራራውን ግፋ ብለሽኝ አልነበረም ወይ?» አለው። እግዚአብሔርም አዎ ብዬሃለሁ አለው። ሰውየውም ተራራው እኮ እንደ ቀድሞው ነው አለው። እግዚአብሔርም መለሰለት፡- «አንተ ግን እንደ ቀድሞ አይደለህም» አለው። ሰውዬውም ሰውነቱን ሲመለከት የተሸማቀቁ ደም ሥሮቹ ወጥተዋል፣ የተሸበሸበው ጡንቻው ፈርጥሟል።

በአጠገባችን ያሉት የሚያታግሉ ነገሮች ወይ ይለወጣሉ፣ ወይ እኛ እንለወጥባቸዋለን። ልንውጠው ልንተፋው የማንችለው ትዳር

ትዕግሥተኛ ያደርገናል። «እኔ እኮ እንዲህ አልነበርኩም» አስከንል የተሠራ የተዋበ ሰው ያደርገናል። ክፉ አለቆች ትጉ ሠራተኛ ያደርገናል። ሥጋት ያለበት ሥራ ገንዘብ እንድናስቀምጥ ያደርገናል። የራእይ የመጀመሪያው ጥቅም ነገሮችን መለወጥ ሳይሆን እኛን መለወጡ ነው። ሳንታጠብ ንጹሐን ልብስ ብንነካ ልብሱ ይቆሽሻል። እኛ ንጹሕ በንሆን ንጹሐም ነገር ንጹሕ ይሆናል። በተለወጠ ማንነት የጀመርነው ራእይም አይረከስም።

ዓለም ከተፈጠረ፣ ዘመን ከተቆጠረ አንሥቶ የኢትዮጵያ ወንዞች ይፈስሳሉ። በስማቸው እየኮራን ድርጅታችንን እንሰይምባቸዋለን። ስለዚህ ስም ብቻ ሆነው ቀሩ። ፎቶ እያነሣን ፖስት ካርድ እያልን እንሸጣለን። ገና መኖር ሳንጀምር የጠገቡ ሕዝቦች የሚሠሩትን ሥራ በተወሰነ እንሠራለን። የተዋበነው ሲመለስ ግን ራቂታችንን እንቀራለን። ብዙ ወንዞች ብቻ ሳይሆን ብዙ መምህራንም ሳንጠቀምባቸው አልፈዋል። ጠቃሚና ተጠቃሚ ካልተገናኙ ጥቅም አይገኝም። የሚፈሉ ወንዞች፣ የሚፈሉ እውቀቶች በአገራችን ባክነዋል። ጨርሶ ሳይደርቅ ለመነሣት ጊዜው አሁን ነው። የራእይ መነሻው ቁጭት ነው።

የራእይ አምላክ

ራእይ ከየት ይገኛል? ብለን መጠየቃችን አይቀርም። ስለ አንድ መልካም ነገር ስንሰማ መገኛውን ቀጥለን መስማት እንናፍቃለን። ራእይ እንደ ኩሬ ውኃ ከረጋ ልብ ውስጥ አይገኝም። የኩሬ ውኃ አዲስ ነገር ስለ ሌለው ራሱን መርዘ፣ የሚጠጣውንም መርዞ የሚገድል ነው። በአልችልም ባይነት የተቀመጠ ልብ የኩሬ ውኃ ነው። መልሶ መላልሶ የሚያስበው ሽንፈትን፣ አለመቻልን ነው። የቀረቡትንም ሰዎች ተስፋ በሚያስቆርጡ ቃላት ይሰብራቸዋል። በቅዱስ መጽሐፋችን ውስጥ ግን ብዙ የድል ቃላት ተቀምጠዋል፡-

«አትፍሩ + ዛሬ የምታዩላቸውን ግብፃውያንን ለዘላለም አታዩላቸውምና ቁሙ + ዛሬ ለእናንተ የሚያደርጋችን የእግዚአብሔርን ማዳን እዩ። እግዚአብሔር ስለ እናንተ ይዋጋል + እናንተም ዝም ትላላችሁ» (ዘፀ. 14+13-14)

«አብራምም የዘጠና ዘጠኝ ዓመት ሰው በሆነ ጊዜ እግዚአብሔር ለአብራም ተገለጠለትና፡- እኔ እልሻዳይ ነኝ፤ በሬቱ

ተመላለስ + ፍጹምም ሁን፤ ቃል ኪዳኔንም በእኔና በአንተ መካከል አደርጋለሁ + እጅግም አበዛሃለሁ አለው» (ዘፍ. 17+1-2)።

«እግዚአብሔር ተዋጊ ነው + ስሙ እግዚአብሔር ነው» (ዘፀ.15+3)

«በዚህ ሁሉ ግን በወደደን በእርሱ ከአሸናፊዎች እንበልጣለን» (ሮሜ. 8+37)።

«ኃይልን በሚሰጠኝ በክርስቶስ ሁሉን እችላለሁ» (ፊልጵ. 4+13)።

እነዚህ የእምነት ቃላት፣ የድል ዜማዎች ወደ ፊት እንጂ ወደ ጋላ የሚያደርጉ አይደሉም። ልብ እናድርግ! ጥላ ያለው አይቆምም። ፀሐይ ቢያይልም፣ ዝናቡ ቢወርድም ጥላ የያዘ አይቆምም። የመከራው ዋዕይ፣ የፈተናው ዝናብ ቢኖርም ኢየሱስ ክርስቶስ ጥላችን ነውና አንቆምም።

እግዚአብሔር የራእይ አምላክ ነው። ራእይንም የሚሰጥ እርሱ ነው። እርሱ በራእይ ደስ ይለዋልና የእርሱ ደስታ ኃይላችን ነው። ራእይ ሊጀመርም ሆነ ሊጨረስ የሚችለው በእግዚአብሔር ነው። አልፋ አሜጋ መጀመሪያና መጨረሻ የሆነው አምላካችን የጅማሬ ድፍረታችን፣ የፍጻሜ ድላችን ነው። እግዚአብሔር አምላካችን ለሁሉም ራእይን የመስጠት ዓላማ አለው። ሕፃን፣ ወጣት፣ ጎልማሳ፣ ሽማግሌ ሳይል ራእይ ለሌላቸው ሁሉ ራእይን ይሰጣል። ለአብርሃም ታላቅ ራእይን የሰጠው በ85 ዓመት የሽማግልና ዘመን ነው። ጊዜ የማያልፍበት፣ ከመጨረሻው መጀመር የሚችል፣ ፀሐይን አቁሞ ጦርነቱን የሚፈጽም አምላክ በመሆኑ ጊዜዬ አልፏል ልንለው እንችልም። ጊዜ የእኛ አይደለም፤ እግዚአብሔር አሳቡን በእኛ ለመፈጸምም የዘመናት ርዝማኔ ሳይሆን ጽኑ እምነትና ታዛዥነትን ብቻ ይፈልጋል። አብርሃም በ85 ዓመቱ ራእይ ከተቀበለ ገና በጠዋቱ ደክሞኛል፤ ምንም አይታየኝም የሚሉ ወጣቶች ሊያስተውሉ ይገባል። ጌታችን ለአገልግሎቱ የመደበው ጊዜ 3 ዓመት ከ3 ወር ከሆነ ለራእይ የዕድሜ ብዛት እንደማይረዳው ይገባናል።

ከድንኳንህ ውጣ

«አብራም ሆይ፥ አትፍራ፤ እኔ ለእንተ ጋሻህ ነኝ፤ ዋጋህም እጅግ ታላቅ ነው» (ዘፍ. 15፥1) አለው። አብርሃም ይህን የተስፋ ቃል በሚቀበልበት ጊዜ ትልቅ የሆነ ግራ መጋባት ውስጥ ገብቶ፤ የተስፋው ፍጻሜ ርቀበት፤ በትካዜ ባሕር ውስጥ ሰጥሞ፤ የእኔ መሻት የሚፈጸመው መቼ ነው? እያለ ሳለ ነው። አብርሃም መፈቃቀር የነበረው ትዳር፤ ብዙ ሎሌዎች፤ መጠን የሌለው ሀብት ነበረው። እነዚህ ነገሮች ግን የአብርሃምን ልብ አልገዙትም። እነዚህ ነገሮች ስኬት እንጂ ራእይ አይደሉምና። እግዚአብሔር የሰጠው ተስፋ ግን የአብርሃም የዓመታት ናፍቆት ነው።

አብርሃም በእግዚአብሔር ተስፋ የሞተው ልቡ ተነቃቅቶ ተስፋው ደግሞ ርቀበት ተጨንቆ ነበር። ላለፉት ሰባ አምስት ዓመታት የመውለድ ተስፋው ተሟጦ፤ አለመውለድን አምኖበት በደስታ ሲኖር ነበር። እግዚአብሔር ግን በሰባ አምስት ዓመቱ በበረከት ቃል ወደ ተስፋይቱ ምድር ጠራው። ጊዜው ቢመሽም እግዚአብሔር በርሃን ይሁን ሲል ሴሊቱ ቀን ይሆናል። ዕድሜው ቢገፋም እግዚአብሔርን ጉብዝናችን አያዝውም። እንደ ደካማ በእኛ ኃይል አይደገፍም። እግዚአብሔር ኃይልን ይሰጣል እንጂ ኃይልን ከማንም አይቀበልም። አብርሃምም ከዘመድ ከወገን ተለየ። የልጅን ፍላጎት በዘመዶቹ ረስቶ ሲኖር ነው እነርሱንም ትተህ እኔ ወደማሳይህ ምድር ውጣ ያለው (ዘፍ. 12፥1)። በዘሩም አሕዛብ እንደሚባረኩ ትልቅ ተስፋ ተሰጠው። አብርሃምም ለዚህ ቃል ታዝዞ አገሩን፤ ዘመዶቹን ጥሎ ወጣ። ለእግዚአብሔር ተስፋ ነፍሱን አስገዝቶ ለዐሥር ዓመታት ያህል ቢቀመጥም የተባለው ልጅ ግን አልመጣም። ሀብቱ አየበዛ ሲመጣ ትካዜው ጨመረ። ይህ ሁሉ ለማን ይሆናል? የሚል ስጋት አደረበት። ሰው ሁሉ አሽልቦ ባለበት ሌሊት እርሱ ግን ነቅቶ፤ በጠባብ ድንኳን ውስጥ ዓለም ሁሉ ጠባብ፤ ራሱ ከራሱ ጋር እየታገለ ሳለ የእግዚአብሔር ድምፅ መጣለት። «ከዚህ ነገር በኋላም የእግዚአብሔር ቃል በራእይ ወደ አብራም መጣ እንዲህ ሲል፡- አብራም ሆይ፥ አትፍራ፤ እኔ ለእንተ ጋሻህ ነኝ፤ ዋጋህም እጅግ ታላቅ ነው» (ዘፍ. 15፥1) አለው።

አብርሃም ፈርቷል። ሰው ሰውን ብቻ ሳይሆን ሰው ራሱንም ይፈራል። ሰው ችግርን ብቻ ሳይሆን ወራሽ የሌለው ሀብት ማብዛትም ያስፈራዋል። ፍርሃት ብዙ ነው። እግዚአብሔር ግን ከፍርሃት ያድናል። በመጽሐፍ ቅዱስ ላይ በመደጋገም ከተነገሩ ቃላት አንዱ «አትፍራ» የሚለው ቃል ነው። የአብርሃም ፍርሃቱ

ልጅ እይወርሰኝም ሎሌ ይወርሰኛል የሚል ነበር። እግዚአብሔር ግን «አትፍራ» አለው። የዘመናት መርዘም እግዚአብሔር ቃሉን እንዲረሳ አያደርገውም። እግዚአብሔር ቃሉ ሳይበርድ «ብረትን መቀጥቀጥ እንደ ጋለ ነው» አይባልለትም። እግዚአብሔር እንደ ሰው አይደለም። ስለዚህ አትፍራ አለው።

በመቀጠልም፡- «እኔ ለእንተ ጋሻህ ነኝ» አለው። ጋሻ ከልብ እስከ ፊት ድረስ የሚጋረድ የጦር መሣሪያ ነው። እነዚህ የሰውነት ክፍሎች ከተጎዱ ህልውና አደጋ ላይ ይወድቃል። ልብ ከተጎዳ መኖር ከባድ ነው። የሕይወት መውጫ እርሱ ነውና። ጋሻ የልብ መከላከያ ነው። እግዚአብሔር የሕይወት ጋሻ ሲሆን የተግባር ሁሉ ምንጭ የሆነው አሳባችን በጠላት ፍላግ እንዳይበክል ይከላከላል። ቶሎ የሚያመልጠን፤ መላ ሕይወታችንን የሚበክልብን ነገር ቢኖር አሳባችን ነው። እግዚአብሔር አሳብን ይጠብቃል። ምንጩንም ይፈውሳል። አሳባችን ተስፋ በመቀረጥ፤ በሽንፈት ስሜት፤ በጥርጣሬና በፍርሃት እንዳይሞላ እግዚአብሔር የረድኤት ጋሻችን ይሆናል።

ጋሻው ከአንገት በላይ ያለውንም አካል ይከላከላል። ሰው ከአንገቱ በላይ ተቆርጦ አይኖርም። ሌላው የሰውነት አካል ተቆርጦ የመዳን ዕድል አለው። ከአንገት በላይ ተቆርጦ መኖር ግን አይቻልም። ስለዚህ ጋሻው ከአንገት በላይ ያለውን አካል መሸፈኛ፤ ከጥቃት መከላከያ ነው። በዚህ ምሳሌ የሕይወታችን ራስ ክርስቶስ ነው። እርሱን ሠውተን መኖር አንችልም። በረከትን ሠውቶ መኖር ይቻላል፤ ሕይወትን ሠውቶ መኖር ግን አይቻልም። ክርስቶስም የማንደራደርበት የሕይወታችን ራስ ነው። እግዚአብሔር፤ እግዚአብሔርን እንዳናጣ የእውነት ጋሻችን ይሆናል።

ከአንገት በላይ ያለው አንዱ እእምሮ ነው፤ ሌላው ዓይን ነው፤ ቀጥሎ ጆሮ ነው። እግዚአብሔር የሕይወት ጋሻ ሲሆንልን እውቀታችን የተቀደሰ፤ ስሜታችን የተፈወሰ፤ ውሳኔአችን የማያፀፅት ይሆናል። እግዚአብሔር ያየውንም በማየት ዓይናችን ትፈውሳለች። የምናዳምጠውም እግዚአብሔርን ብቻ ይሆናል። እግዚአብሔር ጋሻ ሲሆን ጥቅሙ ብዙ ነው። ለአብርሃም፡- «ጋሻህ ነኝ» አለው።

አብርሃምም ብሶቱን አቀረበ። ወራሽ እንደ ሌለው ሎሌው እንደሚወርሰው ተናገረ። እግዚአብሔር ግን ከጠባብ ድንኳኑ አወጣውና በሜዳ ላይ አቆሞ ሰማይን ሰሌዳ አድርጎ ተስፋውን ሊያስቆጥረው ጀመረ። ስለዚህ አብርሃም፡-

- በሌሊት
- በጠባብ ድንኳን
- የራሱን ድምፅ መልሶ እየሰማ ይተክዝ ነበር።

እግዚአብሔር ግን ጨለማውን በተስፋ ቃል ገሰፀለት። ከጠባብ ድንኳን አውጥቶ ዳርቻውን አስፍቶ አሳየው። የራሱን ድምፅ ይሰማ ነበርና እግዚአብሔር ድምፁን አሰማው። «እነሆም የእግዚአብሔር ቃል እንዲህ ሲል መጣለት፡- ይህ አይወርስህም፤ ነገር ግን ከጉልበትህ የሚወጣው ይወርስሃል። ወደ ሚዳም አወጣውና፡- ወደ ሰማይ ተመልከት፤ ከዋክብትም ልትቆጥራቸው ትችል እንደ ሆነ ተጠር አለው» (ዘፍ. 15፥4-5)።

አብርሃም ስለ አንድ ልጅ ያስባል፤ እግዚአብሔር ደግሞ በአብርሃም ውስጥ ስለ ሕዝብ ያስባል። አብርሃም ለራሱ ያሰበው ትንሽ፤ እግዚአብሔር ግን ያሰበለት ብዙ ነበር። አብርሃም ዛሬ አንድ ልጅ የሌለው ቢሆንም ቀጥሎ ግን ዘሩ የማይቆጠርና የማይፈጸም ይሆናል። አብርሃም ችግሩን አየ፤ እግዚአብሔር ደግሞ ሙላቱን አየለት። በአብርሃም ውስጥ እግዚአብሔር ሕዝቦችን ያይ ነበር። አብርሃም ግን ብቸኛ ነኝ፤ ሳልፍ አበቃለሁ ብሎ ያስባል። እንዲት የሰንዴ ዘር እንድ አይደለችም፤ በውስጧ ሠላሳ፤ ስድሳና መቶ ፍሬ ይዛለች። እግዚአብሔር በራእይ በኩል መሐን አልፈጠረም። በራእይ ብዙ ዘርን ያሳየናል፤ ይሰጠናል። መጀመሪያ ያሳየናል ቀጥሎ ይሰጠናል። ማየት የማግኘት ቀብድ ነው።

እንቅልፍ አምቢ ሲለን እግዚአብሔር እንድንጸልይ ፈልጎ ይሆናልና ተነሥተን መጸለይ እንዴት መልካም ነው። እኛ ግን ብዙ ጊዜ የብርድ ልብስ ድንኳን ሠርተን ያወጣነውን የተቃጠለ እየር መልሰን እየሳብን፤ ዓይናችንን ብንገልጥም ሆነ ብንጨፍን ያው ጨለማ በሆነበት በብርድ ልብስ ድንኳን ውስጥ የምናሰበው አሳብ የሚገርም ነው። የድንኳን ዓለም ከባድ ነው። ሁሉም ነገር ቀላል ወይም ከባድ እየሆነ የሚታይበት የአሳብ ፍልሚያ ነው። ስለ ራሳችን፤ ስለ ዘመኑ፤ ስለ ዓለም ያለን አሳብ የፈራረሰ ነው። ብርድ ልብሱ ቢገለጥ ያን ፍርስራሽ እያለሁ ብለን በትንሿ ዓለም የምንቃትትበት ጊዜ ብዙ ነው። ሩጫው፤ ፍርሃቱ፤ ግብግቡ ሲበዛ ስመ እግዚአብሔርን ጠርተን «በስመ አብ» ብለን ብርድ ልብሱን ስንገልጥ ምንም ክፉ ነገር የለም። አዲሱ እየር ይቀበለናል፤ ወላጆቻችንም ከተነሣህ ቀርስህን ብላ ይሱናል። የሳልነው አስከፊ ዓለም የለም። ድንኳኑን ስናፈርስ ዓለሙ ሰፊ ነው። እኛው ጠያቂ እኛው ፈራጅ ከሆንን ከድንኳን ዓለም ስንወጣ የቅድመ የሕልም ጭንቀት ነበር።

በዘወትር ኑሮአችንም የድንኳን አስተሳሰብ ውስጥ የምንሆንበት ጊዜ ብዙ ነው። እዚህ ተቀምጦን ሩቅ የምንሄድበት፤ ኬላና ፍተሻ በሌለው በአሳብ ባቡር የምንበርበት፤ ጨለማ በሆነ አስተሳሰብ ፍጹም ተስፋ የምንቆርጥበት፤ ምንም ሳንሆን አልቅሱ አልቅሱ የሚለን፤ ደህና ናችሁ እንደውም አማረባችሁ በሚሉን ሰዎች አላወቁልንም እያልን የምንበላጭበት፤ የዛሬን ሳናውቅ በቀጣይ ወራት ያልታሰበ አደጋ ሲመጣ ይችላል እያልን ነቢይ የምንሆንበት የድንኳን አስተሳሰብ አለን።

አብርሃም በዚህ አሳብ ሲንገላታ እግዚአብሔር ከድንኳኑ ውስጥ አወጣው። ዘሩ እንደ ሰማይ ከዋክብት እንደሚበዛ ነገረው። የሰማይ ከዋክብት የተባሉት የሰማይ ዜጎች የሆኑ፤ የአብርሃም የእምነት ልጆች ክርስቲያኖች ናቸው። ከምድር ዳርቻ እስከ ምድር ዳርቻ የሚበዙትን እውነተኛ ልጆቹን በተስፋ አሳየው። ከድንኳን ወጥቶ ሰማይን፤ ሰፊውን ሰሌዳ አየ። ድንኳን ሥጋ ናት። በሥጋ ብዙ ነገሮችን ስናስብ ያስጨንቁናል። ሥጋ በባሕርይዋ ያላትን ነገር ከማሰብ ጉድለቷን መቀጠር፤ ከማመስገን ማማረር ትወዳለች። ሥጋችን የምትለንን እያመንን የላትን ስንቶች ነን? እንዲህ ከተከፋሁ ያለብኝ መሞት ነው። እንዲህ ከተሰደብኩ ያለብኝ መግደል ነው። እንዲህ ከተጉላላሁ ያለብኝ ክርስትናን መተው ነው። እንዲህ ከተቸገርኩ ያለብኝ መስረቅ ነው። እንዲህ ከተናቅሁ ያለብኝ አምባገነን መሆን ነው። እንዲህ ከተፈረደብኝ ያለብኝ ሌሎችንም ጨምሮ መግባት ነው። እንዲህ ከተማርኩ ማስተማር ያለብኝ እያስጨነቅሁ ነው። እንዲህ ካልተሳካልኝ የምኖረው እንዳሰኝኝ ነው። እንዲህ መከራ ከበዛብኝ የሚያስፈልገኝ ራእይ ሳይሆን መረንነት ነው እያለች ሥጋ በድንኳን አስተሳሰብ ጠባባ ታጣብበናለች።

ዓለም ድንኳን ናት። አስተሳሰቧ ጨለማ ነው። የሀብትና የዝና ቁማር ያለባት ዳፍንት ናት። ከድንኳን እንወጣ! ሰፊውን ሰማይ እንመልከት። አውሮፕላኑ ወደ ሰማይ ሲወጣ ሰማይ ጠቀስ የሆኑት ታላላቅ ሕንጻዎች እያነሡ ይመጣሉ። በምድር ላይ ትልቅ መስሎ የሚታየን ነገር ሁሉ ከሰማይ ስናየው ትንሽ ነው። ከድንኳን እንወጣ!

እግዚአብሔር ከጠባብ ድንኳን አውጥቶ ተስፋን ያስቆጥራል። የሆነውን ትቶ የምንሆነውን ያሳየናል። ከተራራው በስተጀርባ ያለውን ያመለክተናል። ትልቁ የራእይ መገኛ እግዚአብሔር ነው። እግዚአብሔር የራእይ አምላክ ነው። እርሱ በባሕርይው መጀመሪያው ላይ ቆሞ መጨረሻውን የሚያይ አምላክ ነው። መጨረሻ ላይ ቆሞም ሥራን ይጀምራል። ሰዎችም ሲወዳጁት

የልቡን አሳብ ሲናፍቁ ራእይ ይሰጣቸዋል። የንጹሕ ራእይ መገኘው እግዚአብሔር ነው። ራእይ ከእኛ፣ በእኛ፣ ለእኛ አይደለም። ራእይ ከእግዚአብሔር የሚሰጥ፣ በእግዚአብሔር ኃይል የሚከናወን፣ ለእግዚአብሔርም ክብርን የሚሰጥ ነው።

አብርሃምን ሲጠራው የከነዓንን ሥዕል፣ የተስፋይቱን ምድር ገጽታ በቃላትና በእምነት አሳይቶታል (ዘፍ. 12+1-7፣ 15+7)። እስራኤልንም ከግብፅ ባርነት ሲያወጣው አስቀድሞ የተስፋይቱን ምድርና የምታስከፍለውን ዋጋ ገልጦላቸዋል (ዘፀ. 3+8)። በዚህ ዓለም ላይ ቋሚ ክስተቶች አሉ። እነርሱም፡- መወለድና ማደግ ናቸው። መወለድ የታሪክ መነሻና የአንድ ጊዜ ክስተት ነው። የተወለደው ማደግ ይጠበቅበታል። የተወለደው ማደግ ካልቻለ መውለዱ ብቻውን አስደሳች አይደለም። ማደግ ግን ዘላቂና ቶሎ የማይቋረጥ ነው።

በመንፈሳዊው ዓለምም መወለድና ማደግ አለ። መወለድ የምንለው በጌታችን በኢየሱስ ክርስቶስ በማመን የዘላለም ሕይወትን መካፈል ነው። መወለድ ብቻውን የመጨረሻው ግብና ትርፍ አይደለም። እንዲሁም መዳናችን የክርስቲናው መደምደሚያ ሳይሆን መነሻ ነው። የዳነ ሕዝብ ባለ ራእይ መሆን ይጠበቅበታል። ስንድን ሁለንተናችን ይድናልና። ገንዘባችን፣ ሕይወታችን፣ አስተሳሰባችን ይድናል። ከዳነ አእምሮም ራእይ ይወጣል። መዳናችን ከሚተረጎምበት መንገድ አንዱ ራእይ ነው። መዳን የአንድ ጊዜ ክስተት ሲሆን ራእይ ግን በመዳን ሕይወት ማደግ ነው። ብዙ ሰዎች አምነዋል እንዳመኑም ይናገራሉ። በሕይወታቸውም ግን ለምን እንደሚኖሩ ስለማያውቁ ያልተረጋገጠ ናቸው። በሕይወታችን ዕረፍት ከምናገኝባቸው ጊዜያቶች አንዱ እግዚአብሔርን ከማግኘታችን፣ በሰይጣን ክስ ላይ ኢየሱስ ክርስቶስ ሊቀ ካህናችን መሆኑን ከማመን ቀጥሎ ራእይን ስንጨብጥ ነው። ሰሞት ፍርሃት እግዚአብሔርን ማግኘት፣ በከላሽ ፊት ለመንደድ የክርስቶስን ሊቀ ካህንነት ማመን፣ የመንገድን ካርታ ለመያዝ ራእይን ማግኘት ያስፈልጋል።

እግዚአብሔር ለእያንዳንዱ ሰው ዓላማ አለው። ቢማርም ባይማርም፣ ትልቅም ትንሽም ኑሮ ቢኖር ራእይ እንዲኖረው ይፈልጋል። ማንም ሰው ራእይ የለሽ ሆኖ፣ የሰዎችን ራእይ እንዲያደንቅ ወይም ጥሩ ራእዮችን መከተል ትቶ አጃቢ እንዲሆን የተፈጠረ የለም። የሌሎችን ራእይ አምነንበት ልንቀበለው ብንችልም የራእይ ባለቤት ግን እግዚአብሔር ነው። ራእይ ሰዎችን ደስ ለማሰኘት የምንይዘው፣ እንደ ሱቅ የምንሸቅጥበት ሳይሆን ዋጋ የምንከፍልበት የሕይወት ግብ ነው። እግዚአብሔር በእኛ ላይ ያለው

ዓላማ ነፍሳችንን ማዳን ብቻ ቢሆን ነፍሳችን በዳነች ቅጽበት ይወስደን ነበር። ድነንም የሚያኖረን ራእያችን እንድንፈጽም፣ አምልጠን እንድናስመልጥ፣ ለሌሎች በማሰብ የክርስትና ብርሃንን እንድናሳይም ነው።

እግዚአብሔር ቃሉን ለሚያውቁ ልጆቹ ራእይን ሊያስጨብጥ ይፈልጋል። ነገር ግን ለእኔነታችን እስከምንሞት ይጠብቃል። ክብራ፣ እውቀቱ፣ ችሎታዬ፣ ዘራ፣ ቋንቋዬ የሚል አስተሳሰብ ካለን እግዚአብሔር ራእይ ሊሰጠን ይችላል። አቅም አጥሮት ሳይሆን አለማመናችን አሳዝኖት ይጠብቀናል። ከመጠን በላይ ራስን አተልቆ ማየትና ከመጠን በታች ራስን አሳንሶ ማየት ለራእይ ትልቅ እንቅፋት ነው። ማንነታችን ጣዖት ከሆነብንና የሕይወታችንን መሪ ክርስቶስ እንዲጨብጥ ካልፈቀድን ራእይን መቀበል ያቅተናል። እግዚአብሔር የሚሰጠን ራእይ ዓለምን ብቻ ሳይሆን ራስንም መካድ ይጠይቃል። «ራሴንም ያለ ክርስቶስ ላውቀው አልፈልግም» ማለትን ይጠይቃል። በዛሬው ዘመን ያሉት ክርስቲያኖች የቀደመትን ፈላስፎች ያህል እንኳ ዓለምን መናቅ አልቻሉም። እግዚአብሔር ጉጉ የሆነውን አርጌ ሥጋ የሰቀሉ፣ ለእኔነታቸው የሞቱ ሰዎችን ይፈልጋል። እነርሱንም ሲያገኝ ራእይ ይሰጣል። ለእኔነቱ ላልሞተ ሰው ጸጋውን በመስጠት አያባክንም። እግዚአብሔር ከእኔነት ጋር በሽርክና እይሠራምና።

ከመንፈሳዊ ቅንፃት ይገኛል

ራእይ ይሆንልኛል በሚል ተስፋ፣ የደረሰብንን ክፉ ነገር ባለ መቀበልና ይህን ሽክም እጥላለሁ በሚል ስሜት ይገኛል። ራእይ እግዚአብሔርን በማወቅና በማመን ይገኛል። ሁለቱም መገኛዎች ሰላማዊና ናቸው። ቃጠሎ ያለው የራእይ መገኛ ግን መንፈሳዊ ቅንፃት ነው። ሥጋዊ ቅንፃት አለ፣ መንፈሳዊ ቅንፃት አለ። ሥጋዊ ቅንፃት እኔ ብቻ ልወደድ፣ እኔ ብቻ ላግኝ የሚል አስተሳሰብ ሲሆን መንፈሳዊ ቅንፃት ግን ድርሻዬን ሳልወጣ የዕድሜ ፀሐይ እንዳይጠልቅብኝ የሚል ጥልቅ መሻት ነው። ኤልያስ ለእግዚአብሔር አምልኮ ቀንቶ ሰማይን እንደ ለጎመ እናነባለን (1ነገሥ. 17+1)። በዝናብ አብቅሎ፣ በፀሐይ አብስሎ የሚመግብ ጌታ በራሱ በረከት እንዴት ይካዳል? ብሎ በቅንፃት ሰማይን ለጎመ። ነቢዩ ዳዊትም በመደጋገም፡- «የቤትህ ቅንፃት በልታኛለችና፣ የሚሰድቡህም ስድብ በላዩ ወደቋልና» (መዝ. 68(69)+9) ብሏል። ዳግመኛም፡- «ጠላቶቼ ቃልህን ረስተዋልና የቤትህ ቅንፃት አቀሰጠኝ» (መዝ. 118+139) ብሏል። ጌታችን ኢየሱስ ክርስቶስም

የእግዚአብሔር ቤት የእውነተኛና የታማኞች ሳይሆን የነጋዴዎች ቤት በመሆኑ ቀንቶ በጅራፍ አባሯቸዋል (ማቴ. 21+12-13)።

ሰው ለሥጋውና ለሰይጣን የታመነውን ያህል ለጽድቅ አለመታመን፤ እውነተኛች እየበዙ ሐሰኞች ሊያገሡ፤ ፍትሕ በአደባባይ ስትገፋ፤ ሰው እውነትን መግዛት ትቶ ሲሸጥ፤ ትውልድ ለሰይጣን ራሱን ሰጥቶ ለእግዚአብሔር ጊዜ ሲያጥረው፤ ከወንድም ፍቅር የገንዘብ ፍቅር ሊበልጥ፤ እግዚአብሔርን መፍራት ሰውንም ማፈር ሲቀር፤ ኢየሱስን ትቶ በርባንን ሲመርጥ ሊቆጩን ሊያገበግበን ይገባል። ራእይ ከቅንዓት ይገኛል። የእግዚአብሔር ሰው በግሉ ሰላምና ቅድስና ብቻ አይረካም። ለእኔ ያስፈለገኝ ክርስቶስ ለወገኔም ያስፈልገዋል ብሎ ያስባል። አዎ የእግዚአብሔር ሰዎች ታጋሽ ቢሆኑም በእግዚአብሔር ክብር ግን ታጋሽ አይደሉም።

ቅንዓት ግን የሚገኘው ከራስ ወዳድነት ስንላቀቅ ነው። ስለ ራሳችን አስበን የማንጠግብ ከሆነ ራእይን መጨበጥ አይቻልም። በገነት ጫካዎች የሰው ልጆች የወደቁበት የመጀመሪያው ኃጢአት ራስ ወዳድነት ነው። ይህ የመጀመሪያው ኃጢአት በዘመን መጨረሻም በርክቷል። ሰው በራሱ ፍቅር የሰከረበት እንደዚህ ያለ ዘመን የለም። እግዚአብሔር ለእኔ፤ ለእኔ የሚል ኑሮን ይፀዩፋል። በምዕራፍ ዘጠኝ ላይ ያለውን አሳብ ብንደግመው፡- ከሰው በቀር ፍጥረት ሁሉ የእግዚአብሔርን ደንብ ያንፀባርቃል። ፀሐይ ባዶ ሰሌዳዋን ለዘረጋችው ጨረቃ ብርሃኗን ትሰጣለች፤ ጨረቃ የተቀበለችውን ብርሃን ምንም ሳታስቀር ለጨለማው ዓለም ትልካለች፤ ከዋክብት ለዓለም ያበራሉ፤ እጽዋት ራሳቸውን ለመቆረጥ አዘጋጅተዋል፤ አትክልት ፍሬአቸውን እንገርግገው ብሉን ብሉን ይላሉ፤ በሬ አራጁን ይከተላል፤ ላም ወተቷን ሳትቀምስ ትሰጣለች፤ አእምሩት በሰው ጎጆ እጠገብ ስለ ሌሊቱ ማለፍ ይዘምራሉ፤ ወንዞች ወደ ራሳቸው ሳይቆጥቡ ወደ ውቅያኖስ ይፈሰሳሉ፤ ውቅያኖስ በትነት ራሱን ለደመና ይሰጣል፤ ደመናም የተቀበለውን ዝናብ አድርጎ ወደ ታች ይሰቃል፤ አትክልት የሰውን የተቃጠለ እየር ወሰደው አዲስ እየር ለሰው ይሰጣሉ፤ ውሾች የቡሉትን እጅ አስታውሰው ያለ ደምዝ ይጠብቃሉ ... ፍጥረት ሁሉ የፈጣሪውን ደንብ ያንፀባርቃል። ፍጥረት ሁሉ አንድ ስንኳ ለራሱ አይኖርም። የሰው ልጅ ግን ከእነዚህ ሁሉ አንሶ በራስ ወዳድነት ተይዟል።

ሰውዬው በዓለም ላይ ስንት ሰዎች አሉ ቢባል፡- «ሦስት ሰዎች» ብሎ መለሰ። እነርሱ እነማን ናቸው? ቢሉት፡- «እኔ፤ እኔና እኔ» አሉ ይባላል። አዎ ከራስ ወዳድነት፤ ራስን ብቻ ከማዳመጥ፤ ለእኔ ለእኔ ከሚል አስተሳሰብ ካልወጣን ቅንዓት ሊያቃጥለን!

ራእይም ሊኖረን አይችልም። ብዙዎቻችን የምንኖረው የምናየውን ላለማየት፤ የምንሰማውን ላለመስማት በመጣር ነው። ቅንዓት ሕመም አለው። እኛ ደግሞ ሕመም እንዲሰማን እንፈልጋለን። ስለዚህ ከምቶቻችን ሙቀት ወጥተን ባለ ራእይ መሆን አልቻልንም።

ብርሃን፤ ብርሃን የሆነው ብርሃኑን ምንም ወደ ራሱ ሳይቆጥብ ወደ ውጭ በመርጨቱ ነው። ያ ባይሆን ብርሃን፤ ብርሃን ባልሆነ ነበር። ወንዝ የመፍለቅንና የማያቋርጥ ፍሰትን የሚያከናውነው ወደ ራሱ ሳይቀሰበስ ሙሉ በሙሉ ወደ ውጭ ስለሚፈስ ነው። እኛም ለጨለማው ዓለም ብርሃን፤ ለተጠማው ዓለም እርካታ ሆነን ለማለፍ ከራሳችን ለሌሎች ማሰብ፤ የግላዊነትን ሙቀት መተው ያስፈልገናል። ራሳችንን ብቻ በማዳመጥ እርካታ ያለው ኑሮ መኖር አይቻልንም። «እናንተ የዓለም ብርሃን ናችሁ» (ማቴ. 5+14) ተብላልና። ስለዚህ እኔ አዲስ ክርስቲያን ነኝ ከእኔ ምንም አይጠበቅም ማለት አይቻልም። ሻማ ማብራት የሚጀምረው ከተለከሰበት ሰዓት ጀምሮ እንጂ ግማሽ ከደረሰ በኋላ አይደለም።

ብዙ ሰዎች ራእያቸውን በቅንዓት ሳይሆን በእልህ ያከናውናሉ። እልህ ላለ መሸነፍ የሚደረግ የራስ ክብር ማገልገያ ዘዴ፤ የበቀል ጥማት ሲሆን ትግሉም ሥጋዊ ነው። ቅንዓት ግን ድል ላይ ቆሞ የሚታገል፤ ለግል ታሪክ ሳይሆን ለእግዚአብሔር ክብር የሆነ ቁጭት ነው። እልኸኞች በራሳቸው አቅም ስለሚታገሉ ይደክማሉ። መንጋውን በእልህ ከአውሬ እንዳስጣሉ በእልህም ለመምራት ስለሚፈልጉ ያበላሻሉ። ከራሳቸው ውጭ የማንንም አሳብ አይቀበሉም። ስህተት ቢሆንም የእኔን አሳብ ተቀበሉኝ ይላሉ። በአንዱ ክርስቲያናዊ ተራድኦ ድርጅት ውስጥ በአስቃው ቢሮ የተሰጠፈ ጽሑፍ ነው። ፊት ለፊት ሲገባ የሚነበብ ሲሆን እልኸኝነቱን ይገልጥልናል፡-

«1ኛ - ምንጊዜም አለቃህ ትክክል እንደሆነ አስብ፤

2ኛ- አለቃ ሲሳሳት ብታይ ተራ ቁጥር አንድን ተመልከት።»

እልኸኞች የሚያስቡት እንደዚህ ነው። እልኸኝነት ቅንዓት ቢመስልም እልህ ግን ከመምራት መግዛትን ይወዳል። ለመምራት ራእይ ሲያስፈልግ ለመግዛት ግን ኃይል ብቻ ይበቃል። ኃይል ግን ሥጋን እንጂ ልብን የመግዛት አቅም የለውም። ዛሬ በዓለም ላይ የሚፎክሩ እንጂ የሚመሩ ነገሥታት መጥፋታቸው የራእይ ችግር ነው። አዎ ራእይ በዋናነት ከእግዚአብሔርና ከቅንዓት ይገኛል።

እናስተውል

- ባለ ራእይ ሃያሊ ወይም ሁሉም ነገር የማይጥመው ፈላስፋ አይደለም። ባለ ራእይ ሠራተኛ ነው።
- ለሚመኝ ሰው መንገዶች ቢዘጉም፣ ለባለ ራእይ ግን ክፍት ናቸው።
- በተለወጠ ማንነት የጀመርነው ራእይም አይረከብም።
- ራእይ እንደ ኩሬ ውኃ ከረጋ ልብ ውስጥ አይገኝም።
- ፀሐይ ቢያይልም፣ ዝናቡ ቢወርድም ጥላ የያዘ አይቆምም።
- እግዚአብሔር ኃይልን ይሰጣል እንጂ ኃይልን ከማንም አይቀበልም።
- በረከትን ሠውቶ መኖር ይቻላል፤ ሕይወትን ሠውቶ መኖር ግን አይቻልም።
- በምድር ላይ ትልቅ መስሎ የሚታየን ነገር ሁሉ ከሰማይ ሰናዩው ትንሽ ነው።
- ራእይ ከእኛ፣ በእኛ፣ ለእኛ አይደለም። ራእይ ከእግዚአብሔር የሚሰጥ፣ በእግዚአብሔር ኃይል የሚከናወን፣ ለእግዚአብሔርም ክብርን የሚሰጥ ነው።
- ራእይ ሰዎችን ደስ ለማሰኘት የምንይዘው፣ እንደ ሱቅ የምንሸቅጥበት ሳይሆን ዋጋ የምንከፍልበት የሕይወት ግብ ነው።
- እግዚአብሔር በእኛ ላይ ያለው ዓላማ ነፍሳችንን ማዳን ብቻ ቢሆን ነፍሳችን በዳነች ቅጽበት ይወስደን ነበር። ድነንም የሚያኖረን ራእያችን እንድንፈጽም፣ አምልጠን እንድናስመልጥ፣ ለሌሎች በማሰብ የክርስትና ብርሃንን እንድናሳይም ነው።
- ከመጠን በላይ ራስን አተልቆ ማየትና ከመጠን በታች ራስን አሳንሶ ማየት ለራእይ ትልቅ እንቅፋት ነው።
- ከራስ ወዳድነት፣ ራስን ብቻ ከማዳመጥ፣ ለእኔ ለእኔ ከሚል አስተሳሰብ ካልወጣን ቅንዓት ሊያቃጥለን፣ ራእይም ሊኖረን አይችልም።
- ሻማ ማብራት የሚጀምረው ከተሰከሰበት ሰዓት ጀምሮ እንጂ ግማሽ ከደረሰ በኋላ አይደለም።

ምዕራፍ ዐሥራ ስድስት

ራእይ አልባነት

ሰውዬው በረሃማ ወደ ሆነው፣ ወባ ሕዝብን ወደሚጨርስበት ወደ በለሳ ሲጓዝ፣ ከበለሳ የሚመጣ አንድ ሰው አገኘ። ከበለሳ የሚመጣውም ሰው፡- «ወዴት ትሄዳለህ?» ብሎ መንገደኛውን ይጠይቀዋል። እርሱም «በለሳ» በማለት ይመልሳል። ያም ተመላሽ፡- «ሰሌን አልያዝክሳ» አለው ይባላል። ወባ ሕዝብን እንደ ቅጠል እያረገፈ ባለበት ጊዜ ወደዚያ መሄድ ሞትን መንገድ አጋምሶ መቀበል ነው። ሞት ነግሦ ሁሉን በሚያስገብርበት አገር ለመኖሪያ ሳይሆን ለመቀበሪያ የሚሆን ሰሌን መያዝ እንዳለበት ያ ሰው ነገረው። መንገዱ መጨረሻ የሌለው፣ ፍጻሜው የማያምር፣ አንዱ ላንዱ የማያለቅስበት፣ ሁሉም ጉድጓዱን ምሶ የሚቀበርበት መሆኑን አስታውቀው።

ራእይ አልባ ትውልድም የመኖሪያ ሳይሆን የመቀበሪያ ሰሌን ይዞ መሄድ የሚገባው ነው። ሰዎች ገንዘብን ብቻ በመውደድ፣ ጥቅማቸውንም በማሳደድ፣ ሁሉን ነገር ከትርፋቸው ብቻ በመመዘን፣ ፍቅርንና ርኅራኄን በመጣል፣ በነፃነትና መልካም ታሪክም ችላ በማለት የሚያደርጉት ጉዞ የሞት መንገድ ነው። ወደ ህልውና ወጋገን ሳይሆን ወደ ሞት ጥላ እያዘገመ ነው። ራእይ አልባነት ወደ ጨለማው ዓለም በፈቃድ መቀላቀል ነው። ራእይ አልባነት የትላንትን መልካም የማይጠብቅ፣ ለነገ መልካም የማያቆይ፣ ዛሬን በፊዝ የሚያሳልፍ ከንቱነት ነው።

ሰውዬው አባቱን በቀኝ፣ ልጁን በግራው አስቀምጦ ሁለቱንም ያጎርሳቸዋል። «ለእንተ አትበላም ወይ?» ቢሉት፣ ወደ አባቱ እያመለከተ፡- «እዚህ ብድር እየመለስኩ ነው» አለ። ወደ ልጁ እያመለከተ ደግሞ «እዚህ ብድር እየቆየሁ ነው» አለ ይባላል። ዛሬ በትላንትና በነገ መካከል ናት። ዛሬ ተጨባጭ ገንዘባችን ናት። ወደ ፊት ተስፋ ከምናደርጋቸው ብዙ ቀናት ይልቅ የእኛ የሆነችው ዛሬ ናት። ዛሬ የትላንቱን መልካም ነገር የምንጠብቅባት፣ ለነገ መልካም ታሪክ የምናቆይባት የተባረከች ዕለት ናት። ዛሬ ትላንትን የምንከሰባት፣ የነገን መንገድ የምናነጻባት የሥራ ጊዜ ናት። ለራሳችን ደግሞ መክፈል አንችልም። የሌሎችን ብድራት እኛ እንከፍላለን፣ የእኛን ብድራት ደግሞ ቀጣዩ ትውልድ ይከፍላል። ለራሱ ዋጋ(ማርክ) የሚሰጥ ተማሪ የለም። ሥራችንም በእግዚአብሔርና በትውልድ ተመዝና ዋጋ ያገኛል።

ጌታችን ኢየሱስ ክርስቶስ ስለ ርኩስ መንፈስ ጠባይ ሲናገር፡- «ርኩስ መንፈስ ግን ከሰው በወጣ ጊዜ፣ ዕረፍት እየፈለገ ውሃ በሌለበት ቦታ ያልፋል፣ አያገኝምም፡፡ በዚያን ጊዜም፡- ወደ ወጣሁበት ቤቴ እመለሳለሁ ይላል ቢመጣም ባዶ ሆኖ ተጠርጎና አጊጦ ያገኘዋል፡፡ ከዚያ ወዲያ ይሄድና ከእርሱ የከፋትን ሰባት ሌሎችን አጋንንት ከእርሱ ጋር ይወስዳል፣ ገብተውም በዚያ ይኖራሉ፡፡ በዚያም ሰው ከፊተኛው ይልቅ የጋለኛው ይበሰበታል፡፡ ለዚህ ክፉ ትውልድ ደግሞ እንዲሁ ይሆንበታል» (ማቴ. 12፥43-45)፡፡

ርኩስ መንፈስ የወጣበት፣ ከክፉ ሥራ የራቀ ሰው ያማረና ያጌጠ ግን ባዶ ቤት ነው፡፡ አንድ መንግሥት የተባረረበት አገር ሌላ መንግሥት ካልተተካበት የፊተኛው መንግሥት ኃይሉን አጠናክሮ እንደ ገና ይይዘዋል፡፡ ከፊተኛው ተሞክሮው በመነሣት በማስጨነቅ ሕዝቡን ይገዛዋል፡፡ ከክፉ ሥራ የራቀ ጨዋ ሰውም በጎ ሥራ የማይሠራ ከሆነ፣ ገዱሕ ነው፡፡ ግን ባዶ ነው፡፡ ስለዚህ በቀድሞው ገዥ የመያዝ ዕድሉ ሰፊ ነው፡፡ ባዶው ቤት መልካም ሥራ፣ ራእይ ሊቆጣጠረው ይገባል፡፡ ባዶነት ለርኩሳን መናፍስት የተጋለጠ ነው፡፡ ርኩስ መንፈስ ተስፋ የሚቆርጠው ክፉ ሥራን ባቆመ ሰው ሳይሆን በጎ ሥራን በጀመረ ራእይን ባነገበ ሰው ነው፡፡ ሰዎች ቆንጆዎች፣ ባለጠጎች፣ ሥልጣን ያላቸው ቢሆኑ ያማሩና ያጌጡ ናቸው፡፡ ራእይ ከሌላቸው ግን ባዶዎች ናቸው፡፡ ስለዚህ ሥራ የፈታው ቤት ለክፉው ቅርብ ነው፡፡ ራእይ አልባነት ለጨለማ አስተሳሰብ፣ ለክፉ ተግባር የተመቻቸ ነው፡፡ ሰዎች ወደ ቤተ ክርስቲያን መጥተው፣ በድኅነት ጸጋ ተጎብኝተው ይሆናል፡፡ ራእይ ከሌላቸው ግን ባዶዎች ናቸውና ከቀድሞ የበለጠ ክፉ ገዢዎች ሊያድሩባቸው፣ ወደ ዓለምም ሊመለሱ ይችላሉ፡፡ ገዳማውያን፡- «ሥራ ያጣ መነኩሴ ቆኑን ቀዶ ይስፋ» ይላሉ፡፡ ሥራ ፈትነት ለጠላት እንደሚያጋልጥ መናገራቸው ነው፡፡ ዘመናውያኑ ሰዎችም፡- «ሥራ የፈታ አእምሮ የሰይጣን ወርክ ሾፕ ነው» በማለት ይናገራሉ፡፡

ጠቢቡ ሰሎሞን፡- «ከንቱ፣ ከንቱ፣ የከንቱ ከንቱ፣ ሁሉ ከንቱ ነው» ብሏል (መዝ. 1፥2)፡፡ ከፀሐይ በታች ያለው ነገር ከንቱ ወይም ባዶ እንደሆነ ተናግሯል፡፡ ከፀሐይ በታች ያለው የእውቀት ትምክሕት፣ የሀብት ኩራት፣ የሥልጣን ፋከራ፣ የዝና ጫጫታ ከንቱ ነው፡፡ ከፀሐይ በላይ ግን ከንቱነትን የሚያሸንፍ ጸጋ አለ፡፡ እርሱም ራእይ ነው፡፡ ጠቢቡ ከንቱ ያለው ኑሮን አይደለም፣ አኗኗርን ነው፡፡ እግዚአብሔር የሌለበትን፣ ራእይ ያልተቆጣጠረውን ሕይወት ከንቱ ይለዋል፡፡ ከፀሐይ በታች ያለው ለምሳሌ የሚደረግ

ሩጫ በእውነት ከንቱ ነው፡፡ ለወገኔ የሚጠቅም የሚል መንፈሳዊ አሳብ ግን ክቡር ነው፡፡ ራእይ አልባነት ከንቱ አኗኗር ነው፡፡ መኖር ግን ትልቅ ስጦታና ትልቅ ዕድል ነው፡፡

የራእይ አልባነት ትልቁ ምንጭ አለማስተዋል ነው፡፡ ሰዎች በብዙ ኮሌጆችና ዩኒቨርሲቲዎች የተማሩ ሊሆኑ ይችላሉ፡፡ ራእይ ግን የኮሌጅ ትርፍ አይደለም፡፡ የመማርም ዋጋ አይደለም፡፡ እንዲያውም ብዙ ባለ ራእዮች ለዓለም የሥልጣን መብራት ያበሩ ሰዎች ከትምህርት ቤት የተባረሩና አትችሉም የተባሉ ናቸው፡፡ ትምህርት ቤቶች የኑሮ እውቀትን እንጂ የሕይወትና የራእይ እውቀትን አይሰጡም፡፡ ከእግዚአብሔር የሆነ እውቀት ግን ራእይን ያስጨብጣል፡፡ ሰው በእውነት ክርስቶስን ካወቀ ባለ ራእይ መሆኑ ግድ ነው፡፡ ምክንያቱም የጌታችን ኢየሱስ ክርስቶስ ሙሉ ሕይወቱ የራእይ ነፀብራቅ ነውና፡፡ እርሱን ስናምን እርሱን መምሰላችን የታወቀ ነው፡፡ የአንድ ሰው ግግሩ ሲማርከን ልክ እንደ እርሱ መናገር እንጀምራለን፡፡ የክርስቶስ ሕይወት ሲማርከንም እርሱን መምሰል እንጀምራለን፡፡

ጌታችን ኢየሱስ ክርስቶስ ብዙ ልዕልቶች እያሉ ከአንዲት ድሀ ድንግል ለመወለድ መርጧል፡፡ ይህ የራእይ ትልቅ ባሕርይ ነው፡፡ ራእይ ከደህና መወለድን አይናፍቅም፣ ባለ ራእይ ደህና መሥራትን ብቻ ይናፍቃል፡፡ ቀዳማዊ ኃይለ ሥላሴ፡- «ከትንሽ ወይም ከትልቅ መወለድ ሙያ አይደለም፡፡ ራስን ለትልቅ ሙያ መውሰድ ግን እውነተኛ ሙያ ነው» ብለዋል፡፡ ጌታችን የእናቱን የላይ ውበቷን ሳይሆን መንፈሳዊ ውበቷን መረጠ፡፡ ራእይ ሲያድርብን ሰዎችን በላይ ሁኔታቸው አንመዝገባም፡፡ እግዚአብሔር በእነርሱ ላይ ያለውን ዓላማ በማሰብ እናከብራቸዋለን፣ ስናከብራቸው የሚያስፈልጋቸውን እናቀርብላቸዋለን፡፡

ጌታችን በቤተ መንግሥት መወለድ ሲችል፣ ሐር ሊነጠፍለት፣ ወርቅ ሊጎዝጎዝለት ሲገባ እርሱ ግን በክብቶች በረት ተወለደ፡፡ የእንስሳትን ትንፋሽ እጅ መንሻ አድርጎ ተቀበለ፡፡ ሰዎች በር ሲዘጉበት፣ የተከፈተውን በረት ለልደቱ መረጠው፡፡ የባለ ራእይ ትልቁ ግቡም በትልልቆች ዘንድ መታወቅ፣ ከእነርሱም የከበሬታ ወንበርን መናፈቅ አይደለም፡፡ የሰዎችን ልብ ለእውነትና ለቸርነት ማሰናዳት ነው፡፡ የሰዎች በር ስለ ተዘጋ፣ ልባቸው በእንግዳ ነገር በዘመናዊነት ስለ ተያዘ ቋሚውን እውነት ሲገፉ ይችላሉ፡፡ ባለ ራእይ ግን በበረት ተወልዶ ወደ ሰዎች ቤት ይሄዳል፡፡ ከጅምሩ መልካም አቀባበልን አይጠብቅም፡፡ ብፅዕ ወቅጽስ አቡነ ጳውሎስ ሲናገሩ፡- «ወንጌል በየትኛውም አገር ስትገባ አበባ ይዞ የተቀበላት

የለም» ብለዋል። አጎንብሳ የገባችው ወንጌል ግን ቀና ስትል የአገሩ ብሔራዊ ሃይማኖት ትሆናለች። ተገፍታ የገባችው ክርስትና ገዢ ትሆናለች። የጌታችን የኢየሱስ ክርስቶስን ሕይወቱን ስናጠና ራእይ አልባ ለመሆን አያስችለንም።

ራእይ አልባ ትውልድን የሚፈጥር ሌላው ነገር እግዚአብሔር የለሽ አስተሳሰብ ነው። እግዚአብሔር የለሽ አስተሳሰብ በምድር ላይ ከሰለጠነ ጊዜ አንሥቶ ሰው ራሱን መግዛት የማይችል፤ ከአንስሳት ጋር በፍትወቱ፤ ከአራዊት ጋር በጭካኔው የሚመሳሰል ሆኗል። እግዚአብሔር የለሽ ሰው በመልካም ሥራው የሚሸልመው፤ በክፉ ሥራው የሚቀጣው አምላክ መኖሩን ስለማያምን በጎ ለመሥራትና ክፉውን ለመተው ምክንያት የለውም። እግዚአብሔር እንዳለ ስናምን ብቻ መልካም ሥራ ዋጋ፤ ክፉ ሥራ ቅጣት እንዳለው እንገነዘባለን። እግዚአብሔርን ካለመንን ሚዛን የሌለን ሰዎች እንሆናለን። መልካም ለመሥራት ጉልበት፤ ክፉ ለመሥራት ፍርሃት የሚያድርብን እግዚአብሔርን ስናምን ብቻ ነው። ባለፉት ዘመናት በየትምህርት ቤቶች የግብረ ገብ ትምህርቶች በአዋጅ በመውጣታቸው፤ ነገሥታቱ ክደው ያስካዱት ትውልድ ራእይ አልባ ሆኖ ደስታ የለሽ ትውልድ መሆኑን እያየን ነው። ትልቁ ድንቁርና የፈጠረንን አምላክ አለ ማወቅ ነው። ሰው ወላጆቹን ለማወቅ መማር አያስፈልገውም። እንክብካቤአቸው ይገልጽለታል። የተፈጥሮ ስበትም ያን ያስረዳል። ሌትና ቀንን፤ ክረምትና በጋን እያፈራረቀ የሚንከባከበንን አምላክ የምናውቀው በውጫዊ ትምህርት ሳይሆን በውስጣችን ምስክርነት ነው። እርሱን አለ ማወቅ የድንቁርና ድንቁርና ነው። ያፈላገንን አምላክ መካድ፤ ለራስ እግዚአብሔር ሆኖ መኖር የከፋ ግዛት ነው።

በመስከረም አንዱ የአሜሪካ የሽብርተኞች ጥቃት ወቅት ብዙዎች አስተያየት ይሰጡ ነበር። ታዲያ አንዲት ልጅ የሰጠችው አስተያየት አስደናቂ ነበር። «እግዚአብሔርን ከቤታችን ውጣ አልነው፤ ጨዋ ነውና ወጣ፤ ከትምህርት ቤታችን ውጣ አልነው፤ ጨዋ ነውና ወጣ፤ ከአገራችን ውጣ አልነው ጨዋ ነውና ወጣ። እግዚአብሔር ስለ ወጣ ይኸው ታወክን» ብለች። እግዚአብሔርን ያስወጣ ትውልድ እርስ በርሱ እንኳ በፍቅር መኖር የማይችል፤ ለሞት የሚፈለግ ባላጋራ ነው። የሰላማችን መሠረት እግዚአብሔር ነው። የራእያችን መገኛው እግዚአብሔር ነው።

እግዚአብሔርን የማያምን ትውልድ ራእይ አልባነትን አንግቦ ምድሪቱን እያዳረሳት ነው። ብዙ የልምድ ልውውጥ የምንላቸውም የነውር ልውውጥ ናቸው። ትውልዳችን ጥበብን ትቶ ፈዝን

የሚመርጥ፤ የእውነትን ቃሉን እንጂ ኑሮውን የማይፈልግ፤ እንኳን ከበድ ያለ ሕይወት ከበድ ያለ ቃል የማይመራመር፤ ትዕግሥት ያጣና ለመመለስ እንኳ እውቀት የሌለው ትውልድ እየሆነ ነው። ውለታ የማይሰማውና ከፍቅር ይልቅ ፍላጎቱን የሚያስቀድም መሆኑን ዛሬ በደንብ እያየነው ነው። የተወለዱት ልጆች ለወላጆቻቸው ልጆች ለመሆን የልጅነት መንፈስ እየራቃቸው፤ አገራቸውን ለማገልገል ራእይ የሌላቸው፤ በመንፈስ ቅኝ ግዛት የተያዙ፤ ሳይሄዱ የነገዱ፤ ሌላው ይሥራልኝ የሚሉ ናቸው። እግዚአብሔር የለሽነት ከቅንነቱ ይልቅ ለቆዳው እንዲጨነቅ አድርጎታል። በሽንገላ የሰውን ልብ ለመማረክ የሚፈልግ፤ እንደ አየሩ ሁኔታ እየተለዋወጠ ሆዱን መመለስ የሚፈልግ ትውልድን እያተረፍን ነው። የዚህ ሁሉ ችግር ራእይ አልባነት ነው።

ራእይ የሌለውን ትውልድ የምጽዋት ብዛት ከተረጂነት አያላቅቀውም። ራሱን አሥሯልና የትኛውም ነጻ አውጪ ነጻ አያወጣውም። የገዛ ሌባውን የደበቀ ፖሊስ ቢፈልግለትም እንደማያገኘው ገዳዩን የሚንከባከብ ትውልድም ከመፍትሔ የራቀ ነው። በሽታውን የደበቀ የትኛውም ሐኪም አይረዳውም። በሽታውን ለማወቅ የማይፈልግ፤ አውቆም የማይታከም አይድንም። ሰዎች ለእኛ ከሚያስቡት እልፍ መልካም አሳብ እኛ ለራሳችን የምናስበው አንድ መልካም አሳብ ባለ ራእይ ያደርገናል። የተኛን ሰው መሸከም ይከብዳል፤ ከዚያ ይልቅ የሞተን መሸከም ከባድ ነው። የነቃን ሰው መሸከም ግን ይቀላል፤ ራሱን ያግዛልና። ትውልዳችንም የሬሳ ሽከም እንዳይሆን ያሰጋል። የነቃን ሰው ተሸከም ሐኪም ቤት ያደርሱታል። ለዘለቄታው ይራመዳል። የሞተን ሰው ግን ወደ መቃብር ይዘውት ይሄዳሉ። ከመሬት በላይ ዳግመኛ አይታይም። የእውቀት ምጽዋት የሌለበት እርዳታ ሁሉ ትውልድን ወደ መቃብር የሚነዳ ቃሬዛ ነው። ተኝቶ በሌሎች ጫንቃ ላይ መሆንም ሬሳነት ነው። ታዲያ ይህ የሚቀጥለው እስከ መቼ ነው? ስንል የሚሸከሙት ሰዎች እስኪያልፉ ነው። በሌሎች ሽከም የነበረ ትውልድ የሚሸከመው ሲያጣና እርስ በርሱ ሲገናኝ ይጠፋፋል። ራእይን ለማስጨበጥ ጭል ጭል የሚለው ጊዜና ራቅ ራቅ ብለው የተቀመጡ ደጋግ ሰዎች ያሉት አሁን ነውና ባስቸኳይ መድረስ መልካም ነው። ያላስተማርነው ትውልድ ጠላት ነው።

አንሶ መኖር

አንድ ገበሬ የንሥር ጫጩት አግኝቶ ከዶሮዎቹ ጋር አሳደጋት። ያች ጫጩት እንደ ዶሮ ጥሬ እየለቀመች፤ በዶሮ ፍጥነት እየተራመደች፤ ከቆሻሻ ቦታ እየጫረች፤ ራሷን እንደ ዶሮ

ተቀብላ መኖር ጀመረች። ከዕለታት በእንደ ቀን እንደ አውሬ መጥቶ ዶሮዎችን ሲያባርር ሁሉም መዝለል ጀመሩ። የንግሥር ጫጭቷ ግን ከሌሎች ዶሮዎች በላይ ዘለለች። በዚህም ተደንቃ አሁንም ስትሞክር ከቅድመ በሚበልጥ ከፍታ ዘለለች። በዚህ ጊዜ በውስጧ የማንነት ጥያቄ ተፈጠረባት። እኔ ማን ነኝ? እንደ ዶሮ ተቆጥሬ፤ ራሴንም ዶሮ ብዬ ብኖርም እኔ በዶሮ አቅም የተወሰንኩ አይደለሁም። አሁን የምኖረው ከተፈጠርኩበት ዓለማችን እንሺ ነው። ያለ ዓለማዊ እኔ፤ እኔ አይደለሁም ብላ ዶሮዎችን ተሰናብታ በከፍታዎች ላይ መብረር ጀመረች። ይህ የተለመደ የተኛውንም ልብ የሚቀሰቅስ ምሳሌ ነው።

እንደ ንስር ተወልደው እንደ ዶሮ የሚኖሩ ወገኖች ብዙዎች ናቸው። እንዲህ ያለውን ኑሮ የሚወልደው የተለያየ አጋጣሚ ነው። ጭካኔ በተሞላ ሰዎች እጅ ማደግ፤ ሞራልን የሚነኩ ክፉና ሰባራ ንግግሮችን እየሰሙ መከርከም፤ ትምህርት ስላልሆነላቸው ደደብ እየተባሉ መገፋት፤ እንደ ሥራ ጀምረው ስላልተሳካ ዕድለ ቢስ ተብለው መረገም ...ለዚህ ዓይነት አኗኗር ያበቃል። ሰዎችም የክፉዎችን ቃላት ተቀብለው በአልችልም ባይነት ተሳስረው ይኖራሉ። እግዚአብሔር በውስጣችን ለእርሱ ክብር፤ ለእኛ ጥቅም ያስቀመጠው የከበረ ነገር አለ። ያንን ክብር ነገር እየመነዘርን እንድንጠቀምና እንድንጠቅም ከድንገዱ የሚያነቁ የራእይ መልእክቶች ወሳኝ ቢሆኑም ትግሎች ግን የበለጠ ገፍተው ያወጡታል። መከራና የሕይወት ትግል ይህን የተደበቀ ማንነት ያወጣዋል።

ከተፈጠርንበት ዓለማችን መኖር በእውነት አሳዛኝ ነው። ለዶሮ ዶሮነት ተስማሚ ነው፤ ለንግሥር ግን እስራት ነው። ከታሰበልን አንሶ መገኘት የራሱ ስቃይ አለው። አልጋ ሲነጠፍልን አመድ መምረጥ ከሰው ፍላጎት የወጣ ነው። እኛ በሱስ በጋጢአት ስፍራ ዕድሜያችንን እንድንገፋ አልተፈጠርንም። እኛ ከሌሎች እየከጀልን ወይም ሌሎችን አድናቂ ሆነን እንድናልፍ አልተበጀንም። እኛ በሰው ፍረን ለማለፍ አልተሠራንም። እግዚአብሔር ለዓለም የምናደርሰው ትልቅ ስጦታ አስታቅፎ ልኮናል። ያንን መልእክት በጊዜውና በበቃው የምናደርስ መልእክተኞች ነን። የእኔ ጊዜና ቦታ መቼና የት ነው? ማለት አለብን። ያንን መልእክት በትክክል እስክናደርስ እግዚአብሔር እየጠበቀን፤ ሰዎችም እየጠበቁን ነው። ያንን መልእክት ሁሉም ሰው ቢያደርስ የዓለም ሰቃይ በቀነሰ ነበር። የአዲስ ሰውነታችን መገለጫው ራእያችን ነው። የእግዚአብሔር ዓለማችን በእኛ የጀመረው መልካችን፤ ቁም ነገራችን ከታየ በኋላ አይደለም። ገና በማገፀን ስንሠራ እግዚአብሔር ለትልቅ ዓለማችን አስበናል። የዓለማው ትርፎች ነን። መታየታችን ዓለማውን

አልወለደም፤ ዓለማው እኛን አስገኝቷል። በዓለማችን ተፈጥረናልና ከምንም በላይ የሚጎዳን ያለ ዓለማችን መኖር ነው።

የች ንግሥር መቻላችን ተቀብላ እንደ ኃይል ዶሮ ለመኖር አላበቃችም። «እኔ ማን ነኝ?» ብላ የት መጣችን ጠየቀች። ከዚያም ካሳነሷት ጓደኞቿ ተለይታ በከፍታዎች ላይ በረረች። የተፈራን ዱርዬ፤ የተፈራን አሸባሪ መሆን ቀላል ሲሆን ይቸላል። ትክክለኛ ባለ ራእይ ለመሆን ግን ከምድራዊ አስተሳሰብ ወጥተን ከሽለቆዎችና ከጉድለቶች በላይ የምንበር መሆን አለብን። ማን ፈጠረኝ? ለምን ተፈጠርኩ? ብለን ስንጠይቅ የእግዚአብሔርን ክብር ዓለማችን እናገኛለን። እርሱ በእኛ ላይ ያለው ዓለማችን መልካም ነው። «ለእናንተ የማሰባትን አሳብ እኔ አውቃለሁ፤ ፍጻሜና ተስፋ እሰጣችሁ ዘንድ የሰላም አሳብ ነው እንጂ የክፉ ነገር አይደለም» (ኤር. 29+31)።

ልብ አድርጉ! ያለ ዓለማችን የሚኖር ሰው ቢኖርም ያለ ዓለማችን የተፈጠረ ሰው የለም። እያንዳንዱን የእህል ዘር አንገሥተን ብንመለከት በውስጡ ሠላሣ፤ ስድሳ፤ መቶ ፍሬ ይዟል። እግዚአብሔርም በዓለማችን በኩል መሐን አድርጎ የፈጠረው የለም። ሌጣ በነበረው አብርሃም ውስጥ እግዚአብሔር የማይቆጠር ሕዝብ ያይ ነበር። አብርሃም ስለ አንድ ልጅ ይናገራል። እግዚአብሔር ስለ ሕዝብ ይናገራል። እኛም ስለ ትንሽ ነገር እንለምናለን። እግዚአብሔር ግን አብዝቶ አስፍቶ ይሰማናል። አብርሃም ተስፋ የተፈጸመለት በመቶ ዓመቱ ነው። ለእግዚአብሔር አይረፍድበትምና። ጡረታ መውጣት፤ ከሥልጣን መውረድ ለራእይ እንቅፋት አይደለም። ለራሳችንም የሀዘን መሾ እንድንደረድር ሊያነሣን አይገባም። በራእይ ጡረታ የለም። በራእይ በሥልጣን መላክ እንጂ ባለ ሥልጣንነት የለም።

ካሌብ የተናገረው ቃል ደክመኝ ብለው ወገባቸውን ለያዙ፤ ተሸነፍኩ ብለው ትጥቃቸውን ለፈቱ ጉልበት የሚሆን ነው። «...መሴም በላከኝ ጊዜ እንደ ነበርሁ ዛሬም ጉልበታም ነኝ፤ ጉልበቴም በዚያን ጊዜ እንደ ነበረ፤ እንዲሁ ዛሬ ለመዋጋት ለመውጣትም ለመግባትም ጉልበቴ ያው ነው» (ኢያ. 14+11)። ካሌብ ይህንን ንግግር የተናገረው በሰማንያ አምስት ዓመቱ ነው። ከዐርባ ዓመቱ ጀምሮ በብዙ ጦርነቶች ውስጥ አልፏል። ዛሬም ግን ጉልበታምነት ይሰማዋል። አንድ አረጋዊ መነኩሴ በመንገድ አገኘ ሁ። ዕድሜያቸው ከሰማንያ ሰባት በላይ ነው። «አባታችን አሁንስ አረጁ እንደ?» ብላቸው «አሁን መድከም ነው፤ ቆይቼ ደግሞ አታደሳለሁ፤ ማርጀት የለም» በማለት ከተናገሩ በኋላ ከውስጣቸው

የሚነቃነቅ ኃይል ሲወጣ እጃቸውን ዘርግተው፡- «መታደስ እንጂ ማርጀት የለም፤ ኃይል ይመጣል፤ ሕመሜ ያልፋል» አሉኝ። የነበርኩበት ስሜት በአገልግሎት ውስጥ በሚገጥሙ ችግሮች አዝኜ ያለሁበት በትካሄም የምንዘበት፤ ኃይል የተለየች ሰዓት ነበርና እንደ ገና በረታሁ። በእነዚህ አባቶች ውስጥ ያለውን ክቡር ነገር በማሰብ ቀኑን አሰፍኩት። ለባለ ራእይ የማይቻለው ሽንፈትን መቀበል ብቻ ነው። ሁሉን የሚረታ ኃይል በራእይ ውስጥ ተቀምጧል። እግዚአብሔር የሰጠንን ሰይጣን ሊነጥቀን፤ እግዚአብሔር የተናገረንን ጠላት ሊያሳብልብን በፍጹም አይችልም። አትችሉም ተብለን የተገፋን፤ በቃችሁ ተብለን የተሸኘን፤ አታስፈልጉም ተብለን የተጣልን እንሆን ይሆናል፤ እግዚአብሔር ግን እንዲህ አይለንምና እንደ ገና መታደስ አለብን። የእምነትና የራእይ ሰው ቋንቋው የድል ነውና «...ዛሬም ጉልበታም ነኝ፤...ዛሬ ለመዋጋት ለመውጣትም ለመግባትም ጉልበቱ ያው ነው» ማለት አለብን። እምነት ኃይል ነው። እምነት ካለን ኃይልን ሁሉ እናሸንፋለን።

ራእይ አልባነት

በመልካም ስፍራ ላይ ስንሆን የሩቅ ዘመዶችን አቅርበው፡- «ወንድሜ እኮ ነው?» እያሉ ይኮሩብናል። በርካሽ ስፍራ ስንገኝ ደግሞ የቅርብ ዘመዶችን አርቀው እንኳ አውቀዋለሁ አይሉንም። እያፈሩብን ይከፋናል። ባለ ራእይ መሆናችን ለራሳችን ብቻ ሳይሆን ለሌሎችም ዕረፍትና ኩራት ነው። ራእይን ስንጥል ደግሞ ማፈሪያና ፍርሃት እንሆናለን።

ራእይ አልባ ሰው ብዙ ስኬቶች ቢኖሩትም ስኬቶቹን በቦታ በቦታቸው ማኖር የማይችል ለእውቀቱ ጥበብ፤ ለሀብቱ አርሻ (መዘረያ)፤ ለሥልጣኑ ውሳኔ የሌለው ነው። ስኬቶች ራእይን ማምጣት አይችሉም፤ ራእይ ግን ስኬትን ማምጣት ይችላል። በምግብ ውስጥ ጣዕም የሚሰጠው ጨው ነው፤ ጨው ግን በወጡ ውስጥ ካሉት ነገሮች ከሥጋው፤ ከቅቤው፤ ከበርበሬው፤ ከቅመሙ ረከስ ያለ ቢመስልም ጣዕማቸውን ግን እንዲያወጡት ያደርጋል። ራሱን በማሟሟት እዚህ ጋ ነው ሳይባል በሁሉም በመናኘት ጣፍጦ ያጣፍጣል። ራእይም የሚጠቅሙ ነገሮች ጠቃሚ እንዲሆኑ የሚያደርግ ለነገሮች ዋጋ የሚሰጥ፤ ከብር የሚያከብር፤ የተቀበረውን ውድ ነገር ቆፎር የሚያወጣ፤ ሳይታይ የሚታይ ነገር የሚሠራ፤ እኔነትን እያስጣለ ሁሉን የሚያገለግል፤ ያለ ድንበር እውነትን የሚገልጥ ጣዕም - ሕይወት ነው። ለኑሮአችንና ለተግባራችን ጣዕም የምናገኘው በራእይ ነው። ራእይ የሌለው ሰው

ግን «ሰጥቶት የማያውቅበት»፤ እያለው እንደ ሌለው የሚኖር፤ ሰብአዊ ክብሩን በእንስሳ ባሕርይ የለወጠ፤ እግዚአብሔር በተፈጥሮ የሰጠውን ችሎታና በመንፈስ ቅዱስ ያደለውን ጸጋ ቀብሮ የሚያልፍ፤ ተግባር የጎደለው፤ በከንቱ የሚታበይ፤ በጠባብነትም የሚኖር፤ መራራ ነዋሪ ነው። ራእይ የሌለው ሰው በኑሮው ጣዕም፤ በሥራው አርካታ የለውም። ለመኖሩ ምክንያት እያጣ፤ ለልፋቱ ግብ አልታይ እያለው የሚኖር ነው።

ራእይ የመጀመር ተስፋ፤ የመጨረስ ጉልበት፤ የእርምጃም ግብ ነው። ሰው ኖሮ ኖሮ፤ ሠርቶ ሠርቶ ምንድ ነው ግቡ? ሲል በቂ መልስ ማግኘት አለበት። ያንን መልስ ካሳገኘ ቀጣዮቹ ደቂቃዎች ይከብዱበታል። ይህንን መልስ የሚሰጠው ራእይ ብቻ ነው። ራእይ አልባ ሰው ግን ለከፍተኛ ባዶነት ራሱን ያጋለጠ ነው። ባዶ ነውና ክፋውም ደንም ሊያድርበት ይመኝዋል። ሁሉም ይደፍረዋል። ሥነ ምግባሩም የወደቀ ነው።

ራእይ አልባ ሰው እንደ አጥፍቶ ጠፊ የመኖርንና የማለፍን ትርጉም የማይረዳ፤ ሥራውን ገና ሳይጀምር እንደ ጨረሰ ሰው ልሙት የሚል፤ ብቻውን ላለ መሞት ብቻ የሚጨነቅ ነው። ራእይ አልባ ሰው ከሁሉም በላይ የሚጠላው ባለ ራእዮችን ነው። ራእይ የሌለው ሰው የሌሎችን ራእይ ማበላሸት ያረካዋል። እርሱ ሊሠራው የሚገባውን ሥራ ሌሎች ቢሠሩለትም ያሳጡት እየመሰለው ያጣጥላቸዋል። እነርሱን አንኳሰ፤ አናንቆ ማውራት ከእነርሱ ጋር የሚያስተካክለው ይመስለዋል። አንዳንድ ችግሮች በገንዘብ ይካሳሉ። ራእይ አልባነት ግን በገንዘብም፤ በምሁርነትም የማይካስ ጥፋት ነው።

እኛ ራእይ አልባ ብለን የምንጠራው ቀምተው የሚሮጡ ሌቦችን፤ በጎዳና ላይ ተቀምጠው የሚውሉ ወጣቶችን፤ ጉልበት እያላቸው የሚለምኑ ተመጽዋቸውን ነው። ነገር ግን ከዕቃ ግዥ ለመስረቅ ዓላማ አድርገው የሚማሩ፤ ፕሮቶኮላቸውን የጠበቁ ቆንጆዎች፤ የእርዳታ ተቋማትን ከፍተው የሚለምኑ አዛኝ መሳዮችም ራእይ አልባ የሚሆኑበት ጊዜ ብዙ ነው። በራእይ ስም የሚነግዱ ብዙ ራእይ አልባዎች፤ የአዙ ዕንባ እያነሱ ሕዝብን የሚሸነግሉ ሽንጋዮች፤ ሌሎችን ስለ መርዳት የሚናገሩ የገሊና ድሆችን ይህች ዓለም ተሸክማለች። ትልቁ ጥፋት ያለን እየመሰለን አለ መኖር ነው። ስለ ራእይ የሚያወሩ፤ እንደ ድጋም የራእይ ቃሎችን አጥንተው፤ ግንባራቸውን ቋጥረው፤ ደረታቸውን ነፍተው፤ ቃላቸውን ረግጠው የሚናገሩ ብዙ ራእይ የለሽች አሉ።

ራእይ የሚመስሉ ነገሮች ብቻ ሳይሆን ባለ ራእይ የሚመስሉ አደናጋሪዎችም አሉ። ራእይ አልባዎችን ስናስብ እነዚህን ሁሉ ማሰብና መለየት ያስፈልገናል። ራእይ አልባነት በአጭሩ፡-

- የጉዞ እንቅፋት ነው
- ራስን ማጣበብ ነው
- ጊዜ ማባከን ነው
- መረን መሆን ነው።

የጉዞ እንቅፋት ነው

የት ትሄዳለህ? ሲባል እዚህ ቦታ ማለት የማይችል መንገደኛ ሳይሆን ተንከራታች ነው። ራእይ የሌለው ሰውም ዓይኑንና እግዚአብሔርን አምኖ ቀጣዩን እርምጃ ይረግጣል እንጂ በውስጡ መድረሻውን አያውቅም። ሕይወትን የጠላት ብዛት፣ የተሰለፈብን ሠራዊት ድንፋታ ሲገታት አይችልም። ራእይ አልባነትን ግን ይገታታል።

ወዴት እንደሚሄዱ የማያውቁ ሕፃናት ብቻ ናቸው። እንዲሁም የጦር ምርኮኞች ወዴት እንደሚሄዱ አያውቁም። ራእይ አልባዎችም ሰው ባሰመረላቸው መፍሰስ የሚፈልጉ፣ በዕለቱ ከረሜላ የሚደለሉ፣ ራሳቸውን ለጋጢአት ገዥ አሳልፈው የሰጡ ናቸው። እንዳንደችም የሚመራቸው ይሻሉ፣ ሌሎችም በትዝታ ይኖራሉ። ብዙ አዛውንቶች ጃዝያይ ከወረዱ ጀምሮ ሕይወት የቀጠለ አይመስላቸውም። የትላንቱ ዛሬን አጨልሞባቸዋል። ወጣቱም እንደ አቅሙ በትዝታ ይኖራል። ትዝታ መልካም ቢሆንም ትዝታ ላይ መቆየት ግን አመድ ላይ መንከባለል ነው። መቼም ዛሬን ማንም ኖሮባት አያውቅም። ሌሎችም ትላንት ባደረጉት ብቻ ተወስነው ተቀምጠዋል። ሕይወት በቃ ሳትል በቃ ብለዋል። «ነገን ለመኖር ተስፋ የሌለው ሰው በትላንት ይዘናል» የሚባለው ለዚህ ነው። አዎ ራእይ አልባነት እግርን ሳይሆን ሕይወትን መጓዝ ይከለክላታል።

ራስን ማጣበብ ነው

ማንኛውም ነገር ባዶ ሊሆን አይችልም። ለምሳሌ፡- ብርጭቆን ብንወስድ አየር አለበት ወይም ውኃ አለበት። ውኃው ሲገባ አየሩ ይወጣል፣ አየሩ ሲወጣ ውኃው ይገባል። እንዲሁም ሰው ባዶ ሊሆን አይችልም። የእግዚአብሔር ወይም የሰይጣን ማደሪያ ነው። ራእይ በውስጣቸው የሌለ ሰዎች ነጻ ናቸው ማለት

አይደለም። በሚመለከታቸው ነገር ነጻ ቢሆኑም በማይመለከታቸው ነገር ግን ራሳቸውን አጣበዋል።

አብዛኛውን ጊዜያቸውን ስለ ሰው በማውራት የሚያሳልፉ፣ ቀኑን በሙሉ ስለ ፈረንጅ አገር ውበት የሚያወሩ፣ ራሳቸውን ሲረግሙ የሚውሉ፣ ስለ ኳስ ተጫዋች ደምዝ የሚከራከሩ፣ እንሌ ስለ አበሻ አያውራም እንዲባሉ የሚፈልጉ ወገኖች ብዙ ናቸው። ወጣቶቹ ሲከራከሩ አንዱ ሄነሪ የተባለውን ኳስ ተጫዋች በጣም አውቀዋለሁ እያለ ከእናቱ በላይ መናገር ቀጠለ። አንዱም መልሶ፡- «እርሱ ግን አያውቅህም» አለው። ስለ ማያውቁን ሰዎች መከራከር፣ ብንጠራቸው አቤት ወደማይሉን መጮህ የራእይ አልባነት ችግር ነው። ይህ ራስን የመርሳት መርህ መሆኑን ሁላችንም እናውቀዋለን።

ራእይ አልባነት የሚያስከትለው ክፉ ችግር ሌሎች የሆኑትን እያሰቡ ማለፍን ነው። እግዚአብሔር የፈጠረን ሌሎችን እየኮረጁን ወይም ሌሎች የሠሩትን ብቻ እያደነቅን እንድናልፍ ሳይሆን ባለ ራእይ እንድንሆንም ነው። በዚህ ዓለም ላይ እኛ ብቻ የምንሠራው ሥራ አለ። ሌሎች ምንም ትልቅ ቢሆኑ የማይሠሩት እኛ ብቻ ክፍተቱን እንድንሞላው የተፈጠረንበት ትልቅ ተግባር አለ። እንደ ተሸፈንን የሚያሳልፈን ራእይ አልባነት ነው። የሌሎችንም ክብርና ዝና ሲያስቆጥረን ይውላል። ሁላችንም እንደሚገባን ደጋፊ ተጫዋች አይደለም። ታዲያ ከተጫዋች ደጋፊ ለምን ይበዛል? ስንል ኃላፊነትና ልፋት ስለ ሌለበት ነው። በሌሎች ጉዳይ ራሳቸውን ያጣበቡ ወገኖችም ብዙ ናቸው። አዎ ራእይ አልባነት ራስን ማጣበብ ነው።

ጊዜ ማባከን ነው

በቴሌኮሙኒኬሽን መሥሪያ ቤት ጊዜ ዋጋ አለው። በደቂቃ ከሣንቲም እስከ ብርች ያስከፍላል። በሩጫ ውድድር ውስጥም ማይክሮ ሰከንድ ዋጋ አላት። በሕይወት ውስጥም የጊዜ ተመን በጣም ውድ ነው። ብዙ ጊዜ ስለ ትልቅ ነገር እናስባለን። ትልቁ ነገር ያለው በጊዜ ውስጥ መሆኑን ግን አንረዳም። ብዙ ወጣቶች የጊዜን ክብር አላውቁም። ስለዚህ በቸልታ ተቀምጠዋል። እግዚአብሔር ለቀጣዩ ጉዞ የምንደረደርበት የፀጥታ ጊዜ ይሰጣል። ይህ የፀጥታ ጊዜ በወጣትነት መጀመሪያ ላይ የሚከሰት ሲሆን ሁሉም ነገር የሚከዳበት ፀጥታው የሚያስፈራበት ጊዜ ነው። ይህ ጊዜ ትልቅ ስጦታ ነው። በሕይወት ውስጥም ደጋግመን የማናገኘው ነው። ብዙ ወጣቶች ይህ የፀጥታ ጊዜ በሕይወታቸው ባይደገምም አልተጠቀሙበትም። ሥራ ብለው የሚያስቡት ከገንዘብ ጋር የተገናኘ

ን ነገር ብቻ ነው። ስለ ሌሎች መኖር ደሞዝ ትልቅ ደስታ የሆነ ሥራ መሆኑን አይገነዘቡም። በዚህ ምክንያት በእውቀትና በምግባረ ሠናይ ያልተሞላው ጊዜያቸው በሱስና በኃጢአት ይባክናል።

የተሰጠንን ጊዜ ሳንጠቀምበት ሌላ ጊዜ መጠበቅ የራእይ አልባነት ችግር ነው። ይህ ሂደት ሲቀጥል ሰውዬውን ድንዝዝ ያደርገዋል። ራሱንም ለመርሳት በሱስና በኃጢአት የሚደበቅ ይሆናል። በነገ ሞቱ ዛሬ ይዝናናል። የእኛ ጊዜ ዛሬ ናት። ዛሬ እንታረቅ፤ ዛሬ የተውነውን ራእይ እናንሣ፤ ዛሬ በአዲስ መንገድ እንጓዝ። ከዛሬ የተሻለች ምቹና የእኛ ጊዜ የለችም። «እነሆተ የተወደደው ሰዓት አሁን ነው፤ እነሆተ የመዳን ቀን አሁን ነው» (2ቆሮ. 6-2)።

ጊዜ የምንለው ሴኮንዶች ለደቂቃ፣ ደቂቃዎችም ለሰዓት የሚገብሩት ብቻ አይደለም። ጊዜ ዕድልም ነው። ጌታችን ኢየሱስ ክርስቶስ ዕድልን በሚያከብር አገልግሎት አገልግሏል። «ቀን ባለ የላክኝን ሥራ ላደርግ ይገባኛል፤ ማንም ሊሠራ የማይችልባት ሌሊት ትመጣለች» (ዮሐ. 9-4) ብሏል። ቀን የተባለው ዕድል ነው። ለሁሉም ጊዜ አለውና በምንሰማበትና በምንደመጥበት ዘመን መነሣት ይገባናል። ዕድልና ደግ ንጉሥ ሁል ጊዜ አይኖሩም። ማድረግ በሚቻልበት ጊዜ ሳይደረግ ቀርቶ ማድረግ በማይቻልበት ጊዜ መቃተት አላቸቂነት ነው። ዛሬ በሥልጣን፣ በክህነት፣ በሰባኪነት ያሉ ሁሉ ዕድላቸውን ቢጠቀሙበት መልካም ነው። ብዙ ነገሥታትን የምንነቅፋቸው ጊዜ ሰጥቷቸው ሊሠሩ የሚገባቸውን ስላልሠሩበት ነው። እኛም በታሪክ ፊት ነን።

ይልቁንም ይህ ዘመን በክርስትናችን ነጻነት ያገኘበት ዘመን ሊሆን ያልተጠቀምንበትና ቤተ ክርስቲያንን በርኩሰት የሞላገበት ዘመን ነው። ይህ ዕድል ግን ላይቆይ ይችላል። ራእይ አልባነት የግለሰብ ብቻ ሳይሆን የቤተ ክርስቲያንም የመንግሥትም ችግር ሊሆን ይችላል። የአገራችን መሪዎች ይህን ጊዜ አልተጠቀሙበትም። ከምክር ሳይሆን ከስህተታቸው ለመማር ወደ ገደል ሲሮጡ እናያለን። ጊዜና ዕድል በስንቱ በር ያልፋሉ። እዎ ራእይ አልባነት ጊዜን የሚበላ ነቀዝ ነው።

መረን ያደርጋል

ራእይ የሌለው ሰው ከተፈጥሮ ዓላማው ያፈነገጠ ነው። ከተፈጠረበት ዓላማ ውጭ የሚኖር ሰው ራሱን ሳይሆን የሚያልፍ

ነው። ራእይ አልባነት መረን ያደርጋል። እንዳገኙ መናገር፣ እንዳገኙ መብላት፣ የቀደመ እንዲገትተው መፍቀድ የራእይ አልባነት ችግር ነው። ራእይ ያለው ሰው ግን በስንት ሰዓት መድረስ እንዳለበት ያውቃልና በየመንገዱ አይቆምም። የእግዚአብሔር ቃል ራእይ የሌለው ሕዝብ መረን እንደሚሆን ይናገራል (ምሳ. 29-18)። የራእይ አልባ ሰው ድህነት፣ ክድህነት ይከፋል። ራእይ አልባ ሰው የራሱ ኃጢአት ሳያንሰው የሰው ኃጢአት አድማቂ ሆኖ የሚያልፍ ነው። መድረሻውንም ስለማያውቅ በየመንገዱ ይቀራል። ገንዘብ ቢኖረውም ይበትናል እንጂ አይዘራውም።

ራእይ አልባነትን ምንም አይገልጸውም። ገበሬ እንደ ተወው መሬት የማይበቅልበት አረም የለም። አጥሩ የፈረሰ ቤት ሁሉም ነገር እንደሚደፍረው ራእይ አልባም የማይደፍረው ብልግና የለም። ባለ ራእይ ሰንሆን ብቻ እንከበራለን፤ ከግባችን ስንደርስ ለተማሪዎች ሳይቀር የመማሪያ ርዕስ እንሆናለን። በዓላማ ተፈጥረን ያለ ዓላማ መኖር የለብንም። እንደ ሰው ተፈጥረን እንደ እንስሳ ማለፍ አይገባንም። በዕድሜአችን መጨረሻ ኖርኩኝ እንጂ ዓለም ኖረብኝ ማለት ሞትን ለመጋፈጥ ድፍረት አይሰጠንም። ሰዓቱ አላለቀም፤ በሩም አልተዘጋም፤ የእግዚአብሔር ረድኤትም አልታጠፈም። ካለገበት ራእይ አልባ ኑሮ የተሻለ የብርሃን ከተማ አለ። እንነሣ! የምንደርሰው በማሰብ ሳይሆን በመራመድ ነው። የመራመድ እርምጃው መቀመጫን ማጠፍ ነው። «የምናየው ቦታ ሩቅ መስሎ የሚታየን ስላልተነሣን ነው።»

እናስተውል

- ራእይ አልባነት ወደ ጨለማው ዓለም በፈቃድ መቀላቀል ነው።
- ወደ ፊት ተስፋ ከምናደርጋቸው ብዙ ቀናት ይልቅ የእኛ የሆነችው ዛሬ ናት።
- ባዶነት ለርኩሳን መናፍስት የተጋለጠ ነው።
- ከፀሐይ በላይ ግን ከንቱነትን የሚያሸንፍ ጸጋ አለ።
- ከእግዚአብሔር የሆነ እውቀት ግን ራእይን ያስጨብጣል።
- ራእይ ከደህና መወለድን አይናፍቅም፤ ባለ ራእይ ደህና መሥራትን ብቻ ይናፍቃል።
- ራእይ ሲያድርብን ሰዎችን በላይ ሁኔታቸው አንመዝንም።
- ባለ ራእይ ግን በበረት ተወልዶ ወደ ሰዎች ቤት ይሄዳል።
- ያልካደንን አምላክ መካድ፤ ለራስ እግዚአብሔር ሆኖ መኖር የከፋ ግዛት ነው።

- ለዶሮ ዶሮነት ተስማሚ ነው፤ ለንሥር ግን እስራት ነው። ከታሰበልን አንሶ መገኘት የራሱ ስቃይ አለው።
- የአዲስ ሰውነታችን መገለጫው ራእያችን ነው።
- ያለ ዓላማ የሚኖር ሰው ቢኖርም ያለ ዓላማ ግን የተፈጠረ ሰው የለም።
- በራእይ ጡረታ የለም። በራእይ በሥልጣን መላክ፤ እንጂ ባለ ሥልጣንነት የለም።
- እምነት ኃይል ነው። እምነት ካለን ኃይልን ሁሉ እናሸንፋለን።
- ራእይ አልባነት ግን በገንዘብም፤ በምሁርነትም የማይካሰ ጥፋት ነው።
- ራእይ አልባ ሰው የራሱ ኃጢአት ሳያንሰው የሰው ኃጢአት አድማቂ ሆኖ የሚያልፍ ነው። መድረሻውንም ስለማያውቅ በየመንገዱ ይቀራል። ገንዘብ ቢኖረውም ይበትናል እንጂ አይዘራውም።
- የምንደርሰው በማሰብ ሳይሆን በመራመድ ነው። የመራመድ እርምጃው መቀመጫን ማጠፍ ነው።

ምዕራፍ ዐሥራ ሰባት

የራእይ ባሕርይ

ሴትዬዋ ጀግና እንደ ነበሩ የአገሩ ሰው ሁሉ ይመስክርላቸዋል። በርግጥ ልጅ ባይወልዱም በጀግንነታቸው ስማቸው ሲጠራ ይኖራል። ሀብታቸው ሰፊ ሲሆን ለቤታቸው ሴትም ወንድም ሆነው መኖር የቀለላቸው ሴት ነበሩ። ገና ወጣት ሳሉ ጣልያን አገሩን ወረረ። የአገሩ ንብዝ ሁሉ ለጦርነት ሲሰናዳ ሴት መዝመት እንደማትችል ተነገረ። በዚህ ጊዜ የወጣትነት ፀጉራቸውን ተላጭተው ወንድ መስለው በዘመቻ ብዙ የተጋደሉ ሴት ናቸው። ባለቤታቸው ግን እንኳን ጦርነትን ነገርን ፈርተው የሚኖሩ፤ ስማቸው በምንም የማይጠራ፤ ሲራራ ነጋዴ ነበሩ።

ታዲያ ከነጻነት በኋላ አኒህን ሴት ለማየት ቀዳማዊ ኃይለ ሥላሴ ወደዚያ መንደር አቀኑ። ከጀግና ወዳጃቸው ጋር ሲጫወቱ ውሰው ሊለያዩ ሲሉ ጃንሆይ አንድ ነገር ሊሰጧቸው ፈለጉና፡- «ምን ላድርግልሽ ጠይቂኝ» አሏቸው። እኒያ ሴትም፡- «ጃንሆይ ሺህ ዓመት ይገኛሁ፤ ሣር ቅጠሉ ይገዛል፤ አምላክዎ ይመስገን ምን አጥቼ! ሁሉም አለኝ። እንዲያው ብቻ ባለቤቴ አቶ እንደ ተባለ መሞቱ ይቆጫኛል እንጂ» ብለው ትክዝ ሲሉ ጃንሆይ ቀበል አድርገው፡- «ታዲያ ምን ትግር አለ ባላምባራስ ብለንዋል» አሉ። ሹመቱም ከሰውዬው ይልቅ ሴትዬዋን ደስ አሰኛቸው። «ባለቤቴን ባላምባራስ ያሰኘሁ ሴት ነኝ» እያሉ በኩራት መሸለል ጀመሩ። ዘመድ ወዳጅ፤ ጎረቤት ግን፡- «አይ ባላምባራስ» እያለ በሹመቱ ማነስ ይሳለቅባቸው ጀመር። እርሳቸው ግን ልብ ሙሉ ሆነው ለሁሉ የሚሰጡት አንድ መልስ ነበራቸው፡- «ሌላ ባለ ሥልጣን ከሰጠው ቀኛዝማችነት ንጉሥ የሰጠው ባላምባራስነት ይበልጣል» በማለት ፀጥ ያሰኙት ነበር።

እግዚአብሔርን፤ አገርንና ንጉሥን መውደድ የሰው ልጅ ትልቅ ሀብቱ ነው። እግዚአብሔርን ሲክድ፤ አገሩን ሲጠላ የንጉሡን ጥፋት ሲመኝ ይህ ትልቅ ርግማን ነው። እግዚአብሔር የበረከት ምንጭ ነውና እርሱን መውደድ፤ አገርም ዞሮ መግቢያ ናትና አገርን መውደድ፤ ንጉሥ የነጻነት ምልክት ነውና ንጉሥን ማክበር ሠርተን የምናሠራበት ኃይል ነው። የሰው ልጅ ስሙ የሚጠራው፤ ታሪኩ የሚታወሰው በልጅ ብቻ አይደለም። እንዲያውም መጥፎ ልጅ ያላቸው ስማቸው ሲጠፋ እናያለን። ታሪክ ያለው ግን እንደ ታወሰ ይኖራል። ለእግዚአብሔርና ለወገን ብለው የሠሩት ታሪክ ግን ራሱ እንደ ተናገረ ይኖራል።